

بِسْمِ اللَّهِ الرَّحْمَنِ الرَّحِيمِ

اسلامی بینک

غیر سودی بینک کا
مکمل نظام

مصنف

آیۃ اللہ سید محمد باقر الصدر طاب ثراہ

مترجم

علامہ سید ذیشان حیدر جوادی طاب ثراہ

جملہ حقوق بحق ناشر محفوظ

نام کتاب..... اسلامی بینک (غیر سودی بینک کا مکمل نظام)
مصنف..... شہید اسلام آیۃ اللہ العظمیٰ السید محمد باقر الصدر طاب ثراہ
مترجم..... علامہ سید ذیشان حیدر جوادی طاب ثراہ
کمپوزنگ..... سید محمد اصغر رضوی

نقوش راہ

۵۷	پانچویں منزل	۷	نقار خانہ دنیا
۵۹	ختم سفر	۱۳	مسلم پرسنل لا
۶۲	اصطلاحات		پہلی منزل
۶۲	ایک وقفہ	۱۶	تعارف
۶۲	جواز ربا	۱۶	موضوع
۶۷	اسلامی بینک کا غیر سودی نظام	۲۲	تحریک و نتائج
۶۹	بنیادی خطوط	۲۳	جواب شکوہ
۷۲	سیاست فکر جدید	۲۵	ایک ادبی دامن نظر
۷۵	سیاست جدید کے بنیادی خطوط	۲۷	مقدمہ کیوں
۷۹	غیر سودی بینک کا نظام		دوسری منزل
	پہلی منزل	۲۹	تحقیق ربا
۸۲	ارباب مال اور اصحاب عمل	۳۱	اقسام ربا
۸۵	ثابت و متحرک امانتیں	۳۴	فلسفہ قرض
۸۸	ثابت امانت میں بینک کے جدید تعلقات	۳۸	حکومت کا طرز عمل
۸۹	ارکان مضاربہ		تیسری منزل
۹۰	شرائط ارکان مضاربہ	۴۰	سود اور اسلام
۹۰	صاحب مال کے شرائط	۴۴	حرمت سود کی نوعیت
۹۱	شرائط عامل		چوتھی منزل
۹۴	ارکان مضاربہ کے حقوق	۵۰	سود اور عقل
۹۹	کاروبار سے پہلے	۵۴	سود اور سماج
۱۰۰	مال برآمد کرنے کا اختیار	۵۴	سود اور معاشیات

۱۰۳	تحویل برائے غیر قرض خواہ	۱۷۵	بینک کے حقوق
۱۰۹	پروٹوٹ کا کیش کرنا	۱۷۶	بینک کا ذاتی مضاربہ
۱۱۰	مالیاتی اوراق کی حفاظت	۱۸۰	حقوق عامل
۱۱۱	ضمانتی تحریریں	۱۸۲	خطرہ بازیگری عمل
۱۱۴	انتہائی ضمانتی تحریر	۱۸۵	منافع دریافت کرنے کے ذرائع
۱۱۷	ابتدائی ضمانتی تحریر	۱۸۶	طریقہ تقسیم منافع
۱۲۳	تحفظ اجناس	۱۸۹	اگر بینک کو سرمایہ کی ضرورت پڑ جائے
۱۲۵	غیر ملکی سکوں کی تجارت	۱۸۹	امانت تو فیر
۱۲۷	ادائے قرض کی مصرفی ترقی	۱۹۰	متحرک اموال
۱۲۹	بینک سے صادر ہونے والے حوالے	۱۹۳	فائدہ میں سود کا خاتمہ
۱۳۵	بینک میں آنے والے حوالے	۱۹۵	ملاحظات
۱۳۸	بینک کے چیک	۱۹۵	داخلی تنظیم
۱۹۷	شخصی اعتماد کے خطوط		دوسری منزل
۱۹۹	مختلف سکوں کی تجارت	۱۴۱	بینک کے بنیادی فرائض
۲۰۵	بینک کے اعمال کی دوسری قسم	۱۴۲	فرائض کی قسم اول
۲۰۷	تجارتی کاغذات کیش کرنا	۱۴۷	کرنٹ اکاؤنٹ کھولنا
۲۱۰	پروٹوٹ کی تجارت	۱۵۱	اخراج رقم
۲۱۲	بینک کے اعمال کی تیسری قسم	۱۵۵	اجتماع صفات
۲۱۵	ضمیمہ	۱۵۵	فلسفہ ڈپازٹ
۲۲۹	ضمیمہ نمبر ۲	۱۵۷	حقیقی امانتیں
۲۳۰	ضمانت تلف	۱۵۸	مصرفی امانتوں کی اقتصادی اہمیت
۲۳۲	ضمانت نقص	۱۶۱	غیر سودی بینک اور معطل اموال
۲۳۸	غیر عامل کی ضمانت	۱۶۲	چیک کیش کرنا
۲۳۹	ضمیمہ نمبر ۳	۱۷۰	داخلی حوالے
۲۴۲	ضمیمہ نمبر ۴	۱۷۲	اجرت تحویل
۲۴۳	ضمیمہ نمبر ۵	۱۷۴	اپنے حق میں تحویل

۲۶۰
۲۶۵
۲۶۸

۲۴۶ ضمیمہ نمبر-۱۰
۲۵۰ ضمیمہ نمبر-۱۱
۲۵۱ ضمیمہ نمبر-۱۲
۲۵۶

ضمیمہ نمبر-۶
ضمیمہ نمبر-۷
ضمیمہ نمبر-۸
ضمیمہ نمبر-۹

نقارخانہ دنیا

مثل مشہور ہے ”نقارخانے میں طوطی کی آواز“۔۔۔۔۔ اور یہ صحیح بھی ہے۔۔۔۔۔ جو کان ہنگا ہوں کے عادی ہوتے ہیں ان پر طوطی کی نرم و نازک آواز کا اثر نہیں ہوتا۔ زاغ رزغن کی پکار کے خوگر صوت ہزار کا لطف حاصل نہیں کر سکتے۔ طوفان سے لطف لینے والے موجوں کی لطافت کو محسوس نہیں کر سکتے۔ کانٹوں میں الجھنے والے پھولوں کی نزاکت کیا جائیں آندھیوں سے دل بہلانے والے صبا کی سبک رفتاری کا کیا اندازہ کریں گے؟

لیکن یہ بھی صحیح ہے کہ جیسے جیسے احساس بشر کی قوت میں اضافہ ہوتا جائے گا۔ جذبات و عواطف کی لطافت برہتی جائے گی۔۔۔۔۔ سماج و ماحول کے دباؤ سے دبی ہوئی فطرت اپنا پیغام سنا کر رہے گی۔

وہی وقت ہوگا جب صوت ہزار کی نغمگی کا بھی احساس ہوگا۔۔۔۔۔ اور موجوں کی لطافت کا بھی۔۔۔۔۔ پھولوں کی نزاکت بھی محسوس ہوگی اور صبا کی سبک رفتاری بھی اب یہ کب ہوگا۔۔۔۔۔؟ اس کا جواب تاریخ کے صفحات دیں گے تاریخ کا ایک مسلم قانون ہے ”جبر تاریخ“، یعنی تاریخ اپنے مخصوص قوانین کے تحت آگے برہتی ہے۔۔۔۔۔ اس کے قوانین پر کسی بشر کی حکومت نہیں ہے۔۔۔۔۔ وہ کسی کے خواہشات کا پابند نہیں ہے۔۔۔۔۔ اس پر کسی جابر و قاہر کا جبر نہیں ہے۔ وہ خود اپنے جبر سے

ہر طاقت کو دبا لیا کرتی ہے۔

”جبر تاریخ“ کے کرشمے تاریخ کے ہر موڑ پر دیکھے گئے ہیں ————— جہاں کہیں بشریت پر ضرورت سے زیادہ زور ڈالا گیا انسان کو اس کے امکان سے زیادہ مجبور کیا گیا۔ ————— تاریخ نے فی الفور کروٹ بدلی۔

جذبہ نو جو اٹھا وقت کے دھارے کی طرح

تحت سیلاب میں بہنے لگے تختے کی طرح

جمیل مظہری

سلاطین زمانہ نے ”ظل اللہ“ کے عنوان سے زندگی گذارتے ہوئے ایک لمحہ کے لئے یہ سوچا تھا کہ یہ سلطنت جا بھی سکتی ہے۔ اس حکومت کو زوال بھی آسکتا ہے ————— ”یہ سایہ الہی“ ڈھل بھی سکتا ہے۔ نہیں، اس دور میں جمہوریت جیسی آواز کیسی، ایسا تصور بھی جرم تھا ————— حریت کا نام لینے والا قابل گردن زدنی اور آزادی کا پیغام دینے والا لائق دار و رسن تھا۔

اطاعت سلطان سے روگردانی کرنے والا آیت ”اولی الامر“ کا منکر ————— اور ”عوام کی آواز“ کا اعلان ”دفتر بے معنی“ تھا۔ دیکھتے دیکھتے جبر تاریخ نے اپنا کرشمہ دکھلایا اور تاج سلطنت ٹھوکروں میں آگیا شاہی کا نام ”نقص کردار پڑ گیا اور سلطنت کے آثار نقش کہن بن گئے۔

سلطانی جمہور کا آتا ہے زمانہ

جو نقش کہن تم کو نظر آئے مٹا دو

اقبال

ہمارے ملک کی ۲۵ سالہ تاریخ گواہ ہے کہ کسی آواز کو ضعیف یا کسی طاقت کو کمزور سمجھنا انتہائی جہالت ہے۔ آواز میں سنجیدگی اور طاقت میں متانت ہو تو ایک نہ ایک دن انسان اس کی حمایت کے لئے ضرور کمر بستہ ہو جائے گا ————— وہ عوام جن کا مقدر غلامی تھا، وہ پست طبقات جن کی قیمت بادشاہوں کی جوتیوں سے ٹٹکی ہوئی تھی

_____ آج قوم کی قسمت کے مالک بنے ہوئے ہیں۔ عوام جمہور کے ”تقدیر ساز“ اور پست طبقات ملک کی قسمت کا فیصلہ کرنے والے ہیں۔

غربت و فلاکت کو اپنا مقدر سمجھ کر کاہلی اور بے حسی کو قناعت کا نام دینے والے افراد بھی ”غربتی ہٹاؤ“ کا نعرہ دینے لگے ہیں اور ملک تاریخ کے اس موڑ پر آ کر کھڑا ہو گیا ہے کہ اگر ۵۰ سال پہلے کے کسی مردہ کو زندہ کر دیا جائے تو فرط وحشت سے دوبارہ موت کی گود میں چلا جائے گا۔

مستقبل:

ایسے حالات کا موجودہ انداز کتنا ہی پریشان کن اور وحشت ناک کیوں نہ ہو _____ مستقبل انتہائی تابناک اور امید افزا ہے ان حالات نے بہر حال یہ ثابت کر دیا ہے کہ تاریخ کے دور حاضر کا مزاج بت پرستی کے قطعی منافی ہے۔ اب کسی کی عظمت کا بت نہیں پوچھا جاسکتا۔ اب کوئی انسان بلا جہت اپنی بالائری نہیں منوا سکتا۔ _____ اب زمانہ عقل و ہوش کا ہے _____ نسل نو دعوت فکر و نظر چاہتی ہے لفظوں میں الجھنایا نعروں سے بہلنا قصہ پارینہ بن چکا ہے۔

اشتراکیت کے طوفان نے ایک اور مسئلہ بھی واضح کر دیا ہے کہ دولت کی رعب و داب بھی کوئی حقیقت نہیں رکھتا۔ مزدور کی زندگی سرمایہ دار کے رحم و کرم پر نہیں ہے۔ سرمایہ دار کی حیات و کائنات مزدور کے دست و بازو سے وابستہ ہے۔

آج کون تصور کر سکتا ہے کہ کل یہی مزدور سرمایہ دار کو اپنے مقدر کا مالک سمجھتا تھا اور اس کے ہاتھوں سے ملنے والی مزدوری کو ”براہ راست دست خدا سے ملنے والا رزق سمجھتا تھا۔ کون اندازہ کر سکتا ہے کہ کل سرمایہ دار کے خلاف آواز بلند کرنا کارخانہ سے نکال دیئے جانے مرادف _____ بالآخر موت کی آغوش میں پناہ لینے کے ہم معنی تھا؟ لیکن آخر کاریہ سب کچھ ممکن ہو گیا _____ مزدوروں کی آواز نے سرمایہ داروں کا ناطقہ بند کر دیا _____ اور ان کی آہوں نے دولتمندوں کی راتوں کی نیند حرام کر دی۔

اب لفظ ”سرمایہ دار“ گالی ہو تو ہو۔۔۔۔۔ لفظ مزدور گالی نہیں ہے۔

رن میں ضیغم، کھیت میں مزدور، منبر پر حکیم

اللہ اللہ کتنے رخ ہیں ایک ہی تصویر میں

پیام اعلیٰ

ان حالات میں یہ سوال کتنا مہمل ہے کہ آج کے دور میں ”بلا سود کے بینک“ کی بات کرنے کا حاصل کیا ہے۔۔۔۔۔؟ دنیا سود کے سمندر میں ڈوب چکی ہے۔ سود انسانی زندگی کا اوڑھنا بچھونا بن چکا ہے۔ سود پر اقتصادی ترقی اور تجارتی کاروبار کا دار و مدار ہے۔ سود زندگی کا پورا بوجھ سنبھالے ہوئے ہے۔ سود کو ہٹا دیا جائے تو زندگی کا سہارا کیا ہوگا۔۔۔۔۔ سرمایہ دار کیا کرے گا۔۔۔۔۔؟ غریب اپنی دولت کو کیسے بڑھائے گا۔۔۔۔۔ بینک کیسے چلیں گے اور بالآخر معاشی ارتقاء کے دست و بازو کی طاقت کہاں سے آئے گی۔۔۔۔۔؟

ان سوالات کا جواب تو بعد میں دیا جائے گا اس وقت تو صرف ”مایوس ذہنیت“ کا تجزیہ کرنا ہے جو ہر سنجیدہ گفتگو پر ایک ہی تبصرہ کرنا جانتی ہے کہ اسے کون سنے گا اور اس پر کون عمل کرے گا۔؟

ظاہر ہے کہ یہی ذہنیت کل ملوکیت کے حق میں بھی کام کر رہی تھی۔۔۔۔۔ اور اس ذہنیت نے برسہا برس سرمایہ داری کو بھی زندہ رکھا ہے اور یہی ذہنیت آج سرمایہ داری کو بھی سہارا دیئے ہوئے ہے۔

لیکن اب تاریخ کے پے در پے انقلابات نے اس سوئے ہوئے ذہن کو جھنجھوڑ دیا ہے اور اس قنوطیت کے منہ پر طمانچہ لگا دیا ہے۔۔۔۔۔ اب ضرورت صرف اس بات کی ہے کہ بات سنجیدہ اور معقول کہی جائے، کام متوازن اور پر مغز کیا جائے۔ سننے والے تو پیدا ہی ہو جائیں گے۔

ابھی نہ چھیڑ محبت کے گیت اے مطرب

ابھی حیات کا ماحول سازگار نہیں!



قنوطیت اور مایوسی کا پیغام ہے ————— ”مردان کار“ اور ارباب ہمت کا نعرہ
کچھ اور ہوتا ہے۔

جگا دے بزم کو مطرب سنا کے نغمہ دل
یہ کیا کہ زیست کا ماحول سازگار نہیں

ضرورت؟

یہ سوال کسی حد تک سنجیدہ اور معقول ہے کہ بینکوں کے اس طوفان میں ایک غیر
سودی بینک کی ضرورت ہی کیا ہے ————— اور یہ بینک کون سا کار نمایاں انجام دے
سکے گا جو دوسرے بینک انجام نہیں دے سکتے —؟

لیکن اس کا جواب عام فلسفہ کی روشنی میں بھی دیا جاسکتا ہے اور خالص اسلامی
انداز میں بھی! اسلامی انداز سے تو یہ کہا جاسکتا ہے کہ غیر سودی کی تھیوری ان تمام شریکین
اسلام دشمن عناصر کا جواب ہے جو اسلام کے دین کامل ہونے کا مذاق اڑایا کرتے تھے
———— اور ان کا خیال تھا کہ اسلام صوم و صلوٰۃ کا نظام ہونے کے باوجود ایک عالمگیر
دستور اور جامع ضابطہ حیات ہونے کا دعویٰ دار ہے۔ اس کے پاس نہ مارکس جیسا معاشی
فلسفہ ہے — اور نہ مغربی مفکرین جیسا فلسفہ حیات۔

یہ فارمولا اس حقیقت کو بے نقاب کرنے کے لئے پیش کیا گیا ہے کہ جہالت پر
پردہ ڈالنے کے بجائے علم کی روشنی پیدا کرنا ضروری ہے کسی نظام زندگی پر اعتراض کرنے
کے بجائے اس کی خوبیوں اور خرابیوں کی تحقیق کرنا لازمی ہے۔ اسلام کے دامن میں ہر
شعبہ زندگی کا حل موجود ہے۔ اس نے زندگی کی ہر بیماری کا علاج مہیا کیا ہے۔ یہ اور
بات ہے کہ اس کی اطلاع اکثر اطباء عصر کو بھی نہیں ہے تو مریضوں کو کیا ہوگی؟

سچی بات تو یہ ہے کہ اسلام کو بدنام کرنے کے بجائے کفر و شرک کے فتوے ارشاد
کرنا شروع کر دیئے ————— نسل جوان کی بدگمانیوں میں اضافہ ہوتا گیا اور اسلام مسجد و
محراب کا مذہب بن کر رہ گیا۔

اب دور حاضر کو یہ باور کرانا مشکل ہو گیا ہے کہ اسلام کے دامن میں بہت کچھ ہے۔ صرف تنگی نظر اور کوتاہی دامن نے مفکرین کو ان حقائق سے محروم رکھا ہے اور وہ ان گہرائیوں تک پہنچنے سے قاصر رہے ہیں جن کی طرف اسلام اشارہ کرنا چاہتا تھا۔

فلسفی اعتبار سے اس سوال کا جواب یہ ہے کہ جس طرح سیاسی دنیا میں ملوکیت کے ہوتے ہوئے جمہوریت کی ضرورت تھی۔ اقتصادی دنیا میں سرمایہ داری کے ہوتے ہوئے اشتراکیت کی ضرورت تھی۔ اسی طرح سودی بینکوں کے ہوتے ہوئے ایک غیر سودی بینک کی ضرورت ہے۔

کسی جمہوریت نواز سے پوچھئے کہ شہنشاہی کے ہوتے ہوئے جمہوریت کی کیا ضرورت تھی۔ کسی اشتراکیت کے پرستار سے پوچھئے کہ سرمایہ دارانہ نظام کے ہوتے ہوئے اشتراکیت کی کیا ضرورت تھی؟ تو ہر ایک کا جواب یہی ہوگا کہ ملوکیت کے مفاسد و مظالم نے جمہور کو اپنی آواز بلند کرنے پر مجبور کر دیا۔ اور سرمایہ داری کی لوٹ مار نے مزدور کو اپنے حقوق کے مطالبہ پر آمادہ کر دیا۔ وہ مظالم اور فسادات نہ کرتے تو جمہوریت نہ ہوتی اور یہ لوٹ مار نہ ہوتی تو اشتراکیت کا وجود نہ ہوتا۔

دنیا کو لفظ ملوکیت یا لفظ سرمایہ داری سے نفرت نہ تھی۔ دنیا کو ان مفاسد سے نفرت تھی جو ان کی آغوش میں پرورش پا رہے تھے۔ ایک مدت تک ان مفاسد کی پرورش ہوتی رہی اور کسی کو احساس بھی نہ ہوا۔ جب حالات نے احساس کو ایڑ لگائی تو سماج کی کراہیں اور آہیں نعروں میں تبدیل ہو گئیں۔

یعنی یہی حالات عہد حاضر کے ہیں۔ سرمایہ داری کے مفاسد کا احساس کرنے والا سودی تباہ کاری کو باقاعدہ محسوس کر رہا ہے لیکن اس کے پاس اس درد کا علاج نہیں ہے۔ اشتراکیت کے دامن میں پناہ لینے کی واحد وجہ یہ ہے کہ اس کے علاوہ کوئی سایہ پیش نظر نہیں ہے۔

اب کوئی وجہ نہیں ہے کہ اگر کوئی ایسا سایہ مل جائے جہاں 'شخصی ملکیت' کے جذبے کی تسکین بھی ہوتی رہے اور بڑھتی ہوئی دولت کی روک تھام بھی ہو جائے تو انسان

جیسے مسائل کو مخصوص اسلامی قانون سمجھ کر احتجاج کر رہا ہے — اسے یہ بھی ہوش نہیں ہے کہ اس طرح لاشعوری طور پر اسلام کے ایک محدود نظریہ زندگی ہونے کا اعلان کیا جا رہا ہے اور اس ہمہ گیری کو خاک میں ملایا جا رہا ہے۔

احتجاج کا سنجیدہ راستہ یہ ہے کہ ایوان حکومت کے سامنے یہ مسئلہ پیش کیا جائے کہ اسلام کے ضابطہ حیات کو مسلمانوں کا مخصوص قانون قرار دینے کے بجائے ایک عام دستور زندگی سمجھا جائے — اور زندگی کے ہر شعبہ پر اسی طرح منطبق کیا جائے جس طرح دوسرے قوانین منطبق کئے جاتے ہیں اور کئے جا رہے ہیں۔

اگر انگریزی قوانین سے ملک انگریزی نہیں ہو گیا — کمیونزم کے اصول سے ملک کمیونسٹ نہیں بنا — سرمایہ دار نظام اپنانے سے حریت و جمہوریت پر کوئی اثر نہیں پڑا — تو ایک اسلامی نظام کے رائج کرنے سے سیکولرازم کیونکر تباہ ہو جائے گا؟ اسلام کا دوسرے مذاہب سے امتیاز یہی ہے کہ دوسرے مذاہب کے پاس زندگی کا مکمل فلسفہ نہیں ہے ورنہ ہم ان کا تجربہ کرنے کی بھی تجویز رکھتے۔

اسلام کے پاس ایسا مکمل دستور حیات موجود ہے — تقاضائے انصاف یہی ہے کہ ایک مختصر ترین دور کے لئے سہی — اس کے قوانین کو سماج پر منطبق کیا جائے — اور پھر دیکھا جائے کہ نتائج کیا برآمد ہوتے ہیں؟ اگر نتائج حسب توقع برآمد ہوں تو اس کو آخری قانون قرار دے دیا جائے — اور اگر ایسا نہ ہو تو موجودہ شکل پر اکتفا کی جائے اور اس نظام کو میدان سے ہٹا دیا جائے۔

مذہبی نقطہ نظر سے دنیاوی سماج کی سب سے بڑی باتری و تباہی یہی ہے کہ اس نے مذہب کو ایک ”ہوا“ سمجھ کر میدان عمل سے دور کر دیا ہے اور اس کے بعد اپنے خود ساختہ اصولوں ہی کو انسانیت کا معیار نجات بنا دیا ہے — نتیجہ سامنے ہے۔

اب آبرئے شیوہ اہل نظر گئی

کاش اس مصیبت کو بالائے طاق رکھ دیا گیا ہوتا — اور سنجیدگی سے کشادہ دل اور کشادہ دماغ کے ساتھ مسائل پر غور کیا جاتا تو آج دنیا کا نقشہ کچھ اور ہوتا۔

امن عام کی حکومت ہوتی اور شر و فساد اپنا بستر پلیٹ چکے ہوتے — مگر حیف کہ
سکے کھنک رہے ہیں دیار خیال میں
خنجر چھپے ہوئے ہیں نیام ہلال میں
جوش



پہلی منزل

تعارف

کسی کتاب پر مقدمہ لکھتے ہوئے انسان کو چند منزلوں سے گزرنا پڑتا ہے۔ سب سے پہلے کتاب اور اس کی اہمیت پر تبصرہ کیا جاتا ہے اس کے بعد دیگر اہم مسائل کی طرف اجمالی اشارہ کیا جاتا ہے۔

کتاب کی اہمیت کے لئے یہ معلوم ہونا ضروری ہے کہ کسی تالیف و تصنیف کی اہمیت اس کے اوراق و صفحات اور کتابت و طباعت کی بنا پر نہیں ہوا کرتی۔ یہ عنوان اصل کتاب کی جو ہریت سے الگ ہیں۔ انہیں کتاب کی خوبی یا خرابی کا معیار نہیں قرار دیا جاسکتا۔

کتاب کی اہمیت اس کے موضوع، مولف، اسباب تالیف اور اثرات و نتائج کے اعتبار سے ہوا کرتی ہے۔ موضوع اہم ہے تو کتاب پڑھنے کے لائق ہے۔ مولف باعظمت ہے تو کتاب توجہ دینے کے قابل ہے۔ اثرات و نتائج مفید اور سودمند ہیں تو کتاب کی زندگی کے امکانات پائے جاتے ہیں۔

زیر نظر کتاب کا تعارف کرانے کے لئے ان تمام موضوعات پر اجمالی بحث ضروری ہے کہ اس کے بغیر اہم مسائل بھی نظر کے سامنے نہیں آسکتے۔

موضوع

اصطلاحی اعتبار سے موضوع اس اہم مرکزی نکتہ کا نام ہے کہ جس کے گرد کتاب کے سارے مسائل گھوما کرتے ہیں۔ بحث موضوع سے ہٹنے کے بعد اتنی ہی بے وقعت

ہو جاتی ہے جتنی مرکز و محور سے ہٹنے کے بعد کوئی بھی شے بے رارزش ہو سکتی ہے۔
 زیر نظر کتاب کا موضوع ایک ایسا احساس اور بارائش موضوع ہے جس کی اہمیت
 کا احساس لاکھوں من سود کے بوجھ سے دبی ہوئی انسانیت ہی کر سکتی ہے —————
 آزاد فضا میں زندگی گزارنے والا کسی گھٹن کا کیا اندازہ کر سکتا ہے ————— پرسکون ماحول
 میں سانس لینے والا ذہنی کا بوس کو کس طرح محسوس کر سکتا ہے —————؟
 یہ احساس اس کے مقدر میں آیا ہے جسے فطرت نے درد اور بشریت نے درد کا
 احساس دیا ہے ————— یہ اندازہ اس کا حصہ ہے جسے حالات نے تڑپ اور تڑپ نے
 قوت اظہار دی ہے۔

سود کیا ہے؟ اور اس کے مفاسد اثرات کیا ہے —————؟ اس پر آئندہ صفحات
 میں تبصرہ کیا جائے گا اس وقت صرف یہ تذکرہ کرنا مقصود ہے کہ عرصہ دراز سے دنیائے
 انسانیت اس مصیبت کا احساس کر رہی ہے۔ لیکن کسی ذہن نے ایسا حل تلاش کیا جس
 کے سہارے اس بلائے بے درماں سے نجات حاصل کی جاسکے۔

بینکوں کے وجود کے بعد سے سود زندگی کی ایک ضرورت بن گیا ہے اور سرمایہ دار نظام
 یہ محسوس کرانے میں بڑی حد تک کامیاب ہو گیا ہے کہ سود کے بغیر کوئی کاروبار نہیں چل سکتا
 ————— اور سود کو الگ کر دینے کے بعد بڑے سے بڑا سرمایہ دار بینک بھی فیل ہو جائے گا۔
 مولف کتاب نے اس خود ساختہ مفروضہ کے خلاف قلم اٹھایا ہے اور یہ ثابت کرنا چاہا
 ہے کہ سود کی لعنت سے بچتے ہوئے بھی بینک قائم ہو سکتا ہے اور کامیاب بھی ہو سکتا ہے۔

اسلامی قانون بینک کے اصول و مسائل سے غافل نہیں ہے۔ اس کے پاس
 ایسے قواعد و کلیات موجود ہیں جن کی روشنی میں دور آخر کی اہم ترین ایجاد بینک کے
 مسائل بھی حل کئے جاسکتے ہیں۔

مولف محترم نے بینک کے تمام اغراض و مقاصد خدمات و تسهیلات پر نظر کرتے
 ہوئے اسلامی قوانین کی روشنی میں یہ واضح کیا ہے کہ بینک کے کتنے اعمال کو اسلام نے
 قبول کیا ہے اور کتنے اعمال کو رد کر دیا ہے اور جن اعمال کو رد کر دیا ہے ان کی جگہ پر کون سا

قانون رکھا ہے اس لئے کہ تردید کر دینا آسان بدل تلاش کر لینا مشکل ہے۔
مؤلف محترم نے ان تمام پہلوؤں کو اجاگر کر دیا ہے اور یہ بتا دیا ہے کہ صحیح اور
صالح قوانین کی روشنی میں قائم ہونے والے بینک کو اپنی پالیسی میں ان تمام امور کو پیش
نظر رکھنا چاہئے جن کی طرف کتاب میں اشارہ کیا گیا ہے۔

مؤلف

أَنْظُرْ إِلَى مَا قَالَ وَلَا تَنْظُرْ إِلَى مَنْ قَالَ
یہ بات بالکل صحیح ہے کہ آدمی کو قول کی طرف نظر کرنا چاہئے قائل کی طرف نہیں۔
لیکن اس کا یہ مطلب ہرگز نہیں ہے کہ قائل کا قول پر کوئی اثر ہی نہیں پڑتا۔ کلام کی اہمیت
متکلم ہی سے پیدا ہوا کرتی ہے۔ قول کا وزن قائل کی شخصیت ہی سے بڑھتا ہے ”قَالَ
اللَّهُ قَالَ الرَّسُولُ“ اسی اہم نکتہ کی طرف اشارہ ہے۔

مذکورہ بالا ارشاد کا مقصد یہ ہے کہ کسی کلام کو صرف اس لئے نظر انداز نہیں کیا جا
سکتا کہ اس کا متکلم اچھا نہیں ہے، یا متکلم کی کوئی حیثیت نہیں ہے۔ کلام بہر حال کلام ہے
اس پر توجہ دینا اہل تحقیق کا شیوہ ہے۔ ————— کبھی کبھی مزبلہ پر بھی ہیرا مل جاتا کرتا ہے
اور گندے مقامات پر بھی سبزہ اُگ آیا کرتا ہے۔

مرسل اعظم حضرت محمد مصطفیٰ ﷺ نے جنگ خندق کے موقع پر عملی طور پر اس
نظریہ کا اظہار کیا تھا۔ جب حضرت سلمانؓ نے عرض کی کہ ہمارے ملک میں جنگ کے
مواقع پر خندق کھودی جاتی ہے تو سرکارِ دو عالمؐ نے اسے طریقہٴ اغیار قرار دے کر رد نہیں
کیا بلکہ بات کی معقولیت پر توجہ دیتے ہوئے اسی طریقہٴ کار کو اپنایا۔

أَطْلُبُوا الْعِلْمَ وَلَوْ بِالصَّيْنِ ”علم دین حاصل کرو چاہے چین ہی میں کیوں نہ
ملے۔“ اسی نکتہ کی تائید ہے کہ تحصیل علم میں شخصیات پر نظر نہیں کرنی چاہئے اور صرف
چین ہونے کی بنا پر اسے رد نہیں کرنا چاہئے۔

انسان اپنی فطرت میں جو ذوق تحقیق اور شوق علم لے کر آیا ہے اس کا تقاضا یہی

ہے کہ بات کے جملہ احتمالات و مفروضات پر توجہ دی جائے اور ان کے درمیان سے حقائق کا استخراج و استنباط کیا جائے۔

زیر نظر کتاب کی سب سے بڑی اہمیت یہی ہے کہ یہ ایک ایسے محقق کے افکار و آراء کا نتیجہ ہے جو اپنے عہد سے فرد فرید اور اپنی علمی منزل میں یکہ و تنہا ہے۔

آیت اللہ سید محمد باقر الصدر دام ظلہ عالم کے اہم ترین علمی مرکز نجف اشرف عراق کے فکری قائد کی حیثیت رکھتے ہیں۔ آپ کے بارے میں علماء اسلام کا متفقہ فیصلہ ہے کہ آپ صدر اول سے اب تک عالم اسلام کے چوتھے فلسفی ہیں اور دور حاضر میں آپ کی فکری صلاحیتوں کا کوئی جواب نہیں ہے۔

امت اسلامیہ کے پاس دینی تعلیم کے دو اہم ترین مرکز تھے ”جامعہ ازہر مصر اور حوزہ علمیہ نجف اشرف“

دونوں نے اپنے اپنے انداز سے مذہب کی خدمت کی ہے اور دونوں نے اپنے اپنے معیار کے مطابق اسلامی علوم کا نام روشن کیا ہے۔ مگر افسوس کہ جامعہ ازہر کی عظمت دست برد - زمانہ سے محفوظ نہ رہ سکی اور اب وہ ایک عام یونیورسٹی کی شکل میں تبدیل ہو گیا ہے۔ دینی علوم ضمنی حیثیت اختیار کر چکے ہیں اور طلاب علوم ’کسی رخ‘ سے دینی طلاب نہیں معلوم ہوتے۔

یہ انجام ہر اُس درس گاہ لے لئے ناگزیر ہے جس نے اپنے پیروں کے بجائے حکومت و اقتدار کے پیروں پر کھڑے ہونے کی کوشش کی ہے۔ مصر کے قدیم علمی ارتقاء اور جدید حالات کا موازنہ کیا جائے تو حیرت ہوتی ہے کہ اس قدر علمی خدمات اسی جامعہ نے انجام دیئے ہیں جو آج ایک دانش گاہ بن کر رہ گیا ہے۔

میں نے اپنے ثقافتی دورے میں ”جامعہ ازہر“ کا مشاہدہ کیا تو میرا دل خون کے آنسو رونے لگا۔ افسوس کہ جس درس گاہ کو اہل ہندوستان عظمت و تقدیس کی نظر سے دیکھا کرتے تھے اس کی فضاؤں میں تقدس کا دور تک پتہ نہیں ہے۔ صرف چند مخلصین رہ گئے ہیں جو اپنے انداز سے اپنے دین کی خدمت کر رہے ہیں۔

رہے نام اللہ کا۔

حوزہ علمیت نجف اشرف کی حیثیت اس سے بالکل مختلف ہے۔ یہ ادارہ ہمیشہ حکومت کی امداد سے بے نیاز اور اقتدار کی جکڑ بند سے آزاد رہا ہے۔ اس نے پراشوب زمانوں میں بھی کسی کا احسان نہیں لیا اور کسی کا منت کش ہونے پر مسلسل فاقوں کو مقدم کیا۔

نتیجہ یہ ہوا کہ مذہبی مسائل اور قومی امداد کے سہارے یہ ادارہ آج بھی اپنی روحانیت اور تقدس کی ساری روایات کو محفوظ کئے ہوئے ہے اور عظیم حساس مسئولیت کا امانت دار بنا ہوا ہے۔

اس کے قائد کو جب 'فیلسوف' یا 'مفکر' کہا جاتا ہے تو اس کا مطلب یہ ہرگز نہیں ہوتا کہ وہ صرف علمی مقام کا حامل ہے۔ بلکہ اس کا مفہوم یہ بھی ہوتا ہے کہ وہ عظیم تقدس اور پاکیزگی کے جوہر بھی رکھتا ہے۔

حوزہ علمیہ کے قائد اکبر کو 'علم' کے لقب سے یاد کیا جاتا ہے جو پوری امت اسلامیہ کے لئے اسلامی فقہ کا محور اور علوم شریعت کے لئے آخری سند ہوتا ہے۔ اس کی علمی عظمت اور شرعی حیثیت کا اندازہ ہر فرد بشر کے امکان میں نہیں ہے۔

استاد اعظم حضرت آقائے صدر دام ظلہ اپنی علمی حیثیت میں ایک منفرد مقام کے حامل ہیں۔ آپ عصر حاضر میں 'دانش گاہ' کے ماحول میں علم کا عنوان نہیں رکھتے۔ لیکن میں نے خود 'علم دوراں' کا یہ فقرہ سنا ہے کہ اگر کوئی میرے شاگرد آقائے صدر کو مجھ سے جامع کہے تو مجھے کوئی تکلیف نہیں ہوگی بلکہ مسرت ہوگی۔

یہ ارشاد گرامی اس نکتہ کی طرف اشارہ ہے کہ 'علیت' صرف علوم شریعت میں بلند ترین درجہ کی علامت و نشانی ہے اور آقائے صدر دام ظلہ مقام اعلیت سے قریب ترین ہونے کے بعد دیگر علوم میں ایسی کامل دست گاہ رکھتے ہیں کہ ارباب دانش آپ کی صلاحیتوں کو دیکھ کر حیران و ششدر رہ جاتے ہیں۔

زیر نظر کتاب سے پہلے آپ کی چند کتابیں منظر عام آچکی ہیں جن میں اہم ترین

کتا میں حسب ذیل ہیں:

فلسفہ..... اس کتاب میں دنیا کے دوسرے فلسفوں کے مقابلہ میں اسلامی فلسفہ کی برتری اور اس کی واقعیت پر مکمل بحث کی گئی ہے۔ اس کتاب کی اشاعت پر بغداد کے ایک علمی جریدہ نے آپ کو عالم اسلام کا چوتھا فلسفی قرار دیا تھا اور اپنے تبصرہ میں لکھا تھا کہ کاش میں اس کے مصنف سے روشناس ہوتا اور ایک مرتبہ اس کی زیارت کر لیتا.....“

اقتصادنا..... علم معاشیات پر اس سے زیادہ جامع اور علمی کتاب آج تک تالیف نہیں کی گئی۔ اس کی پہلی جلد میں جدید ترین اقتصادی نظریات پر بحث کی گئی ہے اور دوسری جلد میں اسلامی اقتصادیات کی بنیادوں پر سیر حاصل تبصرہ کیا گیا ہے۔ میں نے چند سال پہلے اس کتاب کا ترجمہ کیا تھا اور دوسرے ممالک میں اس کی اشاعت بھی ہوئی تھی لیکن اب اس ترجمہ تک دست رس ممکن نہیں ہے۔ حالات نے اجازت دی تو بہت جلد اس ملک میں دوبارہ اشاعت کی جائے گی۔

الاسس المنطقیہ للاستقواء..... یہ کتاب اپنے موضوع کے اعتبار سے بھی منفرد ہے..... اس میں علم منطق کے جدید ترین قواعد مرتب کئے گئے ہیں اور ثابت کیا گیا ہے کہ ارسطو کی رائج الوقت منطق میں جن بنیادوں کو مسلم قرار دیا گیا ہے ان کی اصلیت کیا ہے....؟

دوسرے لفظوں میں یوں کہا جائے کہ سرکار محترم نے ارسطو کی شکلی منطق کو واقعی بنانے کے لئے جدید ترین اصول مرتب فرمائے ہیں اور اس منطق کی صحیح حیثیت واضح کر کے اس کے وقار میں چارچاند لگا دیئے ہیں۔ حالات اور استعداد ہمارا ہی کرتی تو اس کتاب کا ترجمہ بھی منظر عام پر لے آتا۔

ان کے علاوہ فقہ و اصول فقہ میں متعدد تصانیف ہیں جو حوزہ علمیہ کا علمی محور اور تشنگان علوم کے لئے ’چشمہ حیات‘ بنی ہوئی ہیں۔ ان کتابوں پر تفصیلی تبصرہ اس لئے مناسب نہیں ہے کہ یہ ’نجف اشرف‘ کی آب و ہوا کے اثرات ہیں — حوزہ علمیہ ایک

مخصوص فضا کا حامل ہے جس میں ان موضوعات پر کتاب لکھنا کوئی زیادہ دشوار کام نہیں ہے۔ یہ اور بات ہے کہ سرکار محترم کے قلم نے اس میدان میں بھی اپنی انفرادیت کا سلسلہ جمادیا ہے۔ اور آپ کے جدید نظریات نے علم اصول فقہ کو ایک نیا موڑ دے دیا ہے۔

زیر نظر کتاب ناظرین کے سامنے ہے۔ کتاب کی عظمت کا فیصلہ پڑھنے کے بعد ہی کیا جاسکتا ہے۔ قبل از وقت کسی تبصرہ کی ضرورت نہیں ہے۔ ان حالات کو دیکھتے ہوئے میں اپنے اس خیال میں حق بجانب معلوم ہوتا ہوں کہ مولف کتاب کو 'حوزہ علمیہ' کی مخصوص اصطلاح کے زیر سایہ دیگر علوم و فنون کی جامعیت کا لحاظ کرتے ہوئے 'علم عصر' کے لقب سے یاد کیا جائے۔

تحریک و نتائج

کسی کتاب کی تالیف کے اسباب و محرکات بھی کتاب کی اہمیت میں چار چاند لگا دیا کرتے ہیں۔ ضرورت ہے کہ چند کلمے سبب تالیف کے بارے میں بیان کر دیئے جائیں۔

آج سے چار پانچ سال پہلے حکومت 'کویت' کے بعض ذمہ دار افراد کو یہ احساس پیدا ہوا کہ ملک کا اتنا عظیم سرمایہ بیکار ہو رہا ہے۔ اور اس کے اجتماعی طور پر کاروبار میں لگانے کا کوئی سہارا نہیں ہے۔ بینک کا عصری نظام سود میں گھرا ہوا ہے اور سود اسلامی شریعت میں حرام ہے۔

اسلام کسی قیمت پر یہ اجازت نہیں دیتا کہ سرمایہ کی فراوانی کی خاطر حرام و حلال کو مٹا دیا جائے اور خیال آخرت کو نظر انداز کر کے دنیا میں ترقی کی جائے۔

اس احساس نے ان افراد کو اس بات کی طرف متوجہ کیا کہ دنیائے اسلام کے عظیم مفکرین کو دعوت نظر دی جائے اور بینک کا کوئی ایسا نظام تلاش کیا جائے جس میں بینک کے جملہ خصوصیات بھی موجود ہوں اور سود کا بھی کوئی گزر نہ ہو۔

مختلف ممالک اسلامیہ کے بیس۔ بانیس مفکرین کو خطوط لکھے گئے اور سب نے حسب صلاحیت جواب بھی دیئے۔ لیکن اکثر جوابات صرف فتوؤں اور سود کی

خراہیوں پر مشتمل تھے۔ مستقبل بینک کی اسلامی تفسیر میں کوئی مفکر کامیاب نہ ہو سکا۔

سرکار علامہ سید باقر الصدر طاب ثراہ نے یہ کتاب اسی استفسار کے جواب کے طور پر مرتب کی تھی جو اس قدر پسند کی گئی کہ انہیں ذمہ داران حکومت کی طرف سے اس کی اشاعت کا بھی انتظام کیا گیا۔ اور اس کی روشنی میں بینک بھی قائم کیا گیا جو بحمد اللہ کامیابی کے ساتھ چل رہا ہے اور سود کے پرستاروں کو دعوت نظر دے رہا ہے۔

دنیاۓ امروز دیکھ لے کہ اسلام کے قوانین میں کس قدر جامعیت اور ہمہ گیری ہے اور امت اسلامیہ ہوشیار ہو جائے کہ ابھی اس کے خزانہ عامرہ میں ایسے جواہر موجود ہیں جن کے ہوتے ہوئے کوئی بھی شخص اسلامی افکار کو چیلنج نہیں کر سکتا۔

سرکار محترم کی ذات انہیں جواہر روزگار اور نوادہ عصر میں ہے جن پر ملت اسلامیہ کو بجا طور پر ناز کرنے کا حق ہے اور اس سے زیادہ اس دانش گاہ پر ناز کرنے کا حق ہے جو آج بھی ایسے رجال فکر اور ابطال عمل کی پرورش کر رہی ہے۔

تازہ ترین اطلاعات سے معلوم ہوا ہے کہ لبنان میں بھی ایسے ہی بینک کا تجربہ کیا جا رہا ہے۔ خدا نے چاہا تو یہ تجربہ بھی کامیاب ہوگا اور دنیا دیکھ لے گی کہ اس کے محالات کیونکر ممکن بنائے جاتے ہیں اور

ستاروں کے آگے جہاں اور بھی ہیں

جواب شکوہ

میرے اکثر احباب یہ شکایت کیا کرتے ہیں کہ آپ کی تحریریں خشک اور غیر دلچسپ ہوتی ہیں۔ مجھے ان کی شکایت سے کوئی شکوہ نہیں ہے۔ جو شخص بھی کسی کتاب کے مطالعہ پر اپنا عزیز وقت صرف کرے گا۔ وہ اس کے نقائص پر بھی تبصرہ کرے گا۔ میں تو ان حضرات کا بھی شکر گزار ہوں کہ وہ ایسی خشک تحریروں کو بھی اپنے مطالعہ میں جگہ دیتے ہیں اور اپنی نگاہ کرم سے محروم نہیں رکھتے۔ ورنہ آج کے دور میں ناولوں میں ڈھلا ہوا مزاج اور افسانوں کا تراشا ہوا ذہن ایسی خشک اور غیر دلچسپ تحریروں کو کس

جذبہ کے تحت ملاحظہ کرے گا۔

معاشی حالات نے انسان کو اتنا ضعیف اور کاہل بنا دیا ہے کہ مشکل کام کرنا تو بڑی بات ہے مشکل بات سننا ناگوار ہے۔ نفس کی تسکین اور نظر کا فریب زندگی کا آخری ارتقاء ہے۔ ایک ناول میں پوری رات صرف کی جاسکتی ہے۔ ایک فلم پر کئی کئی گھنٹے برباد کئے جاسکتے ہیں لیکن ایک علمی کتاب کو دو گھنٹوں کا وقت نہیں دیا جاسکتا۔ یہ اس لئے نہیں کہ ذہن سمجھنے سے قاصر اور دماغ فکر و فہم سے عاجز ہو گئے ہیں بلکہ اس کا واحد راز یہ ہے کہ حالات سے تھکا ہوا انسان 'بہلاؤں' کی چھاؤں میں پناہ لینا چاہتا ہے۔ وہ محنت کرنے کے بجائے راحت و آرام کا طالب ہے۔

کاش میرے کرم فرما احباب عبارت کی دشواریوں کے ساتھ موضوعات کی نزاکت پر بھی نظر رکھتے تو انہیں اندازہ ہوتا کہ علمی مسائل افسانہ نہیں بنائے جاسکتے۔ زندگی کے مشکلات کا حل جنسیاتی لطیفہ نہیں بن سکتا۔ دونوں الگ الگ دنیا میں ہیں اور دونوں کے لئے الگ الگ زبان اظہار ہے۔

ترسیل و ابلاغ کی دشواریوں سے باخبر حضرات جانتے ہیں کہ اپنی نگاہوں کے سامنے پیش آنے والے واقعات کے جملہ خصوصیات کے بیان میں کیا دشواری ہوتی اور انسان مناسب الفاظ کے انتخاب میں کس قدر ٹھوکریں کھاتا ہے..... چہ جائیکہ دوسری زبان کے سانچے میں ڈھل جانے والے واقعہ کو دوسرے سانچے میں ڈھالنے کا عمل۔ کہ جوئے شیر لانے سے کسی طرح کم نہیں ہے۔

ترجمہ اور وہ بھی اردو میں ترجمہ۔ جس کی تنگ دامانی ہمیشہ سے مسلم رہی ہے اور پھر عربی زبان سے ترجمہ جس کی وسعت و پہنائی اور گیرائی کا کوئی اندازہ نہیں ہو سکتا۔ جہاں ہاتھ کی ایک ایک انگلی اور پھر انگلی کے ایک ایک پور کے الگ الگ نام ہوتے ہیں۔

اس کے مطالب کو ایک ایسی زبان کی طرف منتقل کرنا جس میں انگلیوں کے نام میں بھی صرف 'برائے نام' ہی فرق کیا جاتا ہے کس قدر دشوار کام ہے، اس کا اندازہ

ارباب بصیرت ہی کر سکتے ہیں۔

سرکار صدر طاب ثراہ کے خصوصیات کیا ہیں — اور عربی ادب میں آپ کا کیا مرتبہ ہے؟ اس کا اندازہ اصل کتاب کے مطالعہ سے ہی کیا جاسکتا ہے۔ لیکن اس سے قطع نظر کرنے کے بعد بھی یہ کہا جاسکتا ہے کہ وسعت و تنگ دامانی کے علاوہ عربی اور اردو زبان کے مزاج میں ایک بنیادی اختلاف پایا جاتا ہے جو ایک زبان کے مسائل کو دوسری زبان کی طرف منتقل کرنے کی راہ میں مستقل طور پر سد راہ ہے۔

ایک ادبی دامن نظر

عربی ادب کی تاریخ جاننے والے حضرات اس حقیقت سے باخبر ہیں کہ آغاز کار میں عربی کا کوئی مرتب ادب نہیں تھا۔ نثر نگاری کا رواج صرف خطبوں تک محدود تھا۔ اور وہ بھی نہایت ہی معمولی طریقہ پر — عربی زبان کی ساری وسعت اور اس کے ادب کی ساری جامعیت میدان جنگ کی ممنون کرم ہے — جہاں ”پیدائشی قسم“ کے شاعر اپنے نتائج فکر کو بطور فخر پیش کیا کرتے تھے اور پھر اسی کی روشنی میں چھوٹے بڑے ادیبوں کا ادبی مقام متعین ہوا کرتا تھا..... ”بازار عکاظ“ کے قصے تاریخ میں بھرے پڑے ہیں۔

اس کے برخلاف اردو ادب کی نشوونما کا حال یہ ہے کہ اس نے ایک دور بازاروں میں گزرا..... پھر صوفیوں کی خانقاہوں میں معتکف رہی اور وہاں سے نکل کر شمالی ہندوستان میں آئی تو۔

پردے کا تھا خیال محل میں چلی گئی

محلات کا ماحول اور بیگمات کی رنگین مزاجی نے اس کی ساری تمکنت خاک میں ملا دی — اب نہ میدان کے لائق رہ گئی اور نہ بازار کے — نزاکت اس کا شعار بن گئی اور رنگینی بیان اس کا اوڑھنا بچھونا۔

حد ہو گئی کہ عرب شاعر کل اپنے معشوق کی مدح بھی مجاہدانہ انداز میں کیا کرتا تھا — اور آج اردو کا ادیب گھوڑے کی تعریف میں کہتا ہے

پاؤں رکھنے لگا تھم تھم کے زمیں پہ رہوار

یہاں تلوار کی تعریف اس انداز سے کی جاتی ہے

کاٹھی سے اس طرح ہوئی وہ شعلہ جیسے کنار شوق سے ہو خوبرو جدا
مہتاب سے شعاع جدا، گل سے بوجدا سینے سے دم جدا، رگ جاں سے لہو جدا

گر جا جو رعد ابر سے بجلی نکل پڑی

محمل میں دم جو گھٹ گیا لیلی نکل پڑی

ان تشبہات کو دیکھنے کے بعد یہ اندازہ کرنا دشوار ہے کہ میدان میں گھوڑا آ رہا
ہے یا کوئی معشوق ناز میں — نیام سے تلوار نکل رہی ہے یا جملہ سے عروس نو۔

محلات کے اس ذوق نے زبان و بیان پر مکمل اثر ڈالا اور نتیجہ کے طور پر اردو
میدانوں سے محروم ہو گئی۔ بے پناہ ترقی اور گونا گوں انقلابات کے بعد بھی شاعر انقلاب
اس انداز سے سوچتا ہے

جیسے ملا کا عمامہ جیسے بننے کی کتاب

جیسے مفلس کی جوانی جیسے بیوہ کا شباب

انقلابی نظمیں اور مرثیوں کے رجز اس بات کے گواہ ہیں کہ اردو نے رجز کا رنگ
پیدا کرنے کے لئے عربی الفاظ اور فارسی بندشوں کا سہارا لیا ہے — ورنہ ذاتی طور پر
معرکہ آرائی بھی خانگی مکالمہ سے زیادہ کوئی حیثیت نہ رکھتی تھی۔

اس مقام پر میرا مقصد عربی اور اردو ادب کا موازنہ کرنا نہیں ہے — اور نہ
میں ایک کو دوسرے پر ترجیح دینا چاہتا ہوں، مجھے صرف اس قدر محسوس کرانا ہے کہ اس
قدر مختلف المزاج زبانوں کے بیانات کو ایک دوسرے کی طرف منتقل کرنا کس قدر دشوار
کام ہے۔ کاش میرے احباب ان مشکلات پر توجہ دیں اور زخم جگر دیکھنے کے بجائے درد
جگر دیکھیں — زخم دیکھنا تماشا یوں کا کام ہے اور درد کا محسوس کرنا ہمدردوں کا شیوہ۔

میں نے اس کے قبل بھی اپنے تراجم میں اس بات کا لحاظ رکھا ہے کہ زبان کے
خصوصیات گرفت میں نہ آسکیں تو کم از کم مطالب ضرور گرفت میں آجائیں۔ اور اس

کتاب میں تو خصوصیت کے ساتھ اس نکتہ پر توجہ دینا پڑی — اس لئے کہ اس کا موضوع کسی طرح ادبی اور روایتی نہیں ہے، یہ ایک درد دل کا علاج اور مشکل زندگی کا حل ہے — اس کے مطالعہ کے لئے ذوق فن کے بجائے 'فکرِ زمن' درکار ہے یہ 'غمِ جانان' کا مسئلہ نہیں ہے 'غمِ دوراں' کا مرحلہ ہے۔

مقدمہ کیوں؟

یہ سوال ضرور ہو سکتا ہے کہ اتنی وقیع اور قیمتی کتاب پر مقدمہ لکھنے کی ضرورت کیا ہے؟ مقدمہ کتاب کے شایان شان نہ ہو تو کتاب کی اہمیت بھی گھٹ جاتی ہے — یہ اعتراض اس سے پہلے بھی میری بعض کتابوں پر کیا گیا ہے۔ لیکن میں اس سلسلے میں بھی اپنے قارئین کرام سے معذرت خواہ ہوں۔ میرا مقدمہ کسی فن یا قابلیت کا اظہار نہیں ہوتا — اس میں صرف دو باتیں پیش نظر رکھی جاتی ہیں:

- (۱) اگر کوئی مطلب کتاب میں رہ گیا ہے تو اسے بیان کر دیا جائے۔
- (۲) اگر کوئی بیان واضح نہ نہیں ہوا ہے تو مقدمہ میں فہم کتاب کے لئے زمین ہموار کر دی جائے۔ اس کے علاوہ میرا کوئی مقصد نہیں۔

اس مقدمہ کا محرک بھی یہی ہے کہ سرکار مولف نے سود کی حرمت کو ایک مسلمہ قرار دے کر بحث کا آغاز کیا ہے جب کہ آج کے دور میں یہ موضوع خود بھی اختلافی بنا دیا گیا ہے اور اس میں طرح طرح کی شقیں نکالی جا رہی ہیں۔

ظاہر ہے کہ اگر اس مسئلہ کی وضاحت نہ کی گئی اور سود کو عقلی اور نقلی اعتبار سے مذموم اور حرام نہ قرار دیا گیا تو کتاب کی ساری محنت بیکار ہو جائے گی اور اس کا کوئی محل نہ رہ جائے گا۔

ضرورت ہے کہ ابتدائی طور پر ان مباحث کی طرف بھی ایک اجمالی اشارہ کر دیا جائے تاکہ اصل کتاب کے سمجھنے میں کوئی دشواری پیدا نہ ہو۔

یہ بھی یاد رہے کہ سرکار محترم نے اپنی کتاب کو ان تمام تالیفات سے بلند کر دیا

ہے جو بینک کے نام پر صرف سود کی حرمت کی وضاحت کر کے خاموش ہو گئیں اور بینک موضوع کو تفصیلاً نہیں بیان کر سکیں۔

یہ کتاب وہاں سے شروع ہوتی ہے جہاں دوسری تالیفات کی زندگی ختم ہو جاتی ہے اور ان تالیفات کی حیثیت اس کتاب کے لئے ایک مقدمہ سے زیادہ کچھ نہیں ہے.....!

دوسری منزل

تحقیق ربا

یوں تو عربی فارسی اور اردو میں 'سود' کے موضوع پر بے شمار رسالے اور کتابیں تالیف کی گئی ہیں لیکن انصاف یہ ہے کہ غیر منقسم ہندوستان میں جس تفصیل کے ساتھ اس موضوع پر مولانا ابوالاعلیٰ مودودی نے روشنی ڈالی ہے کسی دوسرے صاحب قلم نے ایسا بنیادی کام انجام نہیں دیا۔

یہ اور بات ہے کہ مولانا کی تحریروں میں دو قسم کی کمزوریاں باقی رہ گئی ہیں اور یہ ہر اس شخص کی تحریر کے لئے ضروری ہے جس نے کسی موضوع پر 'نقش اول' کے طور پر قلم اٹھایا ہے۔

پہلی بات تو یہ ہے کہ مولانا نے موضوعات کی تنقیح میں پورے فن سے کام نہیں لیا اور اکثر مقامات پر موضوعات آپس میں گڈمڈ ہو کر رہ گئے ہیں۔ پوری کتاب پڑھنے کے بعد یہ اندازہ مشکل ہوتا ہے کہ اسلام میں سود کی حرمت اخلاقی ہے یا معاشی.....؟ ایک مقام پر معاشیات پر زور دیا جاتا ہے تو دوسرے مقام پر معاشیات کی تشریح میں قلم کی جولانی اخلاقیات کے حدود میں داخل ہو جاتی ہے۔

دوسری بات یہ ہے کہ مولانا نے سود کے مفاسد و عیوب کا تذکرہ کرتے ہوئے بے حد مذمت کا رخ افراط زر کی طرف موڑ دیا ہے اور اسلام کے زکوٰۃ نظام کی ترویج کرنے کے لئے افراط زر کو نشانہ تنقید بنایا ہے۔ حالانکہ کھلی ہوئی بات ہے کہ اسلام میں سود کی حرمت کا فلسفہ افراط زر کی برائی نہیں ہے۔ افراط زر ایک نتیجہ ہے اور سود ایک

طریقہ کار ہے..... افراط زر حلال کسب کے بعد بھی ہو سکتی ہے اور اس پر کوئی پابندی نہیں عائد کی جاسکتی۔

زکوٰۃ نظام بھی 'جمع مال' پر پابندی عائد نہیں کر سکتا ورنہ زکوٰۃ کی نوبت ہی نہیں آئے گی۔ حلال و حرام کا سلسلہ تو بعد میں شروع ہوگا۔

زیر نظر 'مقدمہ' اسی ضرورت کے تحت تحریر کیا جا رہا ہے کہ موضوعات کی مکمل تنقیح کر دی جائے اور جن مقامات پر مولانا نے اپنی 'مجبوریوں' کی بنا پر قلم روک دیا ہے وہاں بھی شریعت کا فیصلہ دریافت کیا جاسکے۔

مولانا مودودی کی ایک مجبوری یہ بھی ہے کہ وہ بہر حال ایک مجتہد کے قول کے زیر سایہ اپنی تحقیق کو آگے بڑھانا چاہتے ہیں اور خود صاحب صلاحیت ہونے کے باوجود اپنے بیانات میں کسی نہ کسی طرح سابق مجتہدین کے افکار کا پرتو تلاش کرنا چاہتے ہیں۔ حالانکہ اگر انھوں نے مذہب شیعہ کی طرح باب اجتہاد کے مفتوح ہونے کا اعلان کر دیا ہوتا تو امت اسلامیہ ان افکار سے زیادہ سے زیادہ فائدہ اٹھا سکتی لیکن ان موضوعات پر تبصرہ میرا کام نہیں ہے ان کا تعلق مذہب کے بنیادی نظریات سے ہے اور ان کا طے کرنا اس کتاب کا موضوع نہیں ہے۔

ربا

عربی زبان میں 'سود' کو ربا کہا جاتا ہے اور اسی مناسبت سے اس کتاب کا اصلی نام 'البنک اللاربوی'، یعنی 'غیری سودی بینک' رکھا گیا ہے۔ ربا کے لئے اہل لغت نے مختلف استعمالات درج کئے ہیں۔

لوئیس معلوف مسیحی اپنے 'لغت المنجد' میں ربا کے بارے میں یوں رقم طراز ہیں کہ

الربا الفضل الزیادہ والربح الذی تنیا ولہ المرابی من مدینۃ ربا کے معنی اضافہ، زیادتی اور وہ فائدہ جو قرض دینے والا اپنے مقروض سے

وصول کرتا ہے۔

صاحب لسان العرب کے الفاظ یہ ہیں:

تکور ذکر الربا فی الحدیث والاصل فیہ الزیادة علی راس المال من غیر عقد تبایع
زبا کا ذکر بکثرت احادیث میں وارد ہوا ہے اور اس کی اصل یہ ہے کہ بغیر کسی بیع
وشر کے سرمائے سے زیادہ رقم وصول کیا جائے۔

مذکورہ تمام استعمالات سے یہ بات واضح ہو جاتی ہے کہ 'ربا' زیادتی کے معنی میں
استعمال ہوتا ہے اور زیادتی کا صحیح مفہوم یہی ہے کہ اس کے مقابلہ میں کوئی شے نہ ہو ورنہ کسی
مال یا عمل کے مقابلہ میں وصول کی جانے والی رقم کو کسی اعتبار سے بھی زیادتی نہیں کہا جاسکتا۔
علماء لغت نے شرح حدیث کے طور پر اس کا مصداق قرض کو ضرور قرار دیا ہے
لیکن یہ ایک مخصوص اصطلاح ہے جس کا کوئی تعلق لغوی مفہوم سے نہیں ہے۔ لغت کے
اعتبار سے 'ربا' صرف بلا معاوضہ اضافہ کا نام ہے وہ قرض کے معاملہ میں ہو یا کسی اور
معاملہ میں۔!

اور شاید اسی لغوی تصویر کی بنا پر جاہل عرب نے یہ اعتراض کیا تھا انما البیع
مثل الربوا، بیع بھی تو ربا کی ایک قسم ہے۔ یہاں بھی زیادتی ہے اور وہاں بھی
— پھر کوئی وجہ نہیں ہے کہ ایک قسم کو جائز قرار دیا جائے اور دوسری کو حرام۔
یہ اور بات ہے کہ یہاں 'ربا' سے مراد سود کا اصطلاحی مفہوم ہے جس نے بیع کو
سود کی صنف میں لاکھڑا کر دیا ہے۔

اقسام ربا

شریعت اسلام میں سود کی دو قسمیں کی گئی ہیں۔ معاملاتی سود اور قرضی سود
معاملاتی سود سے مراد وہ زیادتی ہے جو دو ہم جنس چیزوں کی خرید و فروخت میں
وصول کی جاتی ہے۔ اور قرضی سود سے مراد وہ اضافہ ہے جو سرمایہ کے علاوہ مدت

کے مقابلہ میں وصول کیا جاتا ہے۔

دور حاضر کے بعض مفکرین کا خیال ہے کہ صدر اسلام میں سود کی صرف ایک قسم رائج تھی، قرضی سود، اور اسلام نے اسی کی حرمت کا اعلان کیا ہے۔ تجارتی سود اس دور میں رائج نہیں تھا اس لئے اس کی حرمت پر استدلال نہیں کیا جاسکتا۔

مجھے اس بات پر استدلال نہیں کرنا ہے کہ یہ انداز فکر اساس شریعت کو مہندم کرے گا اور جدید الحیال حضرات ہر حکم شریعت کی یہی تاویل کریں گے کہ اس دور کی شراب ہے آج کی وہستی، بیر وغیرہ نہیں۔ اس کا مقصود اس دور کا طریقہ رہا ہے آج کا ترقی یافتہ معاشرہ نہیں۔ اس سے مراد اس دور کی چوری ہے آج کا فریب و مکر نہیں ہے۔۔۔۔۔ وغیرہ۔

مجھے صرف یہ کہنا ہے کہ آیت شریفہ میں 'انما البیع مثل الربوا' اور اس کے ساتھ 'احل اللہ البیع و حرم الربوا' اس بات کا ثبوت ہے کہ دور قدیم میں بھی 'ربا' کا استعمال بیع و شر کے ساتھ ہوا کرتا تھا اور قرض کی کوئی تخصیص نہیں تھی۔

یہی وجہ ہے کہ معترض قوم نے 'ربا' کو بیع کے مانند قرار نہیں دیا بلکہ بیع کو 'ربا' کے مانند قرار دیا ہے۔ یعنی اگر اضافہ کوئی عیب ہے تو تجارت میں قیمت کا اضافہ بھی عیب ہونا چاہئے حالانکہ ایسا نہیں ہے اور جب اضافہ میں کوئی مضائقہ نہیں تو ہم جنس اور قرض وغیرہ قرض کے فرق کے کیا معنی ہیں۔۔۔۔۔؟

اس مسئلہ کی تفصیلی بحث آئندہ منازل پر کی جائے گی۔۔۔۔۔ اس مقام پر صرف یہ وضاحت مطلوب ہے کہ شریعت کے نقطہ نظر سے دونوں قسم کے سود میں ایک بنیادی فرق ہے۔ تجارتی سود میں مال اور قیمت کا ناپ تول کے لائق ہونا ضروری ہے اور ان کے علاوہ دیگر اجناس کی کمی زیادتی میں سود نہیں ہوتا اور قرض میں ایسی کوئی شرط نہیں ہے۔ وہاں ہر شے کی زیادتی ضرور رکھتی ہے اور معاملہ کو سرحد حرمت تک پہنچا دیتی ہے۔

شاید اس کا ایک فرق یہ بھی ہو کہ قرض میں اضافہ کی بنیاد مدت ہے اور اسلام مدت کی کوئی قیمت لگانے کے لئے تیار نہیں ہے۔ یہ کابلی کا بہترین وسیلہ ہے جو اسلام

جیسے دین عمل کے لئے ناقابل برداشت ہے۔

مدت کے غیر واقع ہونے کا ایک ثبوت یہ بھی ہے اسلام نے مدت پر اضافہ مال کے بجائے مزید ٹیکس عائد کر دیا ہے اور یہ اعلان کر دیا ہے کہ اگر مال سال بھر رکھا جائے تو زکوٰۃ خمس کی ذمہ داریاں بھی عائد ہو جاتی ہیں۔

کھلی ہوئی بات ہے کہ جو مذہب مال کے روک لینے کو ایک جرم تصور کرتا ہو وہ ایک روک لینے لئے پر اضافہ کو کیونکر برداشت کرے گا۔ رہ گیا یہ مسئلہ کہ تجارت میں سودی اجناس کے لئے ناپ تول (والی جنس ہونا) کیوں شرط ہے۔ گن کر فروخت کرنے والی چیزوں کی زیادتی کو سود کیوں نہیں شمار کیا گیا —؟

اس کا ایک جواب تو یہ ہے کہ دور قدیم میں بلکہ آج بھی اہم تجارتی اجناس کا کاروبار ناپ اور تول کے ذریعہ ہی ہوا کرتا ہے۔ شمار وغیرہ کا ذریعہ شاذ و نادر ہی استعمال کیا جاتا ہے۔

اسلام کا منشا یہ تھا کہ بازاروں سے سود کا خاتمہ کر دیا جائے اور انسانی سماج کو اس لعنت سے نجات دلادی جائے..... اور کھلی ہوئی بات ہے کہ سودی کاروبار کا زیادہ حصہ قرض کے ذریعہ چلا کرتا ہے وہیں معقول شرح سود ملتی ہے وہیں سود کا فائدہ بھی ہوتا ہے۔ تجارت میں قیمت یا جنس کے سامنے رکھنے کے بعد سودی کاروبار کرنے سے کیا فائدہ؟ لیکن ساتھ ہی ساتھ خطرہ یہ بھی تھا کہ سودی قرض پر پابندی لگنے کے بعد لوگ تجارت کو ذریعہ بنائیں گے اور ادھار خرید و فروخت کے ذریعہ سودی قرض کو پورا کریں گے اس لئے اس نے تجارت پر بھی پابندی لگا دی اور اہم اجناس میں سود حرام کرنے کے بعد کسی حد تک آزادی باقی رہنے دی تاکہ ذہن بشر میں یہ بغاوت نہ پیدا ہونے پائے کہ اسلام سماجی ترقی کا دشمن اور بشری ارتقا کا حریف ہے۔

لیکن یہ واضح رہنا چاہئے کہ اس مسئلہ میں اسلام بے حد محتاط ہے وہ صرف شکل معاملہ پر اکتفا نہیں کرتا بلکہ معاملات کی تہہ میں اتر کر اس کی روح کا اندازہ کرنا چاہتا ہے وہ ان معاملات کو بھی پسند نہیں کرتا جن کی شکل تجارت کی ہوتی ہے اور حقیقی اعتبار سے

قرض کا مرتبہ رکھتے ہیں۔

مثال کے طور پر بعض ارباب نے سودی قرض کے لئے یہ پہلو بھی نکالا ہے کہ اسلام ناپ تول کے علاوہ دیگر اشیاء کی تجارت میں سود کا قائل نہیں ہے کی زیادتی کو جائز سمجھتا ہے اور کھلی ہوئی بات ہے کہ آج کے نوٹ نہ ناپنے کی چیز ہیں نہ تولنے کی..... تو کیوں نہ ایسا کیا جائے کہ سو روپیہ ادھار دے کر دو سو روپے لینے کے بجائے سو روپیہ کا ادھار دوس روپیہ کے عوض سال بھر کے وعدہ پر بیچ دیا جائے اور نتیجہ میں سال بھر کے بعد جائز طریقہ سے سو روپے کا اضافہ وصول کر لیا جائے۔

ان حضرات نے یہ غور نہیں کیا کہ معاملہ شکل و صورت میں تجارت ضرور ہے — لیکن روح و جوہر کے اعتبار سے قرض ہے اور اسلام ان مسائل میں کسی حیلے اور بہانے کو برداشت نہیں کرتا — وہ روح معاملہ کو دیکھ کر حرمت لگا دیتا ہے اور ایسے کسی معاملہ کو پسند نہیں کرتا۔

نوٹ کا یہ تبادلہ قطعی حرام ہے، حیلے اور بہانے سے اسے حلال نہیں بنایا جاسکتا۔ یہیں سے یہ بات واضح ہو جاتی ہے کہ اسلام نے ناپ تول والی اشیاء میں زیادتی کو شکلی اعتبار سے حرام کر دیا اور سکوں میں سود کو روح و جوہر کے اعتبار سے حرام قرار دے دیا۔ اب اگر اس کے بعد کوئی معمولی چیز باقی رہ بھی جاتی ہے تو اس کے سود سے انسانی سماج یا معاشرتی معاملات پر کوئی اثر نہیں پڑتا۔

فلسفہ قرض

ایک بنیادی سوال یہ ضرور رہ جاتا ہے کہ اسلام سودی قرض کے معاملے میں اس قدر محتاط کیوں ہے اور دیگر مسائل کی طرف صرف ظاہر پر اکتفا کیوں نہیں کرتا۔ قرض پر سود لینا اتنا بڑا جرم ہے کہ جس معاملے میں یہ روح پیدا ہو جائے وہی معاملہ حرام ہے چاہے اس کی شکل تجارت اور مصالحت ہی کیوں نہ ہو —؟

اس کا جواب اسلام کے پورے نظام کی روحانی قدروں پر توجہ دینے کے بعد

زمین پر اس عالم میں قدم رکھا ہوگا جب انس والفت کا کوئی سامان نہ رہا ہوگا اور ہر طرف ایک ہوگا عالم اور عدم کا سا ثار رہا ہوگا۔ ایسے وقت میں کسی غیبی ہستی کا سہارا نہ ہوتا تو انسان کا دم گھٹ جاتا اور وہ روز اول ہی موت کے گھاٹ اتر جاتا۔ اس مقام پر توحید کے مسائل کا تذکرہ مقصود نہیں ہے۔ یہ ایک جملہ معترضہ تھا جس کا ہر آغاز حیات کی بحث میں آجانا ناگزیر ہے۔)

انسانی زندگی کے فطری طور پر اجتماع پسند اور باہمی تعاون کی پابند ہو جانے کے بعد تازہ مسئلہ یہ سامنے آتا ہے کہ اس تعاون کی بنیاد کیا ہے؟ اور انسان کیونکر ایک دوسرے سے ہمدردی کرے گا؟

اس کا سیدھا سا جواب تو یہ ہے کہ فطرت نے پوری نوع انسان کو ایک مرد اور ایک عورت سے پیدا کر کے ہر شخص کے دل میں جذبہ اخوت و برادری پیدا کر دیا ہے تاکہ اس کے سہارے ایک دوسرے کی مدد کرتا رہے۔

اس کے بعد ہر ایک کو دوسرے کا محتاج بنا دیا ہے تاکہ بے نیازی غرور و تکبر کی بنیاد نہ بن سکے۔ ایک آدمی دوسرے کے کپڑے کا محتاج ہے تو وہ اس کی روٹی کا ————— یہ تعمیر میں غیر کا محتاج ہے تو وہ سامان اطمینان میں۔

لیکن اس کے بعد بھی یہ امکان ہے کہ اگر ایک شخص کے ضروریات زندگی دوسرے سے زیادہ ہوں اور وہ اپنے ضروریات میں غیر معمولی طور پر محتاج ہو جائے اور جس کی احتیاج پیدا ہوئی ہے وہ اس کا محتاج نہ ہو تو ایسے حالات میں وہ دوسرے کی امداد سے انکار کرے گا اور تکبر کے مفاسد و نتائج سامنے آجائیں گے۔

مذہب کا فرض ہے کہ فطرت سے بچے ہوئے مسائل کا حل خود تلاش کرے اور جن مسائل کے علاج میں فطرت خود کفیل نہیں ہے ان کا مداوا کرے۔

اسلام نے اسی نکتہ کو پیش نظر رکھ کر انسانی سماج میں قرض کے بنیادی مسئلہ کو اہمیت دی اور یہ بتایا کہ جب بھی کوئی شخص اپنی ضروریات کا خود کفیل نہ ہو سکے تو دوسرے کا فرض ہے کہ وہ اس کی پوری پوری مدد کرے۔

قرض اسلامی نظام کی ایجاد نہیں ہے، اسلام کے پہلے بھی مختلف سماجوں میں اس کا وجود پایا جا رہا تھا لیکن اسلام نے اس کا جدید فلسفہ معین کر کے اسے دنیا کے دوسرے نظاموں سے الگ کر لیا۔

عرب سماج میں قرض ایک کاروبار کی حیثیت رکھتا تھا... اس کی نوعیت زیادہ سے زیادہ تعلقات برقرار رکھنے کی تھی اس کا شمار کسی اعتبار سے انسانی حقوق میں نہ تھا۔ اسلام نے قدم رکھتے ہی انسان کی اجتماعی احتیاج کے پیش نظر قرض کو ایک اخلاقی فرض اور بنیادی حق قرار دے دیا۔

اس کا کھلا ہوا اعلان ہے: **فَوَيْلٌ لِّلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَاؤُونَ وَيَمْنَعُونَ الْمَاعُونَ** ”ان نماز گزاروں کے لئے ویل ہے جو نماز سے غافل رہتے ہیں، ریا کاری کرتے ہیں اور دوسرے کو ظروف دینے سے انکار کرتے ہیں۔“

نماز جیسی عبادت کے ساتھ ظروف نہ دینے کا تذکرہ اسلامی اجتماعیت کا کھلا ہوا ثبوت ہے اور ظاہر ہے کہ جو اسلام عاریت نہ دینے پر ویل کا قائل ہے وہ قرض نہ دینے کو کتنا بڑا عیب سمجھتا ہوگا۔

قرض کے انسانی حق ہونے کا ایک بڑا ثبوت یہ بھی ہے کہ اس نے قرض کے ساتھ عام معاملات جیسا برتاؤ برداشت نہیں کیا ہے اس کا قانون ہے: **وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ** ”اگر مقروض تنگ حال ہو تو وسعت حال کا انتظار کرنا چاہئے اور اسے اتنی مہلت دینی چاہئے۔“

جس کا مطلب ہی یہ ہے کہ کوئی کاروبار نہ تھا۔ صرف ایک انسانی حق تھا جسے صاحب استطاعت نے ادا کر دیا۔ اب جب دوسرا شخص صاحب استطاعت ہو جائے گا تو وہ اپنے سماجی حق کو ادا کرے گا۔

اسلام نے قرض کی اہمیت کو واضح کرتے ہوئے یہاں تک کہہ دیا کہ خیرات میں دس گنا ثواب ملتا ہے قرض میں اٹھارہ گنا۔ اور اس کا فلسفہ یہ بیان کیا گیا کہ خیرات کا مال

صرف ایک صاحب ضرورت کے ہاتھ میں جاتا ہے اس کے بعد خرید و فروخت کی راہوں میں لگ جاتا ہے ضرورت مند کی قید نہیں رہ جاتی لیکن قرض کے مال میں یہ احتمال رہتا ہے کہ پلٹ کر کسی صاحب ضرورت کی جیب میں جائے گا اور دوبارہ پھر بطور قرض دے دیا جائے گا۔

اس کے بعد یہ کہنے کی ضرورت نہیں رہ جاتی کہ جس مذہب نے قرض کو انسانی حق اور اخلاقی فرض کا درجہ دیا ہے وہ یہ کیونکر برداشت کر سکتا ہے کہ اسے کاروبار کی حیثیت دے کر سود پر اٹھایا جائے اور غرض مند کی ضرورت سے ناجائز فائدہ حاصل کیا جائے۔ اسلام کی نظر میں دوسرے کی مجبوری سے فائدہ اٹھانا انسانیت سوز اور انتہائی غیر اخلاقی جرم ہے۔ یہ مادیت پرست نظاموں میں تو جائز ہو سکتا ہے لیکن اخلاق پرست مذہب میں قطعی جائز نہیں ہو سکتا۔

حکومت کا طرز عمل

حیرت کی بات ہے کہ آج کی حکومتیں ایک طرف اپنے عوام کو سودی قرضہ دیتی ہیں اور جنگ وغیرہ کے مواقع پر ان سے سود پر قرضہ لیتی ہیں اور دوسری طرف سماجی ہمدردی اور اجتماعی تعاون کی باتیں کرتی ہیں حالانکہ یہ بات انتہائی مہمل اور بے معنی ہے۔ سود کی بنیاد خود غرضی اور مفاد پرستی پر ہے۔ سود خوار سے کسی ہمدردی یا تعاون کی امید رکھنا ’خیال است و محال است و جنوں‘ کے مرادف ہے، سماج کو سود کا عادی بنادینے کے بعد اس سے ہمدردی کی توقع نہیں کی جاسکتی۔ یہی وجہ ہے کہ ملک پر حملہ ہو جانے کے باوجود عوام سود ہی کی امید میں قرضہ دیتے ہیں اور یہ سوچنے کی زحمت نہیں کرتے کہ ملک اپنے وطن سے ہٹ کر کوئی چیز نہیں ہے۔ اس کی تباہی اپنی تباہی ہے اور اس کی شکست اپنی شکست۔ یہ اسلام ہی کا اعجازی طریقہ تعلیم تھا کہ اس نے ہر مرحلہ پر اجتماعی تعاون کو پیش نظر رکھتے ہوئے ’ملکی دفاع‘ کو واجب یعنی قرار دے دیا اور اس کے لئے کوئی فوج یا لشکر کی قید نہیں رکھی۔

مسیحیت کی تاریخ گواہ ہے کہ صلیبی جنگوں کے دوران جب فوج کی حالت تباہ ہونے لگی اور مزید تیاریوں کے لئے دولت و سرمایہ کی ضرورت محسوس ہوئی تو گرجا والوں نے بھی سود کے بغیر کوئی امداد نہیں کی۔

سوچنے کی بات ہے کہ ایک طرف یہ دنیاوی یا نام نہاد سماوی نظام ہیں اور ایک طرف اسلام کا الہیاتی دستور ہے جس میں اس قسم کے کسی فساد کا امکان نہیں ہے۔ اس نے روز اول ہی سے سود کی جڑوں کو اکھاڑ کر پھینک دیا ہے تاکہ انسانی قلب کی گہرائیوں میں یہ بیماری جڑ نہ پکڑنے پائے۔ ورنہ شدید ترین مواقع پر عظیم ترین دشواریوں کا سامنا کرنا پڑے گا۔

زیر نظر کتاب کی تحریک اسی اسلامی لاشعور کا نتیجہ ہے جو امت اسلامیہ کو ایک ایسے طریقہ عمل کی دعوت دے رہا ہے جسے اختیار کرنے کے بعد وہ دنیا کی ترقی کی دوڑ میں کسی ملک یا قوم سے پیچھے بھی نہ رہ جائے اور اجتماعی حقوق پر اثر بھی نہ پڑے۔

بات کے غیر متوازن ہو جانے کا اندیشہ نہ ہوتا تو میں یہ کہنے کی بھی جرأت کرتا کہ سودی اور غیر سودی معاشرہ دراصل انسانی اور غیر انسانی معاشرہ ہے..... انسانی معاشرہ میں ہا ہی تعاون اور سماجی ہمدردی ہے اس میں سود کا گز نہیں ہے اور غیر اسلامی سماج میں خود غرضی، مفاد پرستی ہے، اس لئے اس کا کام جمع مال، افراط زر، سود خواری اور احتکار کے بغیر نہیں چل سکتا۔

تیسری منزل

سود اور اسلام

سود کا مفہوم اور اس کی حرمت کا اجمالی فلسفہ بیان کرنے کے بعد ان فرامین و ارشادات کا تذکرہ ضروری ہے جن سے اسلام میں سود کی نوعیت کا صحیح اندازہ ہوتا ہے اور یہ معلوم ہوتا ہے کہ سود کی حرمت معاشی ہے یا اخلاقی.....؟ اس کے نتائج دنیوی ہیں یا اخروی.....؟ اس کا دائرہ محدود ہے یا وسیع تر.....؟

قرآن مجید میں سود کی حرمت کا تذکرہ مختلف مقامات پر بالتفصیل ملتا ہے۔ اس تذکرے سے ایک طرف حکم کی اہمیت کا اندازہ ہوتا ہے اور دوسری طرف یہ معلوم ہوتا ہے کہ عرب سماج میں یہ طریقہ کسب کس طرح جڑیں پکڑے ہوئے تھا کہ اس لعنت کو مٹانے کے لئے ایک دوا اعلان کافی نہیں ہوئے بلکہ مسلسل اعلانات کی ضرورت ہوئی اور سخت سے سخت لہجہ اختیار کرنا پڑا۔

آیات کے ساتھ احادیث کا اضافہ کر لیا جائے تو حکم کی اہمیت اور بھی دو بالا ہو جاتی ہے۔ احادیث میں لہجہ کی شدت قرآن مجید کے لہجہ سے زیادہ اہمیت رکھتی ہے اس لئے کہ آیات کا اعلان پروردگار عالم اپنے نام سے کراتا ہے اور احادیث کی نسبت اپنے حبیب کی طرف دیتا ہے۔

آیات کو سنادینا اتنا دشوار کام نہیں ہے جتنا ظاہری حالات کی بنا پر ناشناس قوم کے سامنے احادیث کا پیش کرنا۔ احادیث کے لہجہ کی شدت اس بات کی دلیل ہے کہ اس مرحلہ پر رب العالمین ظاہری حالات کو بھی قابل اعتنا نہیں بنانا چاہتا اور مشیت کا

تقاضا ہے کہ اس حکم کا صریحی اعلان کیا جائے چاہے اس راہ میں بے پناہ مصائب ہی کا سامنا کیوں نہ کرنا پڑے۔

آیات کریمہ درج ذیل ہیں:

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَٰلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ

سود کھانے والے (بروز قیامت) اسی طرح اٹھیں گے جس طرح شیطان کے مس کر دینے سے خطی انسان اٹھتا ہے۔ اس لئے کہ ان لوگوں نے تجارت کو بھی سود جیسا کہہ دیا ہے حالانکہ خدا نے سود کو حرام کیا ہے اور تجارت کو حلال۔ اب جو بھی الہی نصیحت کے آنے کے بعد باز نہ آجائے اس کے لئے گذشتہ مال حلال اور بازگشت خدا کی طرف ہے اور جو دوبارہ ایسا اقدام کرے گا وہ جہنمی ہے اور اس میں ہمیشہ رہنے والا ہے۔

آیت مبارکہ میں سود خوار کی خطبہ الحواسی کی طرف اشارہ کیا گیا ہے کہ وہ جس طرح دنیا میں سود کے پیچھے خطی ہو جاتا ہے اسی طرح روز قیامت بھی خبیثوں کی شکل میں اٹھے گا۔ اس کے بعد سود کے فرق کو واضح کرتے ہوئے بخشش اور جہنم کا تذکرہ کیا گیا ہے۔

غور کیا جائے تو معلوم ہوگا کہ اسلام کی نظر میں سود اور تجارت کے فرق کو محسوس نہ کرنا ایک قسم کی خطبہ الحواسی ہے اور خطبہ الحواسی بھی ایسی جس کا اثر دنیا سے آخرت تک پہنچ جاتا ہے۔

آیت کے فقرات سے یہ بھی معلوم ہوتا ہے کہ یہ سودی حرمت کا پہلا اعلان نہیں ہے بلکہ اصل مسئلہ قوم کے سامنے پیش کیا جا چکا ہے جس کے جواب میں لوگوں نے یہ بات کہی ہے کہ تجارت بھی سود ہی جیسی ایک چیز ہے جس میں نفع کمایا جاسکتا ہے اور اب قرآن نے ان کی خطبہ الحواسی کی طرف اشارہ کرتے ہوئے واضح کر دیا ہے کہ اب بھی باز آجانا بہتر ہے ورنہ اس کے بعد دائمی عذاب کے سوا کچھ نہیں ہے۔

یہ آئندہ واضح کیا جائے گا کہ اسلام میں سود اور تجارت میں کیا فرق ہے؟ اور سود

کی حرمت کی واقعی بنیادیں کیا ہیں؟

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ وَإِن تُبْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ

اے ایمان والو! اللہ سے ڈرو اگر صاحب ایمان ہو تو باقی سود چھوڑ دو،
ایسا نہ کرو تو خدا رسول سے جنگ کے لئے تیار ہو جاؤ اور توبہ بھی کرنا چاہو تو
صرف سرمایہ لے لو نہ ظلم کرو اور نہ تم پر ظلم کیا جائے۔

آیت شریفہ میں سود سماج کی طرف بھی اشارہ ہے اور سودی قانون کی طرف
بھی۔ سماج کا یہ عالم ہے کہ ایمان لاکچے ہیں لیکن سود کا سلسلہ باقی ہے اور قانون یہ ہے
کہ توبہ کرنے کے بعد بھی گزشتہ سود چھوڑ دینا پڑے گا۔

سود خواری کے خدا اور رسول سے اعلان جنگ ہونے کا مطلب یہ ہے کہ سود خواری
صرف ایک معاشی عمل نہیں ہے بلکہ اسلام کے بنیادی اصولوں کی تباہی ہے اور خدا اور رسول
سے نبرد آزمائی کے مرادف.....!

يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً وَاتَّقُوا اللَّهَ لَعَلَّكُمْ تُرْحَمُونَ

اے ایمان والو! دگنا چوگنا سود مت کھاؤ اور اللہ سے ڈرو شاید وہ
تمہارے حال پر مہربان ہو جائے۔

دگنا چوگنا کا لفظ سن کر بعض لوگوں کو یہ توہم ہوتا ہے کہ معمولی مقدار میں سود لینے
میں کوئی مضائقہ نہیں ہے اور دور حاضر میں جو سود رائج ہے وہ دس پانچ فیصدی ہی ہوتا
ہے۔ دگنا چوگنا کبھی نہیں ہوتا۔

ایسے افراد کو یہ سوچنا چاہئے کہ اگر آیت کا تصور یہی ہے تو اس کا شمار 'نعوذ باللہ'
مہملات میں ہو جائے گا۔ اس لئے کہ اس میں ایک ایسے امر کی ممانعت کی گئی ہے جو نہ
کبھی واقع ہوا ہے اور نہ واقع ہونے کا ظاہری امکان ہے۔ اس کا حال تو وہی ہوگا کہ کوئی

حاکم اپنے ملک میں انتہائی شدت سے قانون نافذ کرے کہ ”جو شخص بھی بلا وسیلہ کے ہوا میں پرواز کرے گا اسے واپسی پر پھانسی دے دی جائے گی۔“ جو اندھا بھی کتاب کے نقطے شمار کر لے گا اسے انعام دیا جائے گا۔ ”جو زمین گیر بھی بیس میل کی دوڑ لگائے گا اسے گورنر بنا دیا جائے گا۔“

صاحبان عقل ایسے قوانین کا مذاق اڑائیں گے۔ اتنی بڑی بڑی سزائیں اتنے عظیم انعامات ایسے اعمال پر مقرر کئے گئے جن کا امکان بھی نہیں ہے۔

سود کی تاریخ گواہ ہے کہ وہ کبھی اصل مال سے زیادہ نہیں ہوا۔ دنیا کے ہر ملک میں ہر دور میں سود کی ایک شرح مقرر رہی ہے۔ ایک فیصدی سے لے کر کچھ تر فیصدی تک سود دیکھا اور سنا گیا ہے لیکن کسی دور میں سو روپیہ پر دو تین سو روپیہ نہیں سنا گیا اور قرآن حکیم اتنی شدت سے منع کر رہا ہے کہ العیاذ باللہ۔

یہ خدا اور رسولؐ سے اعلان جنگ ہے، یہ جہنم کا مستوجب ہے، یہ تقویٰ کے خلاف ہے، یہ نحوست کی علامت ہے، اسے ترک کر دو، اسے اصول نہ کرو وغیرہ۔

اور نتیجہ میں جب پوچھا گیا کہ یہ شدت کس کام کے لئے ہے.....؟ تو معلوم ہوا کہ اس کام کا سارے سماج میں کہیں وجود نہیں ہے۔

یہ بھی واضح رہے کہ آیت کا لہجہ یہ ہے کہ ایسا کام سماج میں جاری ہے اور دو تین سو فیصدی سود کا رواج عرب سماج کے کسی دور میں نہیں رہا ہے اور نہ آج ہے۔

اس کا مطلب یہ ہے کہ آیت کی ممانعت کا تعلق ان ظاہری معافی سے نہیں ہے جن کا تحت اللفظی استخراج کر کے اہل غرض فریب دینا چاہتے ہیں بلکہ اس آیت میں دیگر آیات کی طرح سود کے انجام کی طرف متوجہ کیا گیا ہے۔ فرق یہ ہے کہ دیگر مقامات پر سود کے مذہبی انجام کو بتایا گیا ہے اور اس مقام پر سود کے دنیاوی انجام سے بھی باخبر کیا گیا ہے کہ آج جسے چند فیصدی سمجھا جا رہا ہے۔ کل یہی دگنا چو گنا بن جائے گا اور دھیرے دھیرے اس کی مقدار اس قدر بڑھ جائے گی کہ اصل مال کم نظر آئے گا اور سود کی مقدار زیادہ۔

یہی وہ نقطہ امتیاز ہے جہاں سے تجارت اور سود کے راستے الگ ہو جاتے ہیں۔ تجارت کا فائدہ وقتی ہوتا ہے اس لئے لینے والا بھی اس کی مقدار میں شرم محسوس کرتا ہے اور دینے والا بھی اس کی زیادتی کا اندازہ کر لیتا ہے لیکن سود کا فائدہ تدریجی ہوتا ہے اس لئے نہ لینے والے کو صحیح اندازہ ہوتا ہے اور دینے والا بھی محسوس کر پاتا ہے کہ کتنی مقدار میں ادا کر رہا ہے اور نتیجہ میں کتنی مقدار ادا کرنا پڑے گی۔

حقیقت امر یہ ہے کہ قرآن کریم نے اپنے اس ارشاد میں سود کے انجام کی طرف توجہ دلائی ہے وہاں بالواسطہ طور پر اس اعتراض کی بھی نفی کر دی ہے جو مخالفین نے حکم حرمت پر وارد کیا تھا اور تجارت کو سود جیسا قرار دیا تھا۔

قرآن کریم کا مقصد یہ ہے کہ تجارت کو سود جیسا نہیں کہا جاسکتا۔ تجارت میں دونوں کو مال دینا پڑتا ہے عام طور پر دونوں غرض مند ہوتے ہیں اس لئے زیادہ فائدہ کا امکان نہیں ہے اور سود میں ایک بے نیاز ہوتا ہے اور ایک غرض مند اس لئے بد نفسی کے امکانات زیادہ پائے جاتے ہیں۔

دوسری طرف تجارت کا فائدہ محسوس ہوتا ہے اور سود کا فائدہ غیر محسوس۔ اسلام اپنے قوانین میں انہیں نازک مسائل کی طرف متوجہ کرنا چاہتا ہے جن کی طرف عام طور پر ذہن متوجہ نہیں ہوتے۔

حرمت سود کی نوعیت

سود کی حرمت کے آیات نظر کرنے کے بعد ایک نظر ان ارشادات پر بھی ڈالتا پڑے گی جن میں سود خواری کے انجام اور سود سے حاصل ہوئی رقم کے نتیجے سے باخبر کیا گیا ہے۔

يَمْحَقُ اللَّهُ الرِّبَا وَيُزِيلُ الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ
اللہ سود کو مٹا دیتا ہے اور صدقہ کو بڑھا دیتا ہے وہ کسی بھی کافر اگر گناہگار کو دوست نہیں رکھتا۔

فَظْلَمَ مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ

وَبَصَلَّهُمْ عَنْ سَبِيلِ اللَّهِ كَثِيرًا وَأَخَذَهُمُ الرَّبُّ وَقَدْ نُهِوا عَنْهُ وَأَكْلِهِمْ
أَمْوَالِ النَّاسِ بِالْبَاطِلِ وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا
یہودیوں کے ظلم کرنے اور راہ خدا سے روکنے اور ممنوع ہونے کے
باوجود سود لینے اور ناحق لوگوں کے ناحق مال کھانے کی بنا پر ہم نے ان پر پاکیزہ
چیزوں کو حرام کر دیا ہے اور کافروں کے لئے دردناک عذاب مہیا کر دیا ہے۔
وَمَا آتَيْتُمْ مِنْ رَبًّا لِيَرْبُؤَا فِي أَمْوَالِ النَّاسِ فَلَا يَرْبُؤُوا عِنْدَ اللَّهِ
وَمَا آتَيْتُمْ مِنْ زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْغَفُونَ
تم لوگ جو زیادتی دیتے ہو کہ لوگوں کے مال میں اضافہ ہو جائے تو خدا
کے یہاں کوئی اضافہ نہیں ہوتا اور جو زکوٰۃ دیتے ہو اللہ کے لئے، اس کو خدا دگنا
چوگنا کر دیتا ہے۔

مذکورہ آیات سے صاف ظاہر ہوتا ہے کہ پروردگار کی نظر میں مال سود انتہائی
ذلیل، برباد ہونے والا اور طبابت کی حرمت کا باعث یعنی منحوس ہے اس کا شمار راہ خدا
سے روکنے اور حرام خواری کے ذیل میں ہوتا ہے بلکہ آیات کے متن میں اسے ایک قسم کا
کفر شمار کیا گیا ہے۔

ان آیات کا معاشیات پر انطباق ممکن ضرور ہے لیکن اس سے حکم کی اہمیت
بڑھنے کے بجائے گھٹتی نظر آتی ہے، بعض معاصرین نے زور بیان صرف کر کے اس
حرمت کو معاشی بنانا چاہا ہے اور سود کے آخری معاشی انجام کی طرف توجہ دلائی۔ لیکن
واضح سی بات ہے کہ ایسی تشریحات بلا سبب زبان اعتراض کو کر دیتی ہیں اور ہر آدمی
اپنا ذاتی اجتہاد شروع کر دیتا ہے۔

اسلام نے نہایت وضاحت کے ساتھ اس کے اخروی انجام اور اخلاقی فساد کی
طرف متوجہ کیا ہے اور اس منزل پر کوئی بھی ایسا انسان اعتراض نہیں کر سکتا جو اخلاقیات
سے اتفاق رکھتا ہو یا اسلام کے نظام اخلاق سے باخبر ہو۔

آخری آیت کے بارے میں ایک احتمال یہ بھی دیا گیا ہے کہ اس کا تعلق باہمی

تعلقات سے ہے اور سود سے مربوط نہیں ہے۔ اس لئے کہ آیت مکی ہے اور سود کا حکم مدینہ میں نازل ہوا ہے لیکن یہ کوئی خاص بات نہیں ہے۔ اولاً تو اس لئے کہ سورہ روم کے مکی ہونے کا یہ مطلب نہیں ہے کہ اس کی تمام آیات مکی ہوں۔

اور دوسری بات یہ ہے کہ لفظ 'ربا' عام طور پر ان تعلقات کے لئے استعمال نہیں ہوا ہے جن کی طرف اشارہ کیا گیا ہے۔ یہی تعلقات مراد ہوتے ہیں تو صاف صاف کہا جاتا کہ جو مال تم لوگ باہمی تعلقات کی بنا پر دیتے ہو وہ اللہ کے یہاں نہیں بڑھتا اور جو زکوٰۃ اللہ کے لئے دیتے ہو اسے خدا بڑھا دیتا ہے۔ مال کے بجائے 'ربا' کا لفظ نہ ہوتا، یہ لفظ خود اشارہ کر رہا ہے کہ اس سے ایک خاص مفہوم کی طرف توجہ دلائی گئی ہے اور دھیرے دھیرے سماج کو سود کے نتائج سے باخبر کیا گیا ہے۔

اس کے علاوہ یہ بھی بتایا جا چکا ہے کہ جن آیات سے سود کی حرمت پر استدلال کیا گیا ہے ان کا لہجہ خود ہی وضاحت کر رہا ہے کہ حکم اس کے پہلے سنایا جا چکا ہے اور اب قوم کے عمل نہ کرنے کی بنا پر تاکید کی جا رہی ہے اور عمل کی دعوت مکرر دی جا رہی ہے جیسا کہ آیت نمبر ایک و دو میں وضاحت کے ساتھ موجود ہے۔

آیات کریمہ کے بعد احادیث سے استدلال کی کوئی ضرورت نہیں رہ جاتی لیکن بعض اہم نکات کے پیش نظر چند احادیث کا نقل کر دینا بھی مناسب ہے۔

احادیث ربا

ان ليس الربا الا فيما يكال او يوزن و درهم ربا اعظم من

سبعين زنة كلما بذات محرم

سود صرف ناپ تول والی چیزوں میں ہوتا ہے۔ سود کا ایک درہم ستر زنا سے بدتر ہے جن میں سب کے سب محرم عورتوں کے ساتھ کئے جائیں۔

(ہدایہ صدوق)

عن النبی ان اللہ عزوجل لعن اکل الربا و موکله و کاتبه

و شاہدیه

حضور کا ارشاد ہے کہ خدا سود دکھانے والے، کھلانے والے، کاتب گواہ، سب پر لعنت کرتا ہے۔ (امالی)

یَمْحَقُ اللَّهُ الرِّبَا وَرِبِّی الصَّدَقَاتِ قَالَ قَبِيلٌ لِلصَّادِقِ قَدْ نَرَى الرَّجُلَ یَرِیْ وَیَکْثُرُ مَالُهُ فَقَالَ یَمْحَقُ اللَّهُ دِیْنَهُ وَانْ كَانَ مَالُهُ یَکْثُرُ
امام جعفر صادقؑ سے آیت کے بارے میں سوال کیا گیا کہ اکثر آدمی کا مال سود بڑھ جاتا ہے اور قرآن مجید نے مال سود کی تباہی کا اعلان کیا ہے تو آپؑ نے فرمایا کہ مال بڑھتا ہے اور دین مٹ جاتا ہے۔ (تفسیر قمی)
قد روى عن العالم انه قال انما حرم الله الربا لئلا يتمنع الناس المعروف

امام سے روایت کی گئی ہے کہ آپؑ نے فرمایا کہ سود کے حرام ہونے کی وجہ یہ ہے کہ لوگ باہمی خیر کو نہ روک سکیں۔

سیر برسول الله فرأى نهراً أحمر مثل الدم وإذا فى النهر رجل سابح يسبح وإذا على شاطئ النهر رجل على حجارة كثير وإذا ذالك السابح يسبح ما يسبح ثم يأتى عند ذالك الرجل ليغفر له فاه قيلقمه حجراً فيطلق فيسح ثم يرجع اليه وكلمارضع اليه فغفر له فاه فاقمه حجراً فستل النبي ففيل انه اكل الربا

مرسل اعظم معراج میں تشریف لے گئے تو آپؑ نے خون جیسی ایک سرخ نہر دیکھی، نہر میں ایک شخص پیر رہا تھا اور کنارے ایک شخص پتھر لئے کھڑا تھا۔ جب بھی وہ شخص کنارے پر آ کر منہ کھولتا تھا تو اس کے منہ میں ایک پتھر مار دیا جاتا تھا۔ اس واقعہ کو مسلسل دیکھ کر آپؑ نے دریافت فرمایا کہ یہ کیا قصہ ہے؟
جواب قدرت ملا ”یہ سود خوار ہے۔“ (دعوات الراوندی)

مذکورہ روایات سے یہ بات واضح ہو جاتی ہے کہ اسلام نے سود کو حرام کرتے وقت انسانی نفس کی اصلاح اور اس کے خیالات کی پاکیزگی کو پیش نظر رکھا تھا۔ اس کا

مقصد یہ تھا کہ مرد مسلم کے دل و دماغ سے دو قسم کے جذبات کا قلع قمع ہو جائے ایک مفت خوری اور ایک خود غرضی۔

سود انہیں دونوں جذبات کا بہترین مظہر ہے۔ سود خوار ایک طرف تو محنت کئے بغیر رقم وصول کرنا چاہتا ہے اور دوسری طرف اس قدر خود غرض اور مفاد پرست ہوتا ہے کہ اسے صرف اپنے سود سے غرض ہوتی ہے ضرورت مند کی ضرورت سے کوئی سروکار نہیں ہوتا۔ اس مسئلہ کے تفصیلات آئندہ منزل پر پیش کئے جائیں گے۔ اس مقام پر اخلاقی جنبہ پر صرف اس لئے زور دیا گیا ہے کہ جو شخص اسلام کے نظام اخلاق سے اتفاق کرنا چاہے یا اس دنیا میں اخلاقی زندگی گزارنا چاہے اس کا فرض ہے کہ سود کو ترک کرے اور سود کو ترک کرنے کا لازمی نتیجہ دولت کی کمی کی شکل میں ظاہر ہوگا۔ جو ایک طرف نفس کی اصلاح کرے گا تو دوسری طرف خدا اور آخرت پر اعتماد پیدا کرے گا۔

حبّ دولت اور خواہش مال انسان کے ذہن سے آخرت کا خیال نکال دیتی ہے اور اسی کو قرآن حکیم نے کفر اور عذاب الیم وغیرہ سے تعبیر کیا ہے۔

زیر نظر کتاب کے غیر سودی فارمولے میں یہ بات پہلے سے فرض کر لی گئی ہے کہ اسلام ایک نظام اخلاقیات ہے۔ وہ نفس انسانی کو طیب و طاہر بنانے کے لئے آیا ہے۔ اس نے سود کو اسی جذبہ کے تحت حرام قرار دیا ہے۔ اب اگر اس راہ میں تھوڑا بہت نقصان بھی ہو جائے تو اخلاق پرست اور سماج پرورد دنیا کو یہ قربانی برداشت کرنا پڑے گی۔ مفاد پرست سے قربانی کا مطالبہ غلط ہے لیکن حیات بعد الموت پر ایمان لانے والے سے یہ مطالبہ سو فیصدی صحیح ہے۔ اس کے نقصان کی تلافی کا ایک محل موجود ہے جہاں سود در سود کے طور پر اجراء آخرت مل سکتا ہے۔

غیر سودی بینک کے فارمولے پر نظر کرتے ہوئے اس نکتہ کو پیش نظر رکھنا پڑے گا کہ اس بینک میں دنیا کے دوسرے بینکوں کے مقابلے میں کچھ نقصان بھی برداشت کرنا پڑے گا۔ اس کے بغیر اخلاقی اقدار کا پروان چڑھنا مشکل ہے اور ایک 'اجتماع پرست' آخرت نظر کا وجود میں لانا تقریباً ناممکن ہے۔

آیات و احادیث بالا پر نظر کرنے سے یہ بھی واضح ہو جاتا ہے کہ ان میں سود کی کوئی خصوصیت بیان نہیں ہوئی بلکہ حکم مطلق رکھا گیا ہے اور سود کو اکل بالباطل کے ساتھ ملا کر مفت خوری کو ممنوع قرار دیا گیا ہے۔ وہ تجارت میں زیادتی ہو یا قرض میں۔ مہاجنی سود ہو یا تجارتی سود۔ کسی قسم کو الگ نہیں کیا گیا ہے۔

اس کے علاوہ یہ بھی واضح کر دیا گیا ہے کہ سود اور تجارت میں ایک بنیادی فرق ہے۔ تجارت ایک معاوضہ کا نام ہے اور سود بلا معاوضہ (بالباطل) تم کمانے کا نام ہے۔ دونوں کا ایک منزل پر اجتماع ناممکن ہے۔ جہاں بھی تجارت ہوگی سود نہ ہوگا اور جہاں بھی سود ہوگا تجارت نہ ہوگی۔ حد یہ ہے کہ تجارت میں بھی اگر سود کا انداز پیدا ہو جائے تو وہ حرام ہے۔

ایک کلو گندم دے کر دس روپیہ وصول کرنا معاوضہ ہے لیکن ایک کلو گندم دے کر دو کلو گندم وصول کرنا معاوضہ نہیں ہے۔ پہلی صورت میں ایک شے بائع کے پاس تھی اور ایک خریدار کے پاس۔ دونوں نے اپنے مال کا معاوضہ کر لیا۔ صاحب گندم کی پیسے کی ضرورت پوری ہو گئی اور صاحب رقم کی گندم کی ضرورت کا علاج ہو گیا لیکن دوسری صورت میں ایسا کچھ نہیں ہے۔ دونوں کے پاس گندم موجود ہے اور دونوں اپنی ضرورت کا علاج کر سکتے ہیں۔ اب ایک کلو گندم کے مقابلہ میں نہ کوئی مال ہے اور نہ کوئی بنیادی حاجت جس کے لئے اضافہ دیا جاسکے یہ اضافہ صرف مفت خوری اور قساوت قلب ہے، جسے اسلام برداشت نہیں کر سکتا اس لئے اس نے بیع کو ربا سے الگ کر کے ایک کو حلال قرار دیا اور ایک کو حرام۔

قرض میں سود کے حرام ہونے کی وجہ یہی ہے کہ معاوضہ میں ایک مال جاتا ہے اور ایک آتا ہے اور یہاں اضافہ کے عوض میں کوئی شے نہیں ہے صرف مدت ہے جس کی کوئی قیمت نہیں ہے۔ مدت کی قدر و قیمت ذاتی ہے معاشی نہیں ہے اور معاوضہ معاشیات کا مسئلہ ہے اس کا ذاتی قدر و قیمت سے کوئی تعلق نہیں ہے۔

چوتھی منزل

سود اور عقل

عقلی نقطہ نظر سے سود کی حیثیت واضح کرنے کے لئے ان دلائل پر بھی نظر کرنا پڑے گی جو سود کے پرستاروں نے اس کے جواز کے سلسلے میں فراہم کئے ہیں اور جن کی روشنی میں یہ دعویٰ کیا گیا ہے کہ ”سود معاشی زندگی کی ایک اہم ضرورت اور سماجی ارتقاء کا بہترین وسیلہ ہے۔“ یہ دلائل شمار کرنے کے لئے تو بہت سے ہوں گے لیکن ان کی روح دو لفظوں میں ہے۔

(۱) سود نقد رقم یا مال کا کرایہ ہے۔ انسان کو جس طرح یہ اختیار حاصل ہے کہ ایک مکان کسی کو دے کر اس سے کرایہ وصول کرتا رہے اور آخر میں مکان بھی واپس لے لے اسی طرح یہ اختیار بھی ہے کہ ایک من گئیہوں دے کر سال بھر تک اس کا کرایہ جوڑتا رہے اور آخر میں اصل مال کے ساتھ دونوں کو وصول کر لے۔ ایک کا جائز ہونا اور دوسرے کا حرام قرار دے دینا غیر عاقلانہ اقدام ہے۔

اس دلیل کا تجزیہ کرنے کے لئے کرائے کے اصولوں پر غور کرنا پڑے گا اور یہ دیکھنا ہوگا کہ تجارت اور کرایہ میں کیا فرق ہے اور دونوں کے معیار کیا ہیں؟ تفصیلی مباحث کا محل نہیں ہے مختصر یہ ہے کہ مادی اموال کی دو قسمیں ہیں۔

(۱) عین مال (۲) منفعت

مال ہر اس شے کا نام ہے جس کی طرف میلان قلب ہو۔ اب ان چیزوں کی دو قسمیں ہیں۔ اگر ان کا کوئی واقعی وجود ہے تو ان کا نام عین مال ہے جیسے مکان کے

درود یوار..... اور اگر واقعی وجود نہیں ہے تو انہیں منفعت کہا جاتا ہے جیسے صلاحیت سکونت کہ اس کا کوئی وجود نہیں ہے البتہ انسان اس سے استفادہ کر سکتا ہے۔

دوسری لفظوں میں یہ کہا جاسکتا ہے کہ عین مال سے استفادہ اس کے کم ہو جانے پر موقوف ہے اور منفعت کے استفادہ میں مال کے کم ہونے کا کوئی سوال نہیں ہے البتہ استفادہ بہر حال جاری رہے گا۔ اس کے علاوہ تیسری قسم نہیں ہے۔

منفعت کا وجود بھی از خود نہیں ہو جایا کرتا بلکہ جب انسان ایڑی چوٹی کا پسینہ ایک کر کے مکان تعمیر کرتا ہے تب صلاحیت سکونت پیدا ہوتی ہے۔ مکان کے ایجاد کئے بغیر اس صلاحیت کے پیدا ہو جانے کا کوئی امکان نہیں ہے۔

تجارت اور اجارہ کا فرق یہ ہے کہ تجارت میں عین مال بکتا ہے اور اجارہ میں منفعت کرایہ پر دی جاتی ہے۔ اب اگر کسی مال میں عین بھی نہیں صرف ہوتا اور منفعت بھی ہاتھ نہیں آتی تو اس کا معاوضہ عقلاً درست نہیں ہے نہ وہ تجارت ہے اور نہ اجارہ۔

سودی اموال کی بعینہ یہی نوعیت ہے کہ ان اموال سے نہ عینی اعتبار سے استفادہ ہوتا ہے اور نہ ان کی کوئی منفعت ہوتی ہے تو ان کے کرایہ کا کیا سوال ہے۔ عینی استفادہ کا سوال اس لئے نہیں ہے کہ مدت کے خاتمہ پر اصل مال کا حق محفوظ رہتا ہے اور منفعت اس لئے نہیں ہے کہ پیسے کو خرچ کئے بغیر اس سے کوئی استفادہ ممکن نہیں ہے۔

نقد رقم کا مکان وغیرہ کے کرایہ پر قیاس کرنا بالکل غلط ہے۔ مکان میں اصل کے باقی رہتے ہوئے ایک منفعت پائی جاتی ہے اور رقم میں ایسی کوئی بات نہیں ہے اس کی منفعت ہی اس کا ختم ہو جانا ہے۔

ہاں اگر کسی آدمی نے رقم خرچ کرنے کے لئے نہیں بلکہ مکان سجانے کے لئے لی ہے تو اس کے کرایہ کا احتمال پیدا ہو سکتا ہے اس لئے کہ اب وہ رقم نہیں ہے بلکہ سامان آرائش ہے اور سامان آرائش کا کرایہ قطعاً طہیح ہے، اس کی منفعت خود اس کی آرائش کی صلاحیت ہے۔

(۲) سود کے جواز کی دوسری دلیل یہ ہے کہ سود کے ذریعہ قوم کے معطل اموال باہر

نکل جاتے ہیں اور پھر انہیں تجارت کی راہ میں لگا دیا جاتا ہے۔ اس تجارت سے کاروبار کرنے والا بے شمار فائدہ حاصل کرتا ہے اور کھلی ہوئی بات ہے کہ تاجر کے زحمات کے باوجود اس حقیقت سے انکا نہیں ہو سکتا کہ یہ سب صاحب مال کے مال کا کرشمہ ہے۔ مال نہ ہوتا تو یہ منافع بھی نہ ہوتے اور جب تجارت کرنے والے نے صاحب مال کے مال ہی سے اس قدر کمایا ہے تو اس کا فرض ہے کہ وہ اسے بھی ایک حصہ دے۔

اس حصہ کا ایک فائدہ یہ بھی ہوگا کہ اس طرح آئندہ کے لئے حوصلہ افزائی ہوگی اور قومی ارتقاء اور معاشی خوشحالی کے راستے ہموار ہوتے جائیں گے۔

یہ دلیل اپنے مقام پر حسین اور خوبصورت ہے لیکن اس کا اصل مدعا سے کوئی تعلق نہیں ہے۔ اس میں یہ کہیں نہیں واضح کیا گیا کہ تجارت کے فروغ کے لئے سود لازم ہے یا سود ہی معاشی ارتقاء کا سبب ہے۔ یہ تو سیدھے سیدھے ایک سماج کی ترجمانی کی گئی ہے کہ اس میں معطل اموال سود ہی کے ذریعہ باہر آتے ہیں ورنہ اگر ایک ایسا اسلامی سماج فرض کر لیا جائے جہاں سود حرام اور اس کا لین دین ناجائز ہے تو یہی سب کام بغیر سود کے انجام پائیں گے۔

دوسری بات یہ بھی ہے کہ اس دلیل میں تجارت کے نفع کے ایک حصہ کا جواز پیش کیا گیا ہے۔ اس کا سود سے کوئی تعلق نہیں ہے۔ سود اس رقم کا نام ہے جو اپنے وقت پر وصول کر لی جاتی ہے تجارت ہو یا نہ ہو۔ مال ترقی کرے یا ڈوب جائے اور اس دلیل میں تجارت کے بعد کا فائدہ فرض کیا گیا ہے جو ہماری مضاربہ کی تھیوری کی بنیاد ہے لہذا اس پر یہاں کوئی بحث نہیں کی جاسکتی۔

اس تمہید کے بعد سود کی عقلی حیثیت کو واضح کرتے ہوئے اس کی فلسفی اجتماعی اور معاشی نوعیت کا جائزہ لیا جائے گا۔

سود اور فلسفہ

فلسفی دنیا میں اس کائنات کی دو تفسیریں کی گئی ہیں۔ ایک مادی تفسیر جس میں پوری

کائنات صرف ایک مادہ فرض کی گئی ہے۔ وہ ایک شعلہ ہے جو ایک دن بھڑک اٹھا تھا اور ایک دن خود بخود بجھ جائے گا۔ اس کے پیچھے نہ کوئی محرک ہے نہ سبب، مدبر ہے نہ متصرف، اور ایک معنوی تفسیر ہے جس میں مادہ کے ماسوا بھی اشیاء کا وجود ہے اور مادہ کی تحریک کا کام ایک غیر مادی ہستی انجام دے رہی ہے۔

یعنی درون پردہ صد رنگ کائنات

اک کار ساز ذہن ہے اک باشعور ذات

یہ دونوں تفسیریں انسان کی فکر اور اس کے نصب العین زندگی پر بے حد اثر انداز ہوتی ہیں۔ عالم کو مادہ کا نتیجہ سمجھنے والا اسی مادہ کے لئے جیتا ہے اور اس کے لئے مرجاتا ہے: اِنَّ هِيَ اِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا اِلَّا الدَّهْرُ اور معنویت کا قائل اس حیات کو کسی کے اشارہ کرم کا نتیجہ سمجھتا ہے اور یہاں کی موت کو ایک نئی زندگی کا پیش خیمہ تسلیم کرتا ہے اِنَّا لِلّٰهِ وَاِنَّا اِلَيْهِ رَاجِعُونَ

کھلی ہوئی بات ہے کہ جس کا مبداء و منتہی یہی زندگی ہے اس کے تصورات تمام تر مادی ہوں گے، اس کے ہر عمل کا محرک مادہ ہوگا اور وہ کسی عمل سے اس وقت تک نہیں رکے گا جب تک مادی نقصان بھی پیش نظر نہ ہو۔

اور جس کا مبداء و منتہی زندگی کے بجائے خالق زندگی ہوگا وہ ہر قدم ایک ایسے امانتداری طرح اٹھائے گا جس کے کاندھوں پر حیات کا پورا بوجھ لدا ہوا ہو اور وہ اسے منزل تک پہنچا کر اپنے بار سے سبکدوش ہونا چاہتا ہے۔ وہ ہر قدم پر ایک مسئولیت کا احساس کرے گا اور ہر قدم و سکوت میں مالک کی مرضی کو تلاش کرے گا۔

مادی فلسفہ کا قائل حیات کو فانی سمجھنے کی بنا پر لذت و آرام کو اسی دنیا میں حاصل کر لینا چاہتا ہے اور اسے ہر آن یہ خطرہ رہتا ہے کہ کہیں ایسا نہ ہو کہ زندگی ختم ہو جائے اور حصول لذت و آسائش میں کوئی کسر باقی رہ جائے۔

اور روحانی اقدار و افکار پر ایمان رکھنے والا ہر لمحہ مطمئن ہے کہ اگر موت بھی آگئی تو کوئی نقصان نہ ہوگا بعد الموت حیات میں ساری نعمتیں میسر آجائیں گی اور عیش و عشرت

کی وسیع زندگی فراہم ہو جائے گی۔

سود خواری جس مادہ پرستی کا نتیجہ ہے اور سود خواری کے ذہن میں جمع مال کی جو ہوس ہوتی ہے وہ جس خود غرضی سے کام کرتا ہے اور جس انداز سے ضرورت مند کی ضرورت سے ناجائز فائدہ اٹھانا چاہتا ہے ان میں سے کوئی بات بھی روحانی فلسفہ سے ہم آہنگ نہیں۔ یہ سراسر ایک مادیت ہے جسے کسی باسواد فلسفی نے قبول نہیں کیا ہے اور صاحبان دانش نے ہمیشہ عالم کے روحانی تصور پر زور دیا ہے۔ اسلام نے بھی اس فلسفہ کو اپنایا ہے۔ اسی لئے اس نے سود کو کفر جیسی برائی سے یاد کیا ہے۔ اس کی نظر میں سود خواری اسلام کے بنیادی فلسفہ کا مخالف ہے اور بنیادوں کا مخالف باغی کہا جاسکتا ہے ہمنوا نہیں کہا جاسکتا۔

سود اور سماج

یہ واضح ہو جانے کے بعد کہ سود خواری عالم کے مادی مفہوم پر ایمان رکھنے کا نتیجہ ہے اور ہوس زر روحانیت سے دوری کا قہری اثر ہے، یہ کہنے کی ضرورت نہیں ہے کہ مادیت پر ایمان رکھنے والا ان تمام روحانی اقدار سے عاری ہو گیا جن پر عالم اخلاق و تہذیب نفس کا سنگ بنیاد رکھا گیا ہے وہ خود غرض بھی ہوگا اور مفاد پرست بھی۔ اس کے ذہن میں دوسروں کی مجبوری سے ناجائز فائدہ اٹھانا بھی ہوگا اور اپنی دولت کا بے تھاہ اضافہ بھی، اور یہ تمام باتیں وہ ہیں جو اچھے سماج کو جنم نہیں دے سکتیں۔ صالح سماج اور اچھا معاشرہ اسی وقت وجود میں آسکتا ہے جب خود سماج کا ڈھانچہ فطرت کا ترجمان ہو ہر شخص دوسرے کی مجبوری کا احساس کرتے ہوئے اس کی ضروریات کو پورا کرنے کی فکر کرے اور اپنی ضروریات کو پس پشت ڈال کر دوسروں کے کام آجائے۔ ایثار کا جذبہ ہو اور تواضع و انکسار کا احساس۔

سود اور معاشیات

دور حاضر میں یہ بات معاشیات کے ابتدائی مسائل میں داخل ہو چکی ہے کہ کسی

شے کی قدر و قیمت کی دو قسمیں ہیں: ۱۔ ذاتی قیمت ۲۔ قیمت مبادلہ

ذاتی قیمت سے مراد وہ منافع اور فوائد ہیں جو ہر شے میں ذاتی طور پر پائے جاتے ہیں لیکن انہیں تبادلہ کا معیار نہیں بنایا جاسکتا اور قیمت مبادلہ وہ خصوصیت ہے جسے بنیاد بنا کر اشیاء کا تبادلہ عمل میں لایا جاسکتا ہے۔

اس کے بعد یہ بات بھی تقریباً مسلمات میں شامل ہو چکی ہے کہ قیمت مبادلہ بنانے پر صرف ہوتی ہے۔ پہاڑوں کی تہہ میں چھپے ہوئے جواہرات ذاتی قیمت کے حامل ہیں لیکن تبادلہ کی قیمت اسی وقت پیدا ہوگی جب انسانی محنت انہیں پہاڑوں کی تہوں سے نکال کر میدانوں میں لے آئے گی۔

دریاؤں کی گہرائیوں میں رہنے والے موتیوں کی ذاتی اہمیت سے انکار نہیں کیا جاسکتا لیکن ان کا تبادلہ انسانی کاوش کے بعد ہی ہو سکتا ہے۔ غرض دنیا کی ہر شے میں قیمت مبادلہ انسانی کاوش و کاہش سے پیدا ہوتی ہے اور آگے بڑھ کر یہی قیمت مبادلہ ملکیت کا معیار بن جاتی ہے جس نے جس قدر قیمت مبادلہ ایجاد کی ہے وہ اسی قدر مال کا مالک ہے اور جو اس میدان سے جس قدر دور رہا ہے اسے ملکیت سے اتنا ہی بیگانہ سمجھا جائے گا۔

اشتراکیت کی نظر میں مالک اور مزدور کا سارا جھگڑا اسی ایک بنیاد پر قائم ہوا ہے کہ مالک مزدور کی محنت سے ایجاد ہونے والی قیمت اس کے حوالے نہیں کرتا اور مزدور اپنی پیدا کردہ قیمت کا مالک بننا چاہتا ہے۔

حق کس کے ساتھ ہے اور باطل پر کون ہے؟ یہ فیصلہ اس محل کے لئے نہیں ہے یہاں صرف یہ ذکر کرنا ہے کہ معاشی اعتبار سے یہ بات طے ہو چکی ہے کہ محنت کے بغیر کسی ملکیت کا تصور نہیں ہے لیکن اسلام کا دائرہ ملکیت اس سے وسیع تر ہے اس نے عمل کی اہمیت سے کسی محل پر انکار نہیں کیا اور عمل اور محنت سے پہلو تہی کرنے والوں کو ملعون قرار دیا ہے جیسا کہ رسول اللہ کا کھلا ہوا اعلان ہے کہ: ”قوم کی گردن پر بوجھ بن جانے والا مذہب میری نظر میں ملعون و مردود ہے، لیکن اس کے باوجود ملکیت کو محنت کے ساتھ محدود نہیں کیا۔“

اسلام اور اشتراکیت کے بنیادی امتیازات یہ ہیں کہ اشتراکیت محنت کے بغیر

کسی قیمت مبادلہ کی قائل نہیں ہے اور اسلام میں قیمت کا معیار محنت یا اس کی مقدار نہیں ہے۔ وہ مال کی مالیت کا معیار میلان نفس کو قرار دیتا ہے۔ جس شے کی طرف جتنا نفس کا میلان اور رجحان ہوگا وہ شے اسی مقدار میں قیمتی ہوگی اور جو شے جس قدر غیر مرغوب ہوگی وہ اتنی ہی بے ارزش اور غیر وقع ہوگی۔

ملکیت کے بارے میں بھی اسلام کا نقطہ نظر اشتراکیت سے الگ ہے۔ اشتراکیت قیمت ہی کو ملکیت کی بنیاد قرار دیتی ہے اور اسلام کا دائرہ ملکیت اس سے وسیع تر ہے۔ تاہم یہ مسلم ہے کہ وہ ”اکل مال بالباطل“ کو جائز نہیں سمجھتا، اس کی نظر میں ملکیت تو بڑی چیز ہے باطل طریقہ پر کسی مال کا استعمال کرنا بھی جائز نہیں ہے۔

باطل کی تفسیر کا دائرہ بھی معاشیات کے حدود سے باہر ہو جائے گا۔ اس لئے یہاں اس کا تذکرہ مناسب نہیں ہے۔ یہاں صرف اس قدر بیان کر دینا کافی ہے کہ باطل طریقہ پر استعمال کرنے کی سب سے نمایاں فرد ہے ”بلا معاوضہ استعمال“

اسلام کی نظر میں کوئی شے اس وقت تک دائرہ ملکیت میں نہیں آسکتی جب تک اس کا معاوضہ نہ ادا کر دیا جائے وہ محنت کی شکل میں ہو یا منفعت کی صورت میں، عین مال ہو یا مافی الذمہ ہو۔

اس تفسیر کی روشنی میں یہ کہا جاسکتا ہے کہ سود کسی بھی ایسے نظام میں جائز نہیں قرار پاسکتا جو عمل کی اہمیت اور محنت کی قدر و قیمت کا قائل ہو۔ سود ایک ایسی رقم کا نام ہے جس کے معاوضہ میں کوئی شے نہیں ہوتی نہ منفعت اور نہ محنت۔

سود خوار صرف مدت کی قیمت وصول کرتا ہے جسے ”اقتصادی علوم“ نے ذاتی قدر و قیمت کا حامل تو تسلیم کیا ہے لیکن تبادلی قیمت کے قابل نہیں قرار دیا۔

پانچویں منزل

ختم سفر

گذشتہ صفحات میں سود کے دلائل پر تبصرہ کرتے ہوئے اس امر کی طرف اشارہ کیا جا چکا ہے کہ سود ہی سے ملتی جلتی ایک شے اور ہے جو بظاہر سود جیسی معلوم ہوتی ہے لیکن حقیقت کے اعتبار سے اس سے بالکل مختلف ہے اور اس کا نام ہے۔ ”مضاربہ“ مضاربہ کے معنی ہیں کسی شخص کے مال سے کاروبار کرنا اور حاصل ہونے والے فائدہ کو فیصدی شرح کے اعتبار سے تقسیم کر لینا۔

بادی النظر میں یہ سوچا جاتا ہے کہ یہاں بھی کام کرنے والے کا حصہ اس کی محنت کا نتیجہ ہوتا ہے لیکن صاحب مال کے حصہ کو مال کے کرایہ کے علاوہ کیا کہا جاسکتا ہے؟ اور مال کا کرایہ سود کہلاتا ہے جسے اسلام نے پسند نہیں کیا۔

لیکن حقیقتاً ایسا نہیں ہے ”سود“ اثرات و نتائج سے بے نیاز ہو کر رقم کو کرایہ پر اٹھا دینے کا نام ہے اور ”مضاربہ“ میں صاحب مال اثرات و نتائج سے بے نیاز نہیں ہوتا بلکہ اسے اصل کاروبار کا جائزہ لینا ہوتا ہے۔ اس کی نوعیت، مدت، حیثیت، خصوصیت وغیرہ طے کرنی ہوتی ہے اور اس کے بعد مال دیا جاتا ہے۔

سود میں سود پر قرض لینے والا مال کا مالک ہو جاتا ہے لیکن مضاربہ میں ایسا کچھ نہیں ہوتا۔ یہاں مال اپنے مالک کی ملکیت پر باقی رہتا ہے اور عامل (ایجنٹ) صرف وکالت کے طور پر عمل انجام دیتا ہے کھلی ہوئی بات ہے کہ کاروبار سے الگ ہو کر دولت کمانا اور ہے اور کاروبار میں وکیل مقرر کر کے منفعت حاصل کرنا اور۔

اثرات و نتائج کے اعتبار سے بھی سود اور مضاربہ بالکل مختلف ہیں۔ سود میں شرح منفعت محدود رقم کی شکل میں ہوتی ہے۔ ہونے والے فائدے سے کوئی تعلق نہیں ہوتا ہے۔ لیکن مضاربہ میں رقم نہیں طے کی جاسکتی۔ وہاں فیصدی شرح طے کی جاتی ہے تاکہ حصہ کا فیصلہ کاروبار کے خاتمہ پر کیا جائے کہ کس شخص کے حصے میں کس قدر رقم آتی ہے۔ اسلام نے مضاربہ کو سودی نظام کے بدل کے طور پر رائج کیا ہے۔ اس کا مقصد یہ ہے کہ نہ اموال معطل رہنے پائیں اور نہ مفت خوری کو رواج حاصل ہونے پائے۔ درمیانی شکل یہی ہے کہ صاحب مال صرف کرے اور صاحب ہمت اپنی طاقت و محنت صرف کرے اور نتیجہ میں حاصل ہونے والے فائدہ کو دونوں پر حسب قرار فیصدی کے اعتبار سے تقسیم کر لیا جائے۔

اسلام کی نظر میں یہ طریقہ اکتساب اس قدر محبوب ہے کہ اس کے پہلے مبلغ سرکار دو عالم حضرت محمد مصطفیٰ نے کسب معاش کے میدان میں سب سے پہلے اسی طریقہ کار کو منتخب فرمایا ہے اور حضرت خدیجہ الکبریٰ کی دولت سے تجارت فرمائی ہے۔ حضورؐ کے دست مبارک کی برکت سے یہ طریقہ کار اسلام کو اس قدر اس آیا کہ امت کو لاکھوں کا سرمایہ بیک وقت مل گیا اور دولت خدیجہ اسلام کے رواج میں بڑے حصہ کی مالک ہو گئی۔

سود پر رقم اٹھانے والے اور مضاربہ میں مال دینے والے میں دو امتیازات اور بھی ہیں: پہلا امتیاز یہ ہے کہ سودی کاروبار کرنے والا قرض لینے والے کے اقدامات سے آنکھیں بند کر لیتا ہے۔ اسے اپنی رقم سے واسطہ ہے، لینے والے کا فائدہ ہو یا نقصان، دولت چاہے جائز کام میں لگائی جائے یا ناجائز کام میں۔

لیکن مضاربہ میں ایسا کچھ نہیں ہو سکتا۔ یہاں صاحب مال کو فائدہ و نقصان کا لحاظ بھی کرنا پڑے گا جس کا اندازہ شرح فیصدی سے ہوگا اور عمل کی نوعیت کا جائزہ بھی لینا پڑے گا جس کا حساب ابتدائی شرائط میں کر لیا جائے گا۔

دوسرا امتیاز یہ ہے کہ سود خوار دوران مدت نگرانی سے بے نیاز رہتا ہے اور اس کی

زندگی ایک ’کامل مطمئن‘ کی زندگی ہوتی ہے لیکن مضاربہ میں یہ انداز نہیں ہے یہاں دوران مدت بھی نگرانی کرنا پڑتی ہے جسے بینک کے کام میں خود بینک انجام دیتا ہے اور اس کی اجرت کے طور پر خود بھی حصہ دار بن جاتا ہے۔

بینک کے اعتبار سے بھی سودی اور غیر سودی بینک کا ایک بنیادی یہ فرق ہے کہ سودی بینکوں میں بینک ایک مستقل حیثیت رکھتا ہے جس کے نتیجے میں صاحب مال اس کا غرض مند ہوتا ہے کہ اس سے منفعت حاصل ہوگی اور تا جراں کا فرما نمبر دار ہوتا ہے کہ اسی کے قرض سے تجارت کر رہا ہے۔

لیکن غیر سودی بینک کی نوعیت اس سے بالکل مختلف ہے۔ یہاں بینک کی کوئی مستقل حیثیت نہیں ہے وہ صرف ایک واسطہ اور وکیل کی طرح کام کرتا ہے۔ نتیجے میں صاحب مال اس کا محتاج نہیں ہوتا بلکہ وہ صاحب مال کا محتاج ہوتا ہے کہ اس سے مال ملے تو وکالت کے فرائج انجام دے کر کچھ فائدہ حاصل کر سکے۔

اصطلاحات

کھلی ہوئی بات ہے کہ جب بینک کی ایک ایسی تھیوری پیش کی جائے گی جس کا وجود صفحہ ارض پر نہیں ہے تو اس کے ذیل میں ایسے الفاظ کا استعمال کرنا بھی ناگزیر ہوگا جن کا کوئی ذکر بینک کی کتابوں میں نہیں ہے۔

اس مقام پر انہیں شرعی اصطلاحات کی تشریح کی جا رہی ہے جن کا آج کی دنیا میں رواج نہیں ہے اور انہیں دریافت کئے بغیر غیر سودی بینک کی تھیوری کا سمجھنا غیر ممکن ہے:

ثابت امانت وہ اموال جنہیں فکسڈ ڈیپازٹ کے طور پر جمع کیا جاتا ہے۔
متحرک امانت: وہ اموال جو عند الطلب رہا کرتے ہیں اور انہیں ”چالو کھاتہ“ سے تعبیر کیا جاتا ہے۔

عقد: وہ معاملہ ہے جس میں دو آدمیوں کا اختیار کام کرتا ہے جیسے تجارت، نکاح وغیرہ کہ ایک آدمی تاجر و خریدار اور ناکح و منکوح نہیں ہو سکتا

اور نہ یہ کام ایک آدمی سے انجام پا سکتا ہے۔ عقد کی دو قسمیں ہیں عقد لازم اور عقد جائز۔

عقد لازم:

وہ عقد ہے جس کا فسخ کرنا مخصوص اسباب کے بغیر ممکن نہیں ہے جیسے نکاح تجارت وغیرہ۔

عقد جائز:

وہ عقد ہے جسے بغیر کسی مخصوص سبب کے بھی فسخ کیا جاسکتا ہے جیسے وکالت وغیرہ کہ وکیل کو معاملہ تمام ہونے کے بعد بھی معزول کر سکتے ہیں۔

ایقاع:

وہ معاملہ ہے جو صرف ایک آدمی کے اختیار سے انجام پاتا ہے جیسے طلاق کہ اس میں زوجہ کی مرضی کی شرط نہیں ہے۔

شرط عام:

وہ شرط ہے جو انسان تمام معاملات سے الگ ہو کر طے کر لیا کرتا ہے۔ ایسی شرط پر عمل کرنا لازم نہیں ہے۔

شرط ضمن عقد:

وہ شرط ہے جو کسی لازم عقد کے ذیل میں طے کی جاتی ہے جیسے رومال بیچنے والا خریدار سے یہ شرط کرے کہ اس رومال کو ایک روپیہ میں فروخت کر رہا ہے مگر شرط یہ ہے کہ ایک خط بھی لکھ دیا جائے۔ اس شرط پر عمل کرنا اس وقت تک ضروری ہے جب تک عقد لازم کا سلسلہ باقی ہے۔

شرط فعل:

ایسی چیز کی شرط کرنا جسے صاحب شرط اپنے اختیار سے انجام دے جیسے کپڑا سینے کی شرط۔

شرط نتیجہ:

ایسی چیز کی شرط کرنا جو خود بخود شرط کرنے والے کی طرف منتقل ہو جائے جیسے کپڑا اسل جانے کی شرط۔

حوالہ:

مقروض کا اپنے قرض کو دوسرے شخص کی طرف کر دینا اس حوالہ کی دو قسمیں ہیں: ۱۔ حوالہ بر مقروض ۲۔ حوالہ بر غیر مقروض

حوالہ بر مقروض:

اس کا مطلب یہ کہ مقروض نے اپنے قرض خواہ کو جس کے حوالے کیا ہے وہ خود اس مقروض کا مقروض ہو۔

حوالہ بر غیر مقروض: اس کا مطلب یہ ہے کہ جس کی طرف حوالہ کیا گیا ہے وہ خود مقروض نہ ہو۔ اہل شریعت کی زبان میں اسے 'حوالہ علی البری' کہتے ہیں۔

وکالت: کسی دوسرے شخص کی طرف سے کام انجام دینا۔
اجارہ: کسی شے کو کرایہ پر دینا یا کسی آدمی سے مزدوری کرانا۔
جعالہ: کسی کام پر مخصوص رقم کا اعلان کر دینا کہ اس عمل کے انجام دینے والے کو اس مقدار میں رقم پیش کی جائے گی۔
کفالت: کسی مطلوب شخص کے بارے میں یہ ضمانت لینا کہ اسے بروقت حاضر کر دیا جائے گا۔

ضمانت: کسی مال کے بارے میں ادائیگی کی ضمانت لینا۔
ضمانت معاملہ: وہ ذمہ داری جو کسی معاملہ کے ذیل میں آتی ہے جیسے قرض میں ادائیگی کی ضمانت یا خریداری میں قیمت کی ضمانت۔
ضمانت تلف: وہ ذمہ داری جو کسی کا مال تلف کر دینے کی بنا پر آتی ہے یا کسی کو مال و عمل تلف کر دینے کا حکم دینے کی وجہ سے آ جاتی ہے۔
مضمون القیمۃ والفائدہ: وہ مال جس کی اصل قیمت کی بھی ذمہ داری ہو اور فائدہ کی بھی جیسے غاصب، کہ وہ مال کی قیمت کا بھی ضامن ہے اور درمیان میں تلف ہو جانے والے فوائد کا بھی۔

مضمون القیمۃ: وہ مال جس کی قیمت کی ضمانت ہو فائدہ کی نہیں۔
مضمون الفائدہ: وہ مال جس کے فائدہ کے تلف ہو جانے کی ذمہ داری ہو، اصل قیمت کی ذمہ داری نہ ہو۔

صاحب چک: وہ شخص جو کسی کے نام چک کا ٹا ہے۔
حامل چک: وہ شخص جس کے نام چک لکھا جاتا ہے۔
مالک: وہ شخص جس نے چک یا پروٹوٹ دیا ہے۔
مستفید: وہ شخص جس کے نام چک یا پروٹوٹ لکھا گیا ہے۔

ایک وقفہ

جواز رہا

سلسلہ بحث میں 'ختم سفر سے پہلے چند لمحہ توقف کر کے ایک اہم مسئلہ پر توجہ دے لینا ضروری ہے۔

مسئلہ یہ ہے کہ مولف محترم طاب ثراہ نے کتاب کے آغاز میں اس نکتہ کی طرف توجہ دلائی ہے کہ ہماری تھیوری کا تعلق کسی آسمانی بینک سے نہیں ہے اور نہ ہم اس تھیوری میں کسی 'گمشدہ جنت' کی تلاش میں ہیں۔ ہمیں یہ بینک اسی سر زمین پر قائم کرنا ہے اور اسی زمین پر قائم شدہ تمام بینکوں سے رابطہ کے ساتھ قائم کرنا ہے۔ ہمیں سودی سلسلے کا خاتمہ بھی کرنا ہے اور دوسرے بینکوں سے ملنے والے سود کو بھی وصول کرنا ہے۔

ضرورت ہے کہ اس مقام پر موجودہ بینکوں سے ملنے والے سود کے جواز اور کچھ دیگر متعلقہ مسائل کے بارے میں بھی وضاحت کر دی جائے تاکہ ذہنوں میں کوئی الجھن نہ رہ جائے اور مسئلہ اپنے تمام فروعات کے ساتھ سامنے آجائے۔

سوال یہ پیدا ہوتا ہے کہ جس اسلام نے سود کو محارم کے ساتھ زنا سے بدتر قرار دیا ہے جس اسلام نے سود پر عذاب الہی اور جہنم کی تہدید کی ہے، جس مذہب نے سود خوار کو کافر کے لفظ سے یاد کیا ہے۔ جس قانون نے سود خوری کے جملہ اقدامات پر پابندی عائد کر دی ہے۔ وہ کس طرح یہ برداشت کر سکتا کہ سودی بینکوں سے سود لیا جائے یا کفار سے سود لیا جائے یا اولاد اور والدین کے درمیان حکم سود برطرف کر دیا جائے جیسا کہ اکثر اوقات سننے میں آتا ہے اور فقہی کتابوں میں پایا جاتا ہے۔

اس سوال کا تحقیقی جواب یہ ہے کہ اسلام میں سود کی حرمت اپنے مقام پر مسلم ہے۔ اس کی نظر میں سود ایک ایسی نحوست اور خباثت ہے جو کسی وقت بھی مباح نہیں ہو سکتی۔ اس نے جن جن مقامات پر سود لینے کی اجازت دی ہے وہ صرف صوری اعتبار سے سود ہیں واقعیت کے اعتبار سے ان کا سود سے کوئی تعلق نہیں ہے۔

تفصیل مسئلہ یہ ہے کہ سود مالک کی طرف سے وصول کئے جانے والے فائدہ کا نام ہے اور بینک کو قانونی طور پر مالک نہیں تسلیم کیا گیا ہے۔ بینک میں جمع ہونے والی رقم امانت کہی جاتی ہے اور امانت ہمیشہ اپنے مالک کی ملکیت پر باقی رہتی ہے۔ بینک کے پاس جس قدر بھی اموال آتے ہیں سب غیروں کے ہوتے ہیں اور ان کے مالک الگ الگ رقم کے اعتبار سے مشکوک و مشتبہ ہو جاتے ہیں۔ اب کوئی بینک کا منیجر بھی یہ نہیں بتا سکتا کہ کون سا نوٹ کس کا ہے اور کون سا مال کس شخص سے تعلق رکھتا ہے۔ یہ بہر حال مسلم ہے کہ ان اموال کے مالک بینک کے کھاتہ داروں کے درمیان ہی پائے جاتے ہیں۔ لیکن ان میں سے ہر مال کا الگ الگ مالک غیر معلوم اور مشتبہ ہے۔

اور مال مجہول المالك کے بارے میں شریعت کا یہ فیصلہ ہے کہ اس کو جائز بنانے کے لئے ان تمام افراد سے مصالحت ضروری ہے جن کے درمیان ملکیت مشتبہ ہے۔ بینک کے اموال میں یہ بات ممکن نہیں ہے اور جہاں یہ بات ناممکن ہو جاتی ہے وہاں مال اپنے حقیقی مالک پروردگار یا اس کے نمائندہ کی طرف منتقل ہو جاتا ہے اور نمائندہ الہی کے سامنے موجود نہ ہونے کی شکل میں اس کا اختیار حاکم شرع کو ہوتا ہے۔ اب اگر حاکم شرع نے اجازت دے دی ہے تو سارا مال مباح ہے ورنہ اصل کے جواز کا بھی کوئی امکان نہیں ہے چہ جائیکہ فائدہ۔

مقصد یہ ہے کہ بینک سے ملنے والا سود بعنوان سود نہیں لیا جاتا ورنہ شریعت کی نظر میں حرام ہو اور دنیا کی نگاہ میں مالک سے لیا جانے والا ربا کہا جائے۔ یہ مال مجہول المالك کے عنوان سے لیا جاتا ہے جسے حاکم شرع کی اجازت سے حلال کیا جاتا ہے اور بینک سے اس کی ملکیت کے انکار کے ساتھ لیا جاتا ہے۔ بینک مالک ہوتا تو سود اور حرام

ہوتا۔ بینک مالک نہیں ہے تو سود بھی نہیں ہے اور حرام بھی نہیں ہے۔

بعینہ یہی کیفیت 'کافر حربی' کے مال کی ہے کہ اسلام نے اسے عارضی طور پر معاملات کے باقی کے لئے مالک تسلیم کر لیا ہے ورنہ کسی بھی قانون میں باغی کو مالکانہ حقوق نہیں دیئے جاتے۔

دنیاوی قوانین میں باغی بغاوت کے باوجود شہری حقوق کا مالک تصور کیا جاتا ہے۔ ورنہ نہ اس پر مقدمہ چل سکتا ہے اور نہ اسے سزا دی جاسکتی۔ شرعی قانون میں 'کافر حربی' معاملات کی حد تک مالک تسلیم کر لیا جاتا ہے حقیقی اعتبار سے وہ 'مالک' کا باغی ہے اور باغی کو واقعی ملکیت کا کوئی حق نہیں ہے۔

عارضی ملکیت کا فائدہ یہ ہے کہ جب تک وہ مال پر مالکانہ تصرف کرتا رہے گا شریعت اسے قبول کرتی رہے گی اور جب وہ مال کو ملکیت سے خارج کر دے گا تو اس پر ہر مسلمان کا تصرف جائز ہو جائے گا اور یہ نہیں دیکھا جائے گا کہ جس سبب سے خارج ہوا ہے وہ سبب صحیح ہے یا غلط۔ اس لئے کہ یہ بات وہاں دیکھی جاتی ہے جہاں ملکیت مستقل ہوتی ہے اور ملکیت سے اخراج مخصوص اسباب کا تابع ہوتا ہے لیکن جہاں ملکیت عارضی ہے وہاں ملکیت سے خارج فرض کر لینا بھی کافی ہے اس کے لئے کسی مخصوص شرعی سبب کی ضرورت نہیں ہے۔ حد یہ ہے کہ اگر کسی غیر اختیاری سبب کی بنا پر مال کا فلاحی کے قبضہ سے نکل جائے اور وہ اسے صبر کر لے تو دوسرے انسان کو تصرف کرنے کا باقاعدہ حق ہے۔

مرد مسلم اور کافر حربی کے اموال کا فرق یہی ہے کہ مسلمان کا مال مستقل ملکیت ہے اور کافی کا مال عارضی ملکیت، مستقل ملکیت اخراج کے لئے اسباب کی محتاج ہے لیکن عارضی ملکیت کو شرعی اسباب کی ضرورت نہیں ہے۔

مطلب یہ ہے کہ کافر کا مال بھی بطور سود حلال نہیں ہوتا بلکہ ملکیت سے خارج ہو جانے کی بنا پر حلال ہو جاتا ہے اور سود وہ مال ہے جو مالک کی طرف سے دیا جاتا ہے اور حرام ہونے کی بنا پر آخر تک مالک کی ملکیت پر باقی رہ جاتا ہے۔

باپ اور بیٹے کے درمیان رہا نہ ہونے کا سبب اس سے کچھ مختلف ہے۔ یہاں

ملکیت کے فقدان یا اس کی عارضیت کا سوال نہیں ہے۔ یہ دراصل طرفین کے کمال اتحاد کا اظہار ہے۔ گویا اسلام یہ ظاہر کرنا چاہتا ہے کہ پسر و پدر عالم ظاہری میں دو ہونے کے باوجود اصل میں ایک وجود ہیں۔ پسر و پدر کے وجود کی توسیع کا نام ہے اور پدر پسر کے وجود کے سنگ بنیاد کا نام، دونوں کو الگ الگ سمجھنا گویا مزاج شریعت پر بار ہے۔

شریعت اسلام کا منشا یہ ہے یہ دونوں وجود متحد تسلیم کر لئے جائیں اور ایک کے احکام دوسرے پر بار کئے جائیں۔ باپ کا مال بیٹے کا مال ہے اور بیٹے کا مال باپ کا مال ہے۔ ان میں اضافہ و کمی کو تبادلہ ہی نہ کہا جائے کہ اس پر ربا کے احکام نافذ کئے جاسکیں۔

یہی حال زوجہ و شوہر کا بھی ہے۔ وہاں بھی کمال اتحاد اختلاف ملکیت کو پسند نہیں کرتا۔ یہ اتحاد کی اخلاقی تعلیم کے موارد ہیں۔ انہیں سود کے جواز کی دلیل یا حرمت سود سے استثناء کا درجہ نہیں دیا جاسکتا۔

ایک شبہ؟

کافر سے سود لینے کے بارے میں بعض علماء اسلام نے یہ رائے قائم کی ہے کہ یہ حکم صرف کافر حربی کے لئے ہے اور آج کا کوئی کافر حربی نہیں ہے یہ زمانہ صلح و آشتی کا ہے۔ اس میں کوئی جنگ نہیں ہے اور جب کوئی جنگ نہیں ہے تو کافر کو حربی کیونکہ کہا جاسکتا ہے۔

لیکن یہ صرف سابق علماء کے آراء پر اعتماد کرنے کا نتیجہ ہے۔ باب اجتہاد کو مفتوح تسلیم کرنے کے بعد کشادہ ذہن سے سوچا جائے تو واضح ہو جائے گا کہ اسلام میں کافر حربی کی اصطلاح ذمی کے مقابلہ میں استعمال ہوئی ہے اور جو کافر ذمی نہیں ہے اسے حربی تسلیم کیا گیا ہے۔

’ذمی‘ وہ کافر ہے جس سے اسلامی رہنما امام یا پیغمبر سے معاہدہ امن ہو جائے اور وہ حسب قرار داد عمل بھی کرتا رہے کہ اگر معاہدہ نہیں ہو سکا یا معاہدہ ہوا ہے لیکن کافر اس پر عمل پیرا نہیں ہے تو اس کافر کو بلا تردد حربی کہا جائے گا اور اس کے لئے وہ تمام احکام ہوں گے جو ایک کافر حربی کے لئے ہوا کرتے ہیں۔

آج کے اہل کتاب اہل کتاب ہونے کے رشتے سے مخصوص احکام کے حامل ہوں تو ہوں حربیت کے احکام کے اعتبار سے ان کا شمار کافر حربی کی صف میں ہی کیا جائے گا۔

اس کے خلاف باقی توہمات قابل اعتناء نہیں ہیں۔ اگرچہ بعض مفکرین نے اس مقام پر اوراق کے اوراق سیاہ کر دیئے ہیں۔

وَالسَّلَامُ عَلٰی مَنْ اتَّبَعَ الْهُدٰی

سید ذیشان حیدر جواد دی

بِسْمِ اللَّهِ الرَّحْمَنِ الرَّحِيمِ

اسلامی بینک

غیر سودی بینک کا
مکمل نظام

مصنف

آیۃ اللہ سید محمد باقر الصدر طاب ثراہ

مترجم

علامہ سید ذیشان حیدر جوادی طاب ثراہ

الحمد لله رب العالمين وافضل الصلوة على اشرف الخلق
محمد وآله الطاهرين

بنیادی خطوط

غیر سودی بینک کی تھیوری کے خطوط معین کرتے ہوئے مناسب معلوم ہوتا ہے کہ اس مقصد کے ایک اہم بنیادی نکتہ کی طرف اشارہ کر دیا جائے کہ ہمیں بحث شروع کرنے سے پہلے دو قسم کے مواقف میں امتیاز کرنا پڑے گا اور دونوں کی ذمہ داریوں کو الگ الگ رکھنا پڑے گا۔

۱۔ ایک موقف اس شخص کا ہے جو غیر سودی بینک کے خطوط کو پوری زندگی اور پورے سماج کے خطوط زندگی کے ضمن میں مقرر کرنا چاہتا ہے۔ اس نے پورے نظام حیات کی قیادت سنبھال لی ہے اور زندگی کے ہر شعبہ پر قبضہ کر لیا ہے اب زندگی کے مختلف اسلامی شعبوں کے ذیل میں بینک کا بھی غیر سودی نظام تشکیل دینا چاہتا ہے۔ اس کے یہاں سماج بھی اسلامی ہے اور بینک بھی اسلامی۔

۲۔ دوسرا موقف اس شخص کا ہے جو غیر سودی بینک تو قائم کرنا چاہتا ہے لیکن پورے سماج کے قانون سے الگ —!

اس کے ہاتھ میں سماج کا کوئی شعبہ اور کوئی اختیار نہیں ہے — اسے اسی فاسد معاشرہ اور غیر اسلامی اجتماع میں زندگی گزارنا ہے اور اسی ماحول میں بینک قائم کرنا ہے جہاں بینک اور غیر بینک ہر مقام پر سودی کاروبار چل رہا ہے اور سرمایہ دارانہ نظام معاشیات، افکار، اخلاق بلکہ ہر شعبہ زندگی پر چھایا ہوا ہے۔

ظاہر ہے کہ ان دونوں حالات میں بینادی فرق پایا جاتا ہے۔ پہلی شکل میں پورے اسلامی سماج میں صرف غیر سودی بینک کے قوانین کا انطباق کرنا ہے۔ معاشرہ کی اصلاح سے کوئی تعلق نہیں ہے۔ وہ پہلے ہی سے اسلامی ہے۔ یہاں سود کی حرمت کا قانون وہ سارے فائدے پہنچا سکتا ہے جن کے لئے یہ قانون وضع ہوا تھا اور دوسرے شعبہ ہائے زندگی سے ٹکراؤ بھی نہیں پیدا ہو سکتا۔ ہر شعبہ زندگی کا وہی مقصد ہے جو تحریم سود کا مقصد ہے اور سب کی روح وہی اسلام ہے جو اس قانون کی روح ہے اور ہم اپنی کتاب 'ہمارے اقتصادیات' میں واضح کر چکے ہیں کہ اسلامی قانون ایک ایسا مجموعہ ہے جس کے تمام اجزاء باہمی ارتباط رکھتے ہیں اور ہر جز دوسرے جز کے لئے زمین ہموار کرتا ہے اور اس سے مکمل استفادہ کے مواقع بہم پہنچاتا ہے۔

اس کے برخلاف جس کے حصہ میں دوسرا موقف آیا ہے، اس کی دشواری یہ ہے کہ وہ حرمت ربا کو کسی ایک بینک پر تطبیق کرنا چاہتا ہے۔ جب کہ دوسرے تمام مالیاتی ادارے اور بینک سود کی بنیاد پر قائم ہیں اور زندگی کے تمام شعبوں میں اسلامی احکام معطل پڑے ہوئے ہیں۔

ظاہر ہے کہ احکام کہ یہ تفریق ان تمام نتائج کو فراہم نہیں کر سکتی جو اسلامی سماج میں حاصل کئے جاسکتے تھے اور جن کی تحصیل اس وقت بیکار آسان تھی جب اسلامی احکام پورے سماج پر حکمرانی کر رہے تھے۔

لیکن اس کا مطلب یہ نہیں ہے کہ ہر انسان اسلامی احکام کی تطبیق سے معذور اور آزاد ہو گیا ہے اور اب اسے رائج الوقت نظام ہی پر اکتفا کر لینی چاہئے۔

اسلامی احکام کل کے کل واجب الانطباق ہیں اور مسلمان کا فرض ہے کہ وہ دین

کے جملہ احکام کو سماج پر منطبق کرے۔ لیکن اگر کسی مقام پر معذور و مجبور ہو جائے تو اس کا مطلب یہ نہیں ہے کہ باقی احکام کی ضرورت نہیں ہے۔

ضرورت بہر حال رہے گی اور بقدر امکان تطبیق کی فکر کرنا پڑے گی۔ شاید اسی طرح دوسرے احکام کے لئے زمین ہموار ہو جائے۔

یہاں سے یہ بات واضح ہو جاتی ہے کہ پہلے موقف کو اختیار کرنے والے انسان کے لئے غیر سودی بینک قائم کرنے کی صورت میں یہ پورا پورا امکان ہے کہ وہ اس بینک سے تمام اسلامی فوائد حاصل کر لے اور اسی بینک سے اسلامی اقتصادیات کے اہم مقاصد اجتماعی توازن، عادلانہ تقسیم وغیرہ وجود میں آجائیں اور دوسرے شعبہ ہائے زندگی سے کوئی تعارض بھی نہ ہو۔ اس لئے کہ ہر شعبہ زندگی پر اسلامی قوانین ہی کی حکمرانی ہے اور پورا سماج اسی کے اشاروں پر چل رہا ہے۔

کھلی ہوئی بات ہے کہ نظام حیات کے مختلف شعبوں میں تضاد و تعارض نہیں ہوا کرتا۔ یہ اور بات ہے کہ بعض دشواریاں دوسرے غیر اسلامی معاشروں سے ارتباط کی بنا پر ضرور پیش آئیں گی۔

لیکن یہ دوسرے مختلف موقف سے بالکل مختلف ہیں۔ وہاں تو خود موقف ہی نے حالات میں تنگی پیدا کر دی ہے اور سماج ہی رکاوٹیں پیدا کر رہا ہے۔ ظاہر ہے کہ ایسے حالات میں غیر سودی بینک کی تھیوری آسان نہیں رہے گی اور اس کے لئے یہ آسان ہوگا کہ اپنے انطباق کے لئے بہتر سے بہتر طریقے فراہم کر سکے۔ اس لئے کہ سارے طریقوں پر غیروں کا قبضہ ہو چکا ہے اور سماج پر سودی نظام حکومت کر رہا ہے۔ اب تو یہ اسلامی بینک بھی مجبور ہے کہ اپنی زندگی کے لئے وہ طریقہ کار اختیار کرے جو اس ماحول اور اس سرزمین پر زندہ رہنے کے اسباب فراہم کر سکے اور اس کا تعلق دوسرے سودی بینکوں سے برقرار رہ سکے۔



سیاست فکر جدید

غیر سودی بینک کے فارمولے کے بارے میں ہماری گفتگو دوسرے موقف ہی کے تحت ہوگی۔ اس لئے کہ زمانے کی صورتِ حال میں کوئی تغیر نہیں ہو سکتا۔ اور اقتصادیات اجتماعیات اور فکر و سیاست کے میدانوں پر حالات اپنا پورا قبضہ جما چکے ہیں۔ ظاہر ہے کہ ہم اگر پہلے موقف میں ہوتے اور سماج ہمارے اختیار میں ہوتا تو ہمارا انداز ہی کچھ اور ہوتا لیکن موجودہ صورتِ حال میں ہمارا فرض ہے کہ غیر سودی بینک کی معقول شرعی صورت کی جستجو کریں۔ اس جستجو میں کامیاب ہونے کے تین شرائط ہیں جن کے بغیر صحیح صورتِ حال کی تشکیل ممکن نہیں ہے۔

۱۔ جدید بینک شریعت اسلامیہ کے احکام کے مخالف نہ ہو۔

۲۔ بینک میں اتنی صلاحیت ہو کہ اس بدترین سماج اور سودی معاشرہ میں زندگی گزار کر کامیاب ہو سکے۔ اس کی راہ میں ایسے حالات نہ آنے پائیں جہاں اس کی شرعی صورت موجودہ نظام سے ٹکرا جائے اور اسے آگے بڑھنے کا موقع نہ مل سکے۔

ظاہر ہے کہ یہ دشواری پہلے موقف کی نہیں تھی۔ وہاں ہمارے اختیار میں تھا کہ تمام سودی ادارے بند کر کے ایسے فاسد نظام کا یکسر استیصال کر دیتے۔ سماج کے سارے اقتصادیات، اجتماعیات اور فکریات ہمارے ہاتھ میں ہوتے اور ہم غیر سودی بینک کو نہایت اطمینان سے چلا سکتے وہاں دوسرے قوانین کے سدا راہ ہونے کا امکان نہیں تھا۔ ہر قانون مکمل امداد بہم پہنچاتا اور ہر شعبہ ترقی کے لئے ایک زمین ہموار کرتا اس بات سے یہ اندازہ بھی کیا جاسکتا ہے کہ سارا مسئلہ سودی بینک

کی تشکیل اور اس کے اصول کی تحقیق و تفتیش کا نہیں ہے۔ اس سے بالاتر مسئلہ ایسے حالات پیدا کرنے کا ہے جو موجودہ نظام سے ٹکراؤ نہ پیدا ہونے دیں اور ایسے طریقہ کار اختیار کرنے کا اہتمام کریں جس کے بعد ترقی کی رفتار موقوف نہ ہونے پائے اور کامیابی ناکامی کا رخ اختیار نہ کرے۔

۳۔ اسلامی شکل و صورت غیر سودی بینک کو صرف ایک تجارتی ادارہ نہ بنادے جہاں کاروبار ہوتا رہے اور فائدہ آتا رہے بلکہ ایک ایسا انداز اختیار کرے کہ بینک کو بینک کہا جائے۔ اس کی شکل و صورت اور اس کی روح بینک کی شکل و روح ہو۔ وہ اقتصادی زندگی میں وہ تمام فرائض سرانجام دے جو دنیا کے دوسرے بینک انجام دیا کرتے ہیں جہاں مال جمع بھی کئے جائیں۔ بڑے کاروبار کو قرض کے طور پر دئے بھی جائیں، تجارتی صنعتی اداروں کی کمک بھی کی جائے۔ چک وغیرہ کا سلسلہ بھی رہے اور ایسے حالات بھی پیدا ہو جائیں کہ لوگ اپنے اموال ایسے بینک میں جمع کرتے رہیں۔

ان سب کے علاوہ بینک ملک کے معاشیات میں نمایاں حصہ بھی لے لے اور صنعت کی ترقی میں برابر کی شرکت بھی رکھے جیسا کہ آج کی دنیا میں بینک حکومت کے مالیات میں بڑا اہم رول ادا کرتا ہے اور اسے ایک قسم کی بنیادی مالیاتی مصدر شمار کیا جاتا۔

خلاصہ

ان شرائط و قواعد کی تفصیلات کا مختصر خاکہ یہ ہے:

- ۱۔ بینک کو احکام شرعیہ کے خلاف نہ ہونا چاہئے۔
- ۲۔ بینک میں اتنی طاقت ہونی چاہئے کہ اس بدترین سماج میں زندہ رہ سکے اور اس کی حیثیت بینک ہی کی رہے۔

۳۔ اسلامی شکل و صورت اسے تجارتی ادارہ نہ بنادے بلکہ وہ بینک رہ کر ان تمام فرائض کو انجام دے جو دنیا کے دوسرے بینک انجام دیا کرتے ہیں۔ اقتصادی زندگی کو

ترقی دے، صنعت کو فروغ دے اور ہر ترقی پذیر ادارہ کی باقاعدہ کمک کر سکے۔
 مذکورہ بالا سیاست کی بنا پر ہماری ذمہ داری یہ ہے کہ اپنے فارمولے میں تینوں
 شرائط کا لحاظ رکھیں اور ایک ایسے بینک کا تصور قائم کریں جو مذکورہ بالا تینوں اعمال کو انجام
 دے سکے۔ اس کے بعد ہمارے اوپر کوئی پابندی نہیں ہے کہ ہم بینکوں کے اس طریقے کو
 اختیار کریں جو کمرشل بینک اختیار کرتے ہیں یا اس انداز کو اپنائیں جسے کوآپریٹو بینک
 اپنایا کرتے ہیں۔ ہمارا کام تقلید نہیں ہے۔ ہمارا کام ایک بینک کی تشکیل ہے اور ایسے
 بینک کی تشکیل جو بینک کے جملہ ضروریات کو پورا کر سکے اور سود کی لعنت سے آزاد رہے۔



سیاست جدید کے بنیادی خطوط

بینک کے جدید نظام کی جو سیاست طے کی گئی ہے اور جس کے شرائط سابق میں ذکر کئے گئے ہیں۔ اس کے بنیادی خطوط ان نکات میں جمع کئے جاسکتے ہیں۔

۱۔ بینک کے کاروبار میں انسانی عمل کی اہمیت کا اظہار کیا جائے اور یہ بتایا جائے کہ سرمایہ کی طرح انسانی محنت بھی آمدنی کا ایک مستقل ذریعہ ہے۔

سودی بینک اپنے کو ایک سرمایہ دار شخصیت بنا کر پیش کرتا ہے اور اسی عنوان پر اپنی آمدنی کا انتظام کرتا ہے اور غیر سودی بینک اپنے کو ایک مزدور کی شکل میں پیش کر کے اس کے ذریعہ آمدنی کا اہتمام کرے گا۔

یہ طرز فکر ایک طرف غیر سودی بینک کی آمدنی کو اجرت اور مزدوری کی شکل دے گا اور اسے اس بات پر آمادہ کرے گا کہ اپنی آمدنی کے دائرہ میں اجرت کی بنیاد پر توسیع کرے۔

۲۔ اس بات کی کوشش کی جائے کہ بینک کی حیثیت مال جمع کرنے والوں اور کاروبار کرنے والوں کے درمیان ایک واسطہ کی رہے اور اس کی قانونی حیثیت ایک واسطے سے آگے نہ بڑھنے پائے۔ رائج الوقت سودی نظام اکثر اوقات ان مساعی کی راہ میں حائل ہوگا اور بینک کو واسطہ کی حیثیت سے نکال کر طرف معاملہ بنانے کی کوشش کرے گا۔

لیکن یہ تمام باتیں مطلق طور پر ہماری تحریک کو ناکام نہیں بنا سکتیں اور غیر سودی بینک کسی نہ کسی شکل میں اسلامی جڑوں کو اپنے ساتھ قائم رکھے گا اور مسلمانوں کو آمادہ کرتا رہے گا کہ وہ غیر سودی نظام کی راہوں پر چلتے رہیں چاہے عمل کے بجائے نظری میدان

ہی میں کیوں نہ ہو۔ اس لئے کہ بینک کا غیر سودی ہونا خود بھی ایک شرف ہے جو مسلمانوں کو احکام الہیہ کی اطاعت کے صلہ میں ملتا رہے گا۔

۳۔ بینک کے غیر سودی نظام میں اسلامی روح کی اشاعت کرنے والوں کو نئے تجربہ کی راہ میں قربانیاں بھی دینا پڑیں گی اور کچھ زمتوں کا سامنا بھی کرنا پڑے گا۔ ایسے لوگوں کو اس بات پر بھی آمادہ ہونا چاہئے کہ اگر ایک مقدس نظام کی اشاعت میں کچھ فوائد کی قربانی دینا پڑے یا کچھ خطرات کا سامنا کرنا پڑے تو وہ اس کے لئے تیار ہیں۔

دنیا کے سامنے نئے نظام کا پیش کرنا اور اس میں اسلامی پیغام کی روح پھونک دینا کوئی معمولی کام نہیں ہے اس ذمہ داری کا بار سنبھالنے والے کا فرض ہے کہ وہ تجارتی رجحانات کے ساتھ ’رسالتی روح‘ اور ’عقائدی محرکات و عوامل‘ سے بھی آراستہ ہو اور ہر آن یہ تصور کرے کہ میرا کام صرف ایک تجارتی کاروبار نہیں ہے جہاں صرف منافع پر نظر رکھی جاتی ہے بلکہ پیغام الہی کا بار اٹھانے اور امت کو کفر و الحاد سے نجات دلانے کے سلسلے میں ایک عظیم جہاد بھی ہے اور جہاد بہر حال قربانی چاہتا ہے اس کے لئے مجاہد کو کچھ نہ کچھ دینا ہی پڑتا ہے۔

غیر سودی بینک کا فرض ہے کہ سود سے بھری ہوئی دنیا میں ’عظیم الہی پیغام‘ کا بار اٹھانے کے لئے اس نکتہ کو بھی نظر میں رکھے کہ یہاں منفعت کا حساب صرف مالیاتی اعداد و شمار نہیں ہوتا بلکہ منفعت میں وہ عظیم فوائد بھی شامل ہیں جو بلند ترین ’آسمانی پیغام‘ کو زمین پر منطبق کرنے کی شکل میں ظاہر ہوتے ہیں۔

یہ تصور اور یہ قربانی ایک مرد مسلم ہی سے متوقع ہو سکتی ہے۔ یہ کام ان کاروباری لوگوں کا نہیں ہے جو بینک کے ’رسالتی‘ عنوان سے نا آشنا ہیں اور بینک کے پردے میں کسی عظیم نظام حیات کی ترویج سے ناواقف ہیں۔ انہیں وہ بلند ہمتی نصیب ہی نہیں ہے جس نے غیر سودی بینک کے پرستاروں کو اتنا بڑا تجربہ کرنے اور بینک کا جدید غیر سودی نظام پیش کرنے پر آمادہ کیا ہے۔

۴۔ غیر سودی بینک کو ایک ایسا راستہ بھی تلاش کرنا پڑے گا جس پر چل کر

وہ اپنا انفرادی عمل انجام دے سکے اور سود بھری دنیا میں بلا فائدہ قرض دینے کا 'مقدس' فرض انجام دے سکے۔

ظاہر ہے کہ اس راستے کی جستجو میں غیر سودی بینک کو اپنے معاملات میں امتیازی انداز اختیار کرنا پڑے گا اور عام بینکوں کے معاملات سے ہٹ کر وہ جہتیں تلاش کرنا پڑیں گی جہاں ایسا کاروبار چل سکے۔


یہ راستہ اس اعتبار سے بے حد دشوار ہے کہ اس بینک کو ایک طرف سود کی لعنت سے بچنے کے لئے افراد اور جماعتوں کو فائدہ کے بغیر قرض دینا پڑے گا اور دوسری طرف ان بینکوں میں سرمایہ بھی جمع کرنا پڑے گا جو اس اصول سے متفق نہیں ہیں اور غیر اسلامی ہونے کی بنا پر ان کے یہاں سود کا کاروبار جاری ہے۔

گویا اس بینک کو ایسی روش اختیار کرنا پڑے گی جہاں قرض دے تو سود نہ لے لیکن دوسرے بینک میں سرمایہ جمع کرے تو مدد لینے کا جواز باقی رہے اس لئے کہ وہاں تو سود لینا ہی ہوگا۔ ان کا تو سارا کاروبار ہی سود پر چلتا ہے۔

اس روش کا عقلی جواز تو یہ ہے کہ غیر سودی بینک کی سود لینے کی مجبوری موجودہ بینکوں کے نظام سے پیدا ہوئی ہے اس لئے اس پر کوئی ذمہ داری نہیں ہے اور اسے ہر وہ رقم لینے کا حق حاصل ہے جو طرف مقابل از خود دینے کے لئے تیار ہو جائے۔

لیکن شرعی اعتبار سے اس کے بہت سے اسباب ہیں جن میں سب سے اہم سبب یہ فقہی مسئلہ ہے کہ غیر ذمی کافر سے معاملہ کرنے میں سود لینا جائز ہے اور اس میں کوئی شرعی اشکال نہیں ہے یہ وہ مسئلہ ہے جس پر تمام علماء شیعہ کے علاوہ علماء اسلام میں مذہب حنفی کے امام بھی متفق ہیں۔





غیر سودی بینک کا نظام

غیر سودی بینک کے نظام کی گفتگو دو مقامات پر ہوگی۔

۱۔ بحث کا بنیادی نکتہ — یعنی اس طریقہ کا تلاش کرنا جسے اختیار کرنے کے بعد غیر سودی بینک کو سودی کاروبار سے نجات مل جائے۔ وہ سودی کاروبار جو آج کے موجودہ بینکوں میں ڈیپازٹ کر کے فائدہ لینے اور قرض لے کر فائدہ دینے کی شکل میں ظاہر ہوتا ہے اور جس کی بنا پر اسلام اور غیر اسلام کے بینکوں میں تضاد و تناقض پیدا ہو گیا ہے۔

سودی کاروبار سے نجات اور دونوں قسم کے بینکوں میں تصادم سے چھٹکارا حاصل کرنے کے لئے یہ ضروری ہوگا کہ ہم ایک ایسا فارمولا تیار کریں جہاں رقم جمع کرنے والوں..... اور کاروبار کرنے والوں کے درمیان ایک ایسا رشتہ قائم ہو جائے جو ڈیپازٹ کر کے سود لینے اور قرض لے کر سود دینے کے موجودہ نظام سے نجات دلا سکے۔

(مؤلف کا مقصد یہ ہے کہ غیر سودی بینک کا کاروبار موجودہ نظام کی بنیاد پر نہیں چل سکتا اس لئے بینک کا ایک تازہ نظام مقرر کرنا پڑے گا جو بینک کی تمام خوبیوں پر مشتمل ہو لیکن سود سے منزہ و مبرا ہو۔ غیر سودی بینک کا مطالبہ کرنے والوں کا فرض ہے کہ وہ عام بینکوں کے نظام سے ذہن کو آزاد کر کے مسئلہ کی خوبی یا برائی پر بحث و تحقیق کریں۔ جو ادبی)

۲۔ موجودہ بینکوں کے بنیادی اعمال و جذبات — اور ان کی سہولتوں کی تفصیل پیش کر کے یہ ظاہر کیا جائے گا کہ ان مسائل میں شریعت اسلام کی رائے کیا ہے؟ اور غیر سودی بینک کو ان معاملات میں کیا روش (۱) اختیار کرنا ہوگی۔

سودی بینکوں میں ڈیپازٹ کے مسائل آمدنی کے ذیل میں زیر بحث لائے

جاتے ہیں اور ان اموال کے قرض دینے لینے کے مسائل بینک کے مصارف میں زیر بحث آتے ہیں۔ یہاں اموال کا آنا الگ ایک کام ہے اور ان کا کاروبار میں لوگوں کو دیا جانا دوسرا کام..... لیکن غیر سودی بینک میں ایسا نہیں ہے۔ یہاں ایک کام کو دوسرے سے الگ نہیں کیا جاسکتا۔ بلکہ درحقیقت آمدنی اور خرچ دونوں ایک ہی کام کے دو رخ ہیں۔ شریعت کی اصطلاح میں اس کا نام 'مضاربہ' ہے۔ مضاربہ کے اجزاء وارکان کو آپس میں الگ نہیں کیا جاسکتا۔ یہاں یہ ممکن نہیں ہے کہ آمدنی کو کاروبار سے الگ کر دیا جائے اور دونوں کو مستقل طور پر زیر بحث لایا جائے۔

انہیں نکات کے پیش نظر ہم نے بحث کا نیا طریقہ ایجاد کیا ہے اور رائج الوقت طریقے سے گریز کیا ہے۔ 'مضاربہ' کے اجزاء آپس میں مربوط اور مرتبط ہیں۔ انہیں الگ کر دینا اصل معاملہ کی روح کو فنا کر دینے کے مرادف ہے۔

ہم پہلی منزل میں اس فارمولے کو بیان کریں گے جسے غیر سودی بینک میں رائج ہونا چاہئے اور دوسری منزل میں ان تفصیلات کو بتائیں گے جو دور حاضر کے بینکوں میں پائے جاتے ہیں تاکہ ان کے بارے میں اسلام کی رائے ظاہر کی جاسکے۔
(مولف)

(۱) واضح رہے کہ ہم نے بحث کی ترتیب میں رائج الوقت طریقہ سے گریز کیا ہے اس لئے کہ موجودہ فریق بحث میں اولاً بینک کی آمدنی کے ذرائع پر بحث ہوتی ہے اور اس کے بعد ان اموال کے صرف کرنے پر گفتگو کی جاتی ہے۔ ہم نے اس طریقہ کار کو ترک کر دیا ہے۔ یہ طریقہ کار سودی نظام والے بینکوں کے لئے مناسب ہے لیکن غیر سودی بینک کے لئے سازگار نہیں ہے۔

پہلی منزل

ارباب مال اور اصحاب عمل کے

تعلقات کی نئی تنظیم

عام طور سے بینک کے مالیات کی تشکیل دو چیزوں سے ہوتی ہے:

۱۔ وہ امانتیں جو بینک کے حوالے کی جاتی ہیں اور جن سے بینک کی آمدنی کا ایک بڑا حصہ تشکیل پاتا ہے۔

بینک کا سب سے بڑا کاروبار یہ ہوتا ہے کہ وہ لوگوں سے فائدہ کی شرط پر بلا فائدہ امانتیں قبول کرتا ہے اور پھر انہیں امانتوں کو اپنے قرضدار کاروباری لوگوں کے حوالے کر کے ان سے بیش از پیش فوائد حاصل کرتا ہے۔

بینک کا اصلی فائدہ اس تفاوت سے تشکیل پاتا ہے جو سود لینے اور سود دینے کے درمیان واقع ہوتا ہے یا اس سے تشکیل پاتا ہے جو قرض دار سے لیا جاتا ہے لیکن امانتداروں کو نہیں دیا جاتا۔

(بینک کے امانتداروں کی دو قسمیں ہیں۔ بعض لوگوں کی امانتیں ثابت ہوتی ہیں انہیں سود ملتا ہے اور بعض لوگوں کی امانتیں متحرک ہوتی ہیں تو انہیں سود نہیں ملتا ہے۔) معاشی زندگی میں سودی بینک کی سب سے بڑی اہمیت یہی ہے کہ یہ لوگوں کے پاس مال کو معطل نہیں رہنے دیتا بلکہ انہیں فائدہ کا لالچ دے کر برآمد کر لیتا ہے..... پھر اپنے پاس بیکار نہیں رکھتا بلکہ کارخانے والوں اور کاروباری لوگوں کو دے دیتا ہے تاکہ وہ اپنے کاروبار کو ترقی دے سکیں اور اپنے کارخانے چلا سکیں۔

(ظاہر ہے کہ یہ بینک نہ ہوتے تو سرمایہ اہل ثروت کے پاس مردہ پڑا رہ جاتا اور ملکی کاروبار میں ترقی کی کوئی راہ نہ نکل سکتی۔ یہ آج کے بینکوں ہی کا طفیل ہے کہ مالک کا کاروبار اس قدر تیزی سے آگے بڑھ رہا ہے اور لوگ ہنسی خوشی اپنا سرمایہ بینک کے حوالے کر رہے ہیں۔ جوادی)

اس روشنی میں یہ بات واضح ہو جاتی ہے کہ بینک کے امانتداروں اور قرضداروں کے دہرے تعلقات کا خلاصہ صرف یہ ہے کہ معاشی اعتبار سے بینک دونوں کے درمیان ایک واسطہ ہوتا ہے جس کا کام ایک کا مال لے کر دوسرے تک پہنچا دینا ہے اور بس۔۔۔ معاشی دنیا میں اس سے زیادہ بینک کی کوئی حیثیت نہیں ہے۔

رہ گئی قانونی شکل تو اس کا حساب دوسرا ہے۔ سرمایہ دارانہ نظام نے بینک کے دہرے تعلقات کو قانونی شکل دینے کے لئے مستقل قوانین کا سہارا لیا ہے۔

ایک قانون میں اس تعلق کو دیکھا گیا ہے جو بینک اور ارباب مال کے درمیان ہوتا ہے۔ یہاں بینک کو قرضدار فرض کیا گیا ہے اور ثروتمندوں کو قرض خواہ۔ دوسرے قانون میں اس تعلق پر نگاہ کی گئی ہے جو بینک اور کاروباری لوگوں کے درمیان ہوتا ہے جس میں بینک ثروتمند بن جاتا ہے اور کاروبار کرنے والے قرضدار۔

اس کا کھلا ہوا مطلب یہ ہے کہ سرمایہ دارانہ قوانین میں بینک سرمایہ اور کاروبار کے درمیان صرف ایک واسطہ نہیں بلکہ دو مستقل قوانین کا مرکز و مصدر ہے۔ اس کی حیثیت کو پیش نظر رکھنے کے بعد سرمایہ اور عمل میں رابطہ نہیں رہ جاتا اور امانتدار۔۔۔ کاروبار سے بالکل الگ ہو جاتا ہے۔

دونوں کا تعلق صرف بینک سے ہوتا ہے۔ وہ ایک کے لئے مقروض ہوتا ہے تو دوسرے کے لئے قرض خواہ۔ مقروض ہونے کی حیثیت سے مال جمع کرنے والوں کو فائدہ دینا ہے (اگر ان کا سرمایہ ہر وقت برآمد کرنے کے لائق نہ ہو) اور قرض خواہ ہونے کی حیثیت سے کاروباری لوگوں سے فائدہ وصول کرتا ہے۔ قرض و امانت کے اسی امتزاج سے پورا سودی نظام منظر عام پر آ جاتا ہے جسے اسلام نے حرام اور ممنوع قرار دیا ہے۔

ہمارا مقصد صرف یہ ہے کہ بینک کو اسلامی اصولوں پر چلایا جائے اور سود کے اس پورے نظام سے نجات دلادی جائے اس لئے ہمارا فرض ہے کہ ہم امانتوں کو دو حصوں

میں تقسیم کریں:

ایک دوامانت جو ثابت و جامد ہوا کرتی ہے:

فکس ڈیپازٹ (Fixed Deposit)

اور دوسری وہ امانت جو متحرک ہوا کرتی ہے:

کرنٹ اکاؤنٹ (Current Account)

ثابت (فکسڈ) امانتوں میں ہم مذکورہ بالا قانونی شکل کو لغو اور مہمل قرار دیتے ہوئے امانتدار اور کاروبار کے درمیان ایک نیا رشتہ قائم کریں گے۔ ہمارے نظام میں قانونی اعتبار سے امانتدار اور کاروبار کا براہ راست رابطہ ہوگا اور دونوں ایک دوسرے کے طرف معاملہ شمار کئے جائیں گے۔ بینک کی حیثیت صرف ایک واسطہ کی ہوگی۔ جس کا کام ایک سے سرمایہ لے کر دوسرے تک پہنچا دینا ہے اور بس..... یہی بینک کی واقعی حیثیت ہے۔

بینک کے جملہ تعلقات کو تمام قانونی شکلوں سے الگ کر کے دیکھا جائے تو معلوم ہوگا کہ حقیقت کے اعتبار سے بینک ایک واسطہ سے زیادہ کچھ نہیں ہے۔ اس کا کام سرمایہ کو اس کاروباری انسان تک پہنچا دینا ہے جو اس سرمایے کے بغیر کاروبار نہیں کر سکتا۔ گویا سرمایہ کو کاروباری آدمی کی ضرورت ہے اور کاروباری آدمی کو سرمایے کی۔ بینک نے دونوں کی ضرورت کو پورا کر دیا اور خود درمیان میں پڑ کر ادھر کا مال ادھر پہنچا دیا۔

ہماری جدید فکر میں بھی بینک کی بالکل یہی حیثیت ہے۔ یہاں امانتدار اور کاروبار میں براہ راست رابطہ ہے اور بینک صرف ایک واسطہ کی حیثیت سے کام کرتا ہے۔ متحرک امانتوں کی حیثیت اس سے کچھ مختلف ہے اور اس کے بارے میں ہمارا نظریہ ثابت امانتوں کی بہ نسبت جداگانہ انداز رکھتا ہے۔

ابتداء میں ہماری بحث کا تعلق ثابت امانتداروں سے ہوگا اور ہم یہ واضح کریں گے کہ امانتداروں اور کاروبار کے درمیان براہ راست تعلق کس طرح قائم کیا جاسکتا ہے؟

اس کے بعد متحرک امانتوں کے بارے میں بحث کریں گے اور اس کے تفصیلات پر روشنی ڈالیں گے۔
تمہیدی طور پر یہ ضروری ہے کہ ثابت اور متحرک امانتوں کے معانی پر غور کر لیا جائے تاکہ تفصیلی بحثوں کے سمجھنے میں دشواری نہ ہو۔

ثابت و متحرک امانتیں

امانت ثابت (Fixed Deposit):

اس رقم کا نام ہے جسے صاحب مال بینک کے حوالے کر دیتا ہے اور اس راستہ سے بینک سے ایک خاص رابطہ پیدا کر لیتا ہے جس کے بعد برابر اسے فوائد ملتے رہتے ہیں۔ ایسی امانت کے رکھنے والوں کے مقاصد مختلف ہوا کرتے ہیں۔ بعض لوگوں کا مقصد یہ ہوتا ہے کہ رقم بینک میں پڑی رہے اور مسلسل فائدہ ملتا رہے اور بعض لوگ ضرورت نکال بھی لیتے ہیں اور ایسے ہی اوقات کے لئے رقم کو محفوظ کرتے ہیں۔

امانت متحرک (Current Account):

وہ رقم ہے جسے بینک میں رکھنے کے بعد بھی ہر وقت یہ نظر ہوتی ہے کہ جب چاہیں گے بقدر ضرورت نکال لیں گے اور اس طرح ایک کرنٹ اکاؤنٹ تشکیل پا جائے گا۔ یہ امانت عام طور سے تاجر اور کاروباری حضرات جمع کرتے ہیں جنہیں ہمیشہ رقم نکالنے کی ضرورت پڑتی رہتی ہے۔ ایسی امانتوں میں فائدہ کا کوئی سوال نہیں ہوتا۔ بینک کی ذمہ داری صرف یہ ہوتی ہے کہ وہ ضرورت کے اوقات میں رقم دے دینے میں کوئی تکلف نہ کرے۔ امانت ثابت میں ایسا نہیں ہوتا وہاں بینک فائدہ ضرور دیتا ہے لیکن رقم کے بر وقت دے دینے کی ذمہ داری نہیں لیتا۔

قسم سوم:

ان دونوں قسموں کے علاوہ امانت کی ایک قسم اور بھی ہے جسے سیونگ اکاؤنٹ (Saving Account) سے تعبیر کیا جاتا ہے۔ اس امانت میں دونوں قسموں کے اوصاف پائے جاتے ہیں اور ایک ایک اعتبار سے اسے دونوں سے ملحق کیا جاسکتا ہے۔ اس رقم کا ایک مستقل حساب ہوتا ہے اور ایک جداگانہ دفتر جس میں جملہ حسابات درج ہوتے ہیں۔

یہ متحرک امانتوں سے اس لئے مربوط ہے کہ اس میں بھی ہر وقت رقم نکال لینے کی صلاحیت ہوتی ہے اور بینک کی ذمہ داری ہوتی ہے کہ وہ وقت ضرورت مال برآمد کر دے۔ اور ثابت امانتوں سے اس لئے متفق ہے کہ اس میں بھی فائدے کے امکانات رہتے ہیں اور بینک برابر فوائد دیتا رہتا ہے۔

اس امانت میں بینک کا یہ اعلان ہوتا ہے کہ صاحب مال ہر وقت اپنے مال کو برآمد کر سکتا ہے اور صاحب مال کی یہ خواہش ہوتی ہے کہ مال بینک میں محفوظ رہے۔ اس لئے بینک نے عمومی دلچسپی کا یہ راستہ نکالا ہے کہ صاحب مال کے دفتر میں برابر اس کا حساب درج ہوتا رہتا ہے اور اسے یہ اطمینان رہتا ہے کہ میرے مال میں اضافہ ہو رہا ہے۔

امانت کی ان تینوں قسموں کو ادنیٰ تبدیلی کے بعد دو قسموں میں سمیٹا جاسکتا ہے اور وہ اس طرح کہ امانت کو دو حصوں میں بانٹ دیا جائے۔ ایک وہ امانت جو زیر طلب رہتی ہے اور جس میں ہر وقت برآمد کر لینے کا امکان رہتا ہے اور ایک وہ امانت جس میں زمانے کی قید ہوتی ہے اور اس کا ہر وقت برآمد کرنا ممکن نہیں ہوتا۔

پہلی قسم کا نام امانت متحرک اور کرنٹ اکاؤنٹ ہے اور دوسری قسم کی دو شکلیں ہیں، امانت ثابت اور امانت تو فیہ (اضافہ) یعنی تیسری قسم کو دوسری قسم سے ملحق کر دیا جائے۔

بینادی طور پر ہماری گفتگو کا تعلق سابق کی دونوں قسموں ہی سے ہے۔ تیسری قسم کی بحث امانت ثابت کے آخر میں ہوگی۔ جب دونوں کے خصوصیات پر روشنی ڈالتے ہوئے دونوں کے فرق کی وضاحت کی جائے گی۔

ثابت امانت میں بینک کے جدید تعلقات

ثابت امانتوں کے بینک میں جمع کرنے کا سلسلہ دو منزلوں سے گذرتا ہے۔ ایک مرتبہ بینک اصحاب مال سے ان اموال کو بطور قرض لیتا ہے اور دوسری منزل میں انہیں اموال کو کاروباری لوگوں کے حوالے کر دیتا ہے تاکہ وہ کاروبار کر کے بینک کے لئے منافع فراہم کر سکیں۔

اسلامی قوانین کی روشنی میں ان دونوں کاموں کو ایک ہی تعلق میں درج کیا جاسکتا ہے یعنی عام سودی بینکوں میں بینک دو طرفہ تعلق رکھتا ہے۔ ایک مال دینے والوں سے، دوسرا قرض لینے والوں سے اور اسلام کے قانون میں یہ دونوں تعلقات ایک تعلق کی شکل اختیار کر لیتے ہیں۔ جہاں مال دینے والا براہ راست قرض لینے والے سے مربوط ہو جاتا ہے اور بینک صرف ایک واسطہ کی حیثیت سے باقی رہ جاتا ہے۔ مذہبی اصطلاح میں اس معاملہ کو مضاربہ سے تعبیر کیا جاتا ہے۔

’مضاربہ‘ اسلامی فقہ میں:

اسلامی فقہ میں ’مضاربہ‘ کا مفہوم جدید علم اقتصاد کے مفہوم ’مضاربہ‘ سے بالکل مختلف ہے!

اسلامی فقہ میں مضاربہ وہ مخصوص قرارداد ہے جو سرمایہ کے مالک اور کاروبار کرنے والے کے درمیان اس شرط پر ہوتی ہے کہ کاروباری آدمی صاحب مال سے مال لے کر کمیشن پر کاروبار کرے۔ اس طرح ایک فریق کا مال رہے اور دوسرے کی محنت اور

فائدہ میں دونوں فریق فیصدی کے اعتبار سے حصہ دار ہوں۔

اب اگر کاروبار میں فائدہ ہوگا تو دونوں فریق اپنی قرار کے مطابق فائدہ کو تقسیم کر لیں گے اور اگر مال مثل سابق باقی رہ جائے گا۔ نہ فائدہ ہوگا نہ نقصان۔ تو صاحب مال کو پورا سرمایہ مل جائے گا اور محنت کرنے والے کی ساری محنت برباد ہو جائے گی اور اگر اصل سرمایہ ہی گھٹ گیا تو اس خسارہ کی ذمہ داری مالک پر ہوگی۔ کاروبار کرنے کو ذمہ دار نہیں قرار دیا جائے گا اور نہ اس سے کوئی مزید تاوان طلب کیا جائے گا (اس کی سزا کے لئے محنت کی بربادی ہی کافی ہے)

البتہ اگر ایجنٹ کو مال مضاربہ کے بجائے قرض کے طور پر دیا گیا ہے تو اس سے خسارہ کی تلافی کا مطالبہ کیا جاسکتا ہے اس لئے کہ نقصان سے قرض کے مطالبہ پر کوئی اثر نہیں پڑتا۔

لیکن ایسی حالت میں فائدہ کی صورت میں کچھ نہیں ہو سکتا۔ اس لئے کہ قرض کا فائدہ لینا سود ہے اور سود اسلام میں حرام ہے۔
(اس فرق کی تفصیل اور اس کی فقہی توجیہ ملحقات میں ملاحظہ کی جاسکتی ہے)

ارکان مضاربہ:

مضاربہ کے اس جدید اسلامی تصور کے ارکان حسب ذیل ہیں:
(ان ارکان کا معلوم کرنا اس لئے ضروری ہے کہ مضاربہ کی بنیاد پر بینک کا کاروبار چلانے والے نظام میں حقوق و شرائط، تعلقات کے تفصیلات انہیں ارکان کی بنیاد پر قائم ہوں گے۔)

- ۱۔ وہ صاحب مال جو اپنا مال کاروبار کے لئے پیش کرتا ہے۔ (مضارب)
- ۲۔ وہ کاروباری انسان جو ایجنٹ بن کر کام کرتا ہے۔ (عامل)
- ۳۔ وہ بینک جو دونوں کے درمیان ایک واسطہ کی حیثیت رکھتا ہے اور صاحب مال کا وکیل بن کر اس کا مال عامل کے حوالے کرتا ہے۔

ثابت امانتوں سے مضاربہ کی بنیاد پر بینک چلانے کے لئے ان تمام شرائط کا سمجھ لینا ضروری ہے جن کا ارکان مضاربہ میں ہونا از بس کہ لازم ہے اور جن کے بغیر حقوق کی تجدید و تعیین نہیں ہو سکتی۔

شرائط ارکان مضاربہ:

بینک، صاحب مال اور ایجنٹ کے درمیان واسطہ ہونے کی حیثیت سے اس وقت تک وساطت کا کام انجام نہیں دے سکتا جب تک صاحب مال اور عامل میں چند مخصوص شرائط موجود نہ ہوں۔ شرائط کی تفصیل درج ذیل ہے:

صاحب معاملہ کے شرائط:

بینک کا فرض ہے کہ صاحب مال کی طرف سے وکیل بن کر اس کے مال کو صرف کرنے سے پہلے صاحب مال میں حسب ذیل شرائط کا لحاظ کر لے اور اس کے بغیر وساطت کی ذمہ داری نہ لے۔

۱۔ صاحب مال شرعی قانون کے مطابق یہ عہد کرے کہ اس کا مال کم از کم چھ مہینے تک بینک کے تصرف میں رہے گا ورنہ مضاربہ میں شریک نہیں کیا جائے گا اور بینک اس کی وکالت قبول نہیں کرے گا۔

۲۔ صاحب مال ان تمام قواعد و قوانین سے اتفاق کرے جنہیں غیر سودی بینک ے 'جدید مضاربہ' کے لئے مقرر کئے ہیں اور جن کی وضاحت ابتدا ہی سے کر دی جائے گی۔

۳۔ ثابت امانت رکھنے والا بینک میں ایک کرنٹ اکاؤنٹ بھی رکھے۔ آخری شرط میں حالات کے تحت تبدیلی کی جاسکتی ہے اور بینک اپنے ضروریات کے مطابق سہولت سے کام لے سکتا ہے بلکہ یہ بھی ممکن ہے کہ ثابت امانتوں کی ضرورت کے موقع پر اصلاً اس شرط کو اٹھا دیا جائے اور لوگوں کو مزید حسابات قائم کرنے پر مائل کیا جائے۔

ان شرائط کے بعد یہ کوئی ضروری نہیں ہے کہ 'ثابت امانت' کی کوئی خاص مقدار

معین کی جائے اور یہ طے کیا جائے کہ صرف خطیر رقمیں قبول کی جائیں گی بلکہ ایسی کم سے کم رقم کو بھی قبول کیا جاسکتا ہے جس سے تنہا 'مضاربہ' کا قیام ممکن نہیں ہے اس لئے کہ بینک کے معاملات میں ہر شخص کا مضاربہ مستقل نہیں ہوتا بلکہ تمام رقوم کو ملا کر ایک کاروبار میں لگایا جاتا ہے اور سارے معاملات اموال کے اس 'بحرنا پیدا کنار' سے متعلق ہو جاتے ہیں جس میں بے شمار افراد کی بے شمار دولت جمع ہو گئی ہے۔

ظاہر ہے کہ ایسی حالت میں کسی ایک فریق کے مال کا مختصر یا حقیر ہونا اصل 'مضاربہ' پر اثر انداز نہیں ہو سکتا۔

شرائط عامل:

صاحب مال کی طرح عامل کے لئے بھی چند شرائط کا ہونا ضروری ہے جن کے بغیر بینک اس کی طرف سے وکالت کا فرض انجام نہیں دے سکتا اور اس کے لئے سرمایہ فراہم کر سکتا ہے۔

۱۔ عامل کو امانتدار ہونا چاہئے اور اس کی امانت و وثاقت پر کم از کم ایسے دو گواہ ہونے چاہئیں جنہیں بینک پہچانتا ہو۔

۲۔ بینک کے پاس اس بات کے کافی شواہد موجود ہوں کہ عامل بینک سے لئے جانے والے قرض کو کم سے کم خطرہ کے مواقع پر صرف کرنے کی صلاحیت رکھتا ہے یا کم از کم بینک کو اس کے بارے میں نیک امیدیں ہوں اور اس شخص کے پاس ایسے سابقہ تجربات ہوں جن کی روشنی میں اطمینان پیدا کیا جاسکے۔

۳۔ جس کام میں عامل مال کو صرف کرنا چاہتا ہے وہ محدود اور معلوم ہو، طرفین اس کے خصوصیات سے باخبر ہوں تاکہ خود بینک بھی نتائج کا اندازہ کر کے فائدہ و نقصان کا حساب لگا سکے۔

۴۔ ان لوگوں کو مقدم کیا جائے جن کے معاملات بینک کے ساتھ رہ چکے ہوں اور جو اچھے سابقے بھی رکھتے ہوں۔

۵۔ عامل کو ان تمام شرائط کا پابند ہونا چاہئے جو اس کے لئے بینک کی طرف سے مقرر

کئے گئے ہیں مثلاً

(ا) وہ شرائط جن کا تعلق فائدہ کی تقسیم سے ہے۔

(ب) بینک کی طرف سے انجام پانے والے پورے معاملے میں عامل کو اپنا رابطہ بینک سے رکھنا پڑے گا اور اپنا کرنٹ اکاؤنٹ بھی اسی بینک میں رکھنا پڑے گا (تاکہ بینک کو فطری طور پر کاروبار کی نوعیت کا اندازہ ہوتا رہے)

(ج) مضاربہ کے مال کو صرف کرتے وقت تمام کاغذات کو باقاعدہ طور پر مرتب رکھنا ہوگا بلکہ بعض اوقات حکومت کے آڈیٹر کی تصدیق بھی ضروری ہوگی۔ (ا) اس شرط کا مطلب یہ نہیں ہے کہ غیر سودی بینک ان تجارت سے معاملہ نہیں رکھنا چاہتا جن کا باقاعدہ حساب نہیں ہے یا وہ اپنے منافع کی باقاعدہ سالانہ اطلاع نہیں رکھتے ہیں جیسا کہ پسماندہ ممالک کے اکثر کاروباری لوگوں میں ہوا کرتا ہے۔

بلکہ غیر سودی بینک ایسے لوگوں سے محدود تعلقات رکھے گا اور جب ان میں سے کوئی آدمی بینک سے کسی رقم کا مطالبہ کرے گا کہ آج گیہوں خرید لے اور پھر موسم پر صرف کرے تو بینک اس کے کاغذات کو اس معاملہ کی حد تک نہایت درجہ مرتب اور مضبوط رکھے گا چاہے اس کے باقی معاملات کا کوئی حساب کتاب نہ ہو۔ ہاں اگر کوئی شخص مضاربہ کی بنا پر باقاعدہ تجارتی مرکز کھولنا چاہتا ہے تو بینک کا فرض ہے کہ اس کے سارے معاملات کو محفوظ رکھے۔

رہ گیا قانونی آڈیٹر کا سوال تو وہ ان مقامات پر نہایت ہی آسان ہے جہاں باقاعدہ کوئی فرم قائم ہے اور پرائیویٹ یا شرکت کے عنوان سے کاروبار رہور ہے۔ دشواری صرف چھوٹے چھوٹے کاروباری لوگوں میں ہوگی جن سے بینک نے محدود معاملہ کیا ہے۔

لیکن ان کے لئے بھی ممکن ہے کہ بینک اپنی طرف سے آڈیٹر مقرر کر دے اور اس کی اجرت اس پوری منفعت سے دی جائے جو اصل معاملہ سے حاصل ہوتی ہے۔ (مولف)

(د) بینک کو ہر مضاربہ کے لئے الگ دستاویز مقرر کرنا ہوگی جس میں اس مضاربہ سے متعلق تمام معلومات کو ضبط کرنا ہوگا۔ اس دستاویز کی ابتداء مضاربہ کی قرارداد سے ہوگی اور عامل کے لئے ضروری ہوگا کہ وقت مضاربہ سے آخر تک اپنے کاروبار کی سیر کے ہر لمحہ سے بینک کو باخبر کرتا رہے اور بینک یہ محفوظ کرتا رہے کہ کیا سامان خریدا گیا؟ بازار کے بھاؤ میں کیا انقلابات آ رہے ہیں؟ اور کیا

آ سکتے ہیں؟ خرید و فروخت کی قیمتوں کا توازن کیا ہے؟ وغیرہ۔

بینک کے ان اطلاعات اور معلومات کے پہنچنے کے ذرائع کی تجدید خود بینک کی طرف سے ہوگی وہ اس کام کے لئے مخصوص اشارات بھی مقرر کر سکتا ہے اور عامل کو یہ حق بھی دے سکتا ہے کہ وہ معاملہ کے معلومات کو ٹیلیفون کے ذریعہ بہم پہنچاتا رہے۔ اس کے علاوہ کچھ اور شرائط بھی ہو سکتے ہیں جن کا تعلق حالات اور عمل کی نوعیت سے ہوگا۔ قبل از وقت ان کی باقاعدہ تجدید نہیں ہو سکتی۔

صاحب مال اور عامل میں جملہ شرائط کی فراہمی کے بعد بینک اپنی وساطت و کالت کا کام شروع کرے گا۔ اس کا فرض ہے کہ جس کاروبار کے لئے مال کا مطالبہ کیا جا رہا ہے اس کی افادیت کا مطالعہ کرے اور باقاعدہ مطالعہ کرنے کے بعد مال عامل کے حوالے کر دے۔

بینک کی ایک ذمہ داری یہ بھی ہے کہ کامیاب مضاربہ کے لئے خود بھی کوشش کرتا رہے اور لوگوں کے اموال کو معطل نہ رکھے..... اس کے لئے یہ بھی مناسب نہیں ہے کہ خزانہ میں رقم رکھنے کی غرض سے کامیاب مضاربہ کے مواقع فراہم کرنے میں سستی سے کام لے یا اپنے ذاتی اموال کے مضاربہ کو دوسرے افراد کے مضاربہ پر مقدم کر دے۔

ارکان مضاربہ کے حقوق

حقوق صاحب مال:

بینک کے کاروبار کا پہلا رکن 'صاحب مال' کی شکل میں ظاہر ہوتا ہے۔
صاحب مال سے مراد وہ تمام لوگ ہیں جن کے مال سے بینک کا کاروبار چل رہا ہے۔
دوسرے لفظوں میں یوں کہا جائے کہ سودی اور غیر سودی بینک کا ایک نمایاں
فرق یہ ہے کہ سودی بینکوں میں صاحب مال سے مال بطور قرض لیا جاتا ہے اور بینک
اسے اپنی ملکیت بنا کر معاملہ کرتا ہے۔

غیر سودی بینک میں ایسا کچھ نہیں ہوتا جیسا مال اپنے مالک کی ملکیت پر باقی رہتا
ہے۔ بینک صرف ایک امانتدار کی حیثیت سے لوگوں کی امانتیں لے کر ان کی اجازت
سے کاروبار کرتا ہے۔

یہ اور بات ہے کہ یہاں امانتیں الگ الگ نہیں رکھی جاتیں بلکہ مالکان کی
اجازت سے ایک دوسرے سے ملا دی جاتی ہیں اور اس طرح تمام مالکان کی ملکیت
پورے مال میں 'متاع' اور مشترک ہو جاتی ہے۔

ایک مجموعی مال ہوتا ہے اور ایک مجموعی مالک۔ مال کے ہر جز میں ہر مالک کا
بقدر حصہ رسدی حق ہوتا ہے اور وہ اپنے حصے کا مالک تصور کیا جاتا ہے بلکہ جو نئی رقمیں بھی
آتی ہیں، انہیں بھی اموال کے اسی سمندر میں ڈال دیا جائے گا اور ان کا مالک بھی بقدر
حصہ رسدی مجموعہ کا حقدار تصور کیا جاتا ہے۔

مضاربہ کے اس رکن اول یعنی صاحب امانت کے حقوق کی تعیین کرنے کے لئے

دو باتوں کی شدید ضرورت ہے ایک یہ کہ یہ حقوق اسلامی قوانین سے ہم آہنگی رکھتے ہوں اور باہمی تضاد و تصادم کا شکار نہ ہوں۔

اور دوسرے یہ کہ یہ حقوق دوسرے اصحاب مال میں شوق پیدا کر سکیں تاکہ وہ بھی اپنا مال بینک کے حوالے کر دیں ورنہ اگر غیر سودی بینک میں یہ نقص رہ گیا اور سودی بینک اس نکتہ کی طرف متوجہ رہے تو اس بینک کی طرف کوئی توجہ نہ کرے گا اور یہ خود بخود ختم ہو جائے گا۔

تحقیق و تفتیش کے مطابق اصحاب امانت کو مال جمع کی طرف رغبت دلانے والی حسب ذیل چیزیں ہوا کرتی ہیں:

(۱) امانت کی ضمانت: سودی بینکوں کا تقاضہ یہ ہے کہ وہ مال بطور قرض لیا کرتے ہیں اس لئے اس کے ضامن بھی ہوتے ہیں۔

(۲) فائدہ: جسے سودی بینک قرض کی منفعت کے طور پر دیا کرتے ہیں۔

(۳) صاحب مال کا اختیار: کہ قرار کے مطابق جب چاہے مال کو واپس لے لے یا اس میں سے تھوڑا سا حصہ برآمد کر لے۔

۱۔ ضمانت:

جہاں تک مال کی ضمانت کا تعلق ہے غیر سودی بینک کے لئے یہ ممکن ہے کہ وہ صاحبان اموال کو ان کی امانتوں کی ضمانت دے دے۔

اسلئے نہیں کہ ان کا مال قرض ہے اور قرض میں ضمانت تہری طور پر ہوا کرتی ہے۔ اس لئے بھی نہیں کہ کاروباری لوگ اس مال کے ذمہ دار ہیں۔ شرعی نقطہ نظر سے ان کی حیثیت ایک عامل کی ہے اور عامل کو ذمہ دار نہیں قرار دیا جاسکتا بلکہ خود بینک اس بات کی ضمانت دے گا کہ اگر مال ضائع ہو گیا تو سارے مال کی قیمت مالک کے حوالے کی جائے گی۔

اس ضمانت میں کوئی شرعی مضائقہ نہیں ہے۔ شرعی اشکال اس صورت میں ہے

جب عامل کو سرمایہ کا ذمہ دار ٹھہرایا جائے۔ اسلئے کہ اسلامی نقطہ نظر سے عامل سرمایہ کا ذمہ دار نہیں ہوا کرتا۔ اس کا کام کاروبار کرنا ہے، فائدہ ہو گیا تو خیر ورنہ وہ ضامن نہیں ہے۔ کھلی ہوئی بات ہے کہ بینک عامل نہیں ہے بلکہ صرف واسطہ ہے اور واسطہ کے لئے مکمل امکان ہے کہ وہ صاحب مال کو اس کے مال کی ضمانت دے دے تاکہ اس کو مال سپرد کرنے میں کوئی جھجک نہ ہو اور بینک کا کام پوری رفتار سے چلتا رہے۔ یہ اور بات ہے کہ بینک کو ایسا راستہ اختیار کرنا پڑے گا جس سے صاحب مال کو شرعی اطمینان پیدا ہو جائے کہ اس کا مال ضائع نہ ہوگا اور بینک شرعاً ضامن رہے گا۔ اس مسئلہ کی تفصیل ملحقات میں دیکھی جاسکتی ہے)

۲۔ فائدہ:

بینک کے کاروبار کا دوسرا عنصر جس کے اعتماد پر ارباب دولت اپنا مال بینک کے حوالے کیا کرتے ہیں۔ فائدہ کی امید ہے غیر سودی بینک کے لئے اس مسئلہ کا بھی علاج کرنا پڑے گا ورنہ تمام لوگ اپنا مال انہیں بینکوں کے حوالے کر دیں گے جہاں فائدہ ملا کرتا ہے اور غیر سودی بینک ناکام ہو کر رہ جائے گا۔

غیر سودی کاروبار میں اس کا آسان طریقہ یہ ہے کہ اصحاب مال فائدہ میں فیصدی کے حساب سے طے کر لیں اور معاملہ کے ختم ہونے پر اسی حساب سے بینک سے وصول کر لیں۔ اس لئے کہ بینک کا کاروبار شرعی اصطلاح میں 'مضاربہ' ہے اور مضاربہ میں مالک اپنے ایجنٹ سے فیصدی کے حساب سے فائدہ طے کیا کرتا ہے اور اس میں کوئی اشکال بھی نہیں ہے۔

یہ اور بات ہے کہ اس فائدے میں اور سودی بینکوں کے فائدہ میں ایک فرق رہے گا۔

سودی بینک کا فائدہ بہر حال ہاتھ آئے گا۔ کاروبار میں ترقی ہو یا تنزل۔ لیکن غیر سودی بینک میں ایسا نہیں ہے۔ وہاں کاروبار مضاربہ کے عنوان پر چلتا ہے اور

مضارب کا قانون یہ ہے کہ اگر فائدہ ہو گیا تو خیر ورنہ کسی کو کچھ نہیں مل سکتا۔ صرف صاحب مال کا سرمایہ محفوظ رہے گا، عامل کی محنت بالکل ضائع سمجھی جائے گی۔

یہ اور بات ہے کہ یہ احتمال صرف نظری احتمال ہے۔ عادتاً ناممکن ہے کہ اتنے بڑے کاروبار میں کوئی فائدہ نہ ہو۔ بینک کا انداز معمولی و دکانوں کا نہیں ہے جہاں نقصان کے احتمالات قوی رہتے ہیں۔

یہاں سیکڑوں معاملات ایک ساتھ چلا کرتے ہیں اور سب کا مال 'متاع' انداز سے مخلوط رہتا ہے۔ ایک معاملہ میں فائدہ نہیں بھی ہو تو دوسرے میں ہوگا اور دوسرے میں نہیں ہوا تو تیسرے میں ہوگا۔ اس طرح کہیں نہ کہیں تو فائدہ ہو جائے گا اور جہاں بھی حاصل ہوگا تمام ارباب مال پر تقسیم کر دیا جائے گا۔

ایسے حالات میں فائدہ نہ ہونے کا مطلب یہ ہے کہ اتنے کثیر معاملات میں نقصان ہی ہو جائے اور کہیں فائدہ کا کوئی اثر نہ ہو۔ یہ بات عقلی طور پر سوچی جاسکتی ہے لیکن عملی میدان میں اس کا وجود نہیں ہے۔

اس پیشکش کا ذریعہ یہ ہے کہ پہلے تخمینہ طور پر یہ اندازہ لگایا جائے کہ موجودہ حالات میں تجارت کی شرح منفعت کیا ہوا کرتی ہے۔ اس کے بعد اصحاب مال کے مال کو پورے سرمایے کی طرف نسبت کر کے فیصدی کے حساب سے ان کے فائدہ کا اندازہ لگایا جائے اور انہیں مقدار میں فائدہ بتایا جائے جو سودی بینک کے انٹرسٹ سے کم نہ ہو۔

مثال کے طور پر اگر بینک کا پورا سرمایہ ایک لاکھ روپیہ ہے اور حالات کے تحت اندازہ یہ ہے کہ اتنی رقم پر تجارت میں تیس فیصدی ملا کرتا ہے یعنی ایک لاکھ کا سرمایہ سال بھر کے بعد بیس ہزار مزید ہو جائے گا اور عام طور سے سودی بینک پانچ فیصدی سود دیا کرتے ہیں یعنی ایک لاکھ کے سرمایہ پر پانچ ہزار تقسیم کر دیا کرتے ہیں تو غیر سودی بینک کا فرض ہے کہ اس کے فائدہ کی شرح اس سے کچھ زیادہ ہی ہو۔

یہ اور بات ہے کہ سودی بینک کی شرح ارباب مال کے مال سے طے کی جاتی ہے اور غیر سودی بینک میں پورے فائدہ کو پیش نظر رکھ کر منفعت تقسیم کی جائے گی۔

شرح منفعت کا سود سے زیادہ ہونا اس لئے ضروری ہے کہ اس طرح عوام میں ترغیب و تشویق پیدا ہوگی اور لوگ اپنے اموال کو غیر سودی بینک کے حوالے کریں گے۔ ورنہ اگر شرح منفعت برابر بھی ہوئی تو غیر سودی بینک کی کامیابی کا کوئی امکان نہیں ہے اس لئے کہ سودی بینکوں میں سود کی ضمانت رہتی ہے اور ہر صاحب مال کو یہ اطمینان رہتا ہے کہ کاروبار میں فائدہ ہو یا نقصان ہمارا سود بہر حال محفوظ رہے گا۔ غیر سودی بینک میں ایسا نہیں ہے۔ یہاں یہ احتمال ضرور رہتا ہے کہ اگر کاروبار میں نقصان ہو گیا تو ہمارا فائدہ بھی سوخت ہو جائے گا۔

انہیں خطرات کے پیش نظر تخمینی فائدہ کا زیادہ سے زیادہ حصہ اصحاب مال پر تقسیم کرنا چاہئے تاکہ لوگوں کا شوق پیش از پیش ہو اور بینک برابر ترقی کرتا رہے۔

ایک سوال یہ ضرور رہ جاتا ہے کہ اس فائدہ کو عام شرح سود سے کتنا زیادہ ہونا چاہئے؟ لیکن کھلی ہوئی بات ہے کہ اس کی مکمل تجدید نہیں ہو سکتی۔ اس کا صرف ایک معیار یہ ہے کہ فائدے کے امکانات کو نقصان کے امکانات سے ملا کر دیکھا جائے اگر فائدے کے امکانات زیادہ ہیں تو منفعت زیادہ کر دی جائے اور فائدے کے امکانات کم ہیں تو منفعت کم کر دی جائے۔

واضح لفظوں میں یوں کہا جائے کہ تجارت میں فائدہ اور نقصان دونوں کے احتمالات پائے جاتے ہیں اور منفعت کی تقسیم ان ہی دونوں کے گرد چکر لگایا کرتی ہے جیسے جیسے فائدہ کا احتمال قوی ہوتا رہے گا منفعت بڑھتی رہے گی اور جیسے جیسے نقصان کا احتمال قوی ہوتا رہے گا۔ فائدہ کی مقدار گھٹتی رہے گی اور چونکہ یہ معاملات حالات سے متعلق ہیں اس لئے ان کی صحیح تجدید نہیں ہو سکتی۔

مثال کے طور پر یہ فرض کیا جائے کہ بازار میں فائدہ کی شرح پانچ فیصدی ہے اور نقصان کا احتمال دس فیصدی رہتا ہے تو اس کا مطلب یہ ہے کہ فائدہ کا اوسط اس طرح نکالا جائے گا $5/100 \times 10/100 = 1/200$ اور اس کے بعد اصحاب مال کو دی جانے والی منفعت کا اندازہ اس طرح کیا جائے گا $5/100 \times 1/200 = 55/1000$

لفظوں میں اس مطلب کی تشریح اس طرح کی جاسکتی ہے کہ اصل سرمایہ ایک ہزار روپیہ ہے اور فائدہ کی توقع بیس فیصدی ہے تو اس کا مطلب یہ ہے کہ فائدہ دو سو روپیہ ہوگا اور سابق حساب کی بنا پر تقسیم ہونے والی رقم 55/100 ہے نتیجہ کے طور پر اصحاب مال کو ملنے والی رقم کا فیصدی حساب یوں ہوگا۔

$$55/200 \times 100 = 27.5\% \text{ یا } 275/1000 \text{ ہوگا۔}$$

کاروبار سے پہلے:

سودی بینکوں کے سود کے برابر یا اس سے زیادہ فائدہ کا انتظام کرنے کے بعد بھی ہمیں اس بات کا احساس ہے کہ ابھی غیر سودی بینک میں ایک کمزوری رہ گئی ہے اور وہ یہ ہے کہ سودی بینک میں مال کا نتیجہ روز اول ہی سے ظاہر ہونے لگتا ہے اور صاحب مال کو اس کے مال کے فوائد کا حساب نظر آنے لگتا ہے۔ لیکن غیر سودی بینک میں ایسا نہیں ہو سکتا۔ وہاں فائدے کے فیصدی حساب کے لئے یہ ضروری ہے کہ مال کاروبار کی راہ پر لگ جائے اور نتیجہ سامنے آجائے ورنہ کاروبار میں لگنے سے پہلے فائدہ کا کوئی سوال نہیں پیدا ہوتا۔ اور یہ بہر حال طے شدہ ہے کہ مال بینک میں آتے ہی کاروبار کی راہ پر نہیں لگتا بلکہ ایک مختصر مدت ایسی ضرور گذرتی ہے جب مال بینک میں پڑا رہتا ہے اور اس کے بعد مناسب موقع آنے پر کسی کاروبار میں لگایا جاتا ہے۔

ضرورت ہے کہ اس کمزوری کا مداوا بھی کیا جائے ورنہ اصحاب مال کبھی اپنے مال کو ایسے بینک کے حوالے نہ کریں گے اور اپنا سارا مال ان سودی بینک کے سپرد کر دیں گے جہاں فائدہ فوری طور پر مل جاتا ہے۔

تقسیم فائدہ کی بحث میں اس نکتہ پر تفصیلی روشنی ڈالی جائیگی اور یہ واضح کیا جائے گا کہ ان خطرات کے ہوتے ہوئے اصحاب مال کس طرح اپنا مال بینک کے حوالے کر سکتے ہیں؟

برآمد کرنے کا اختیار

سودی بینک کی ایک خصوصیت یہ بھی ہے کہ یہاں ہر صاحب مال کو ایک مخصوص مدت میں اپنے مال کو برآمد کر لینے کا اختیار ہوتا ہے اور وہ مقررہ شرائط کے تحت جس وقت چاہے اپنے مال سے استفادہ کر سکتا ہے۔

ضرورت ہے کہ غیر سودی بینک میں بھی اس طرح کی سہولت فراہم کی جائے اور یہاں بھی صاحبان مال کو مال برآمد کرنے کا اختیار دیا جائے حالانکہ اس مقام پر یہ کام بے حد مشکل ہے۔ یہاں مال مختلف کاروباری مراکز میں لگا دیا جاتا ہے۔ محض قرض نہیں ہوتا کہ جب چاہا دے دیا اور جب چاہا واپس لے لیا۔

تاہم غیر سودی بینک کے لئے یہ ممکن ہے کہ وہ مال جمع کرنے کے بعد سے چھ مہینے کی مدت مقرر کر دے کہ اس مدت گزر جانے کے بعد ہر شخص کو مال برآمد کرنے کا اختیار ہوگا اور اس سے پہلے یہ اختیار نہیں دیا جائے گا۔

برآمد کرنے کی صورت میں بھی یہ شرط کی جائے گی کہ اصل مال نہیں دیا جائے گا بلکہ نقدی قیمت دی جائے گی۔ مثال کے طور پر اگر تمام اموال کو کسی بڑی تجارت میں لگا دیا گیا ہے تو چھ مہینے کے بعد یہ ممکن ہے کہ کسی ایک آدمی کا حصہ مال تجارت میں سے الگ کر لیا جائے ہاں یہ ضرور ممکن ہے کہ اس کے حصہ کی نقدی قیمت ادا کر دی جائے اس کے بغیر بینک کا کاروبار نہیں چل سکتا۔

مال کے واپس لے لینے کا قانونی مطلب یہ ہوگا کہ ”اس شخص نے اپنے مال میں عقد مضار بہ کو فتح کر دیا ہے اور اب اس قرارداد پر باقی نہیں رہنا چاہتا۔“ چھ مہینے کے بعد مال نکال لینے کے اختیار کے سلسلے میں بھی حسب ذیل امور کا لحاظ کرنا ضروری ہوگا۔

(۱) یہ کوئی ضروری نہیں ہے کہ تمام اموال کی مدت ایک ہی وقت میں پوری ہو بلکہ مختلف اموال کے اعتبار سے چھ مہینے کی انتہا بھی مختلف ہو سکتی ہے۔ ایک کا چھ

مہینہ آج پورا ہوتا ہے اور ایک کا دو مہینے بعد۔

(۲) عمومی حالات میں یہ بات طے شدہ ہے کہ مختلف اوقات میں پوری ہونے والی

مدت پر قیمت ادا کرنے میں بھی بینک کو بہت معمولی رقم کا سامنا کرنا پڑے گا جس کی نسبت تمام اموال کے مقابلہ میں چالیس سے زیادہ نہیں ہو سکتی۔

(۳) جس امانت کو صاحب مال چھ مہینے کے بعد واپس لینا چاہتا ہے۔ وہ کسی ایک

کاروبار میں نہیں لگائی گئی کہ اس کے نکل جاتے ہی کاروبار کمزور پڑ جائے بلکہ امانتوں کے بحرنا پیداکنار میں گھل مل کر رہ گئی ہے اور اس کے نکل جانے سے کسی ایک کاروبار پر بھی ایسا اثر نہیں پڑے گا جو اسے متزلزل بنا سکے بلکہ سارے کاروبار مل کر اس کمزوری کو سنبھالیں گے اور بینک کا کام چلتا رہے گا۔

(۴) جس جس پلانٹ میں امانتوں کا مصرف ہو چکا ہے اس کی ذمہ داری ہوگی کہ وہ

اپنے سرمایہ کا ایک نقدی حصہ بینک کے پاس جمع کر دے اور اپنا ایک ایسا حساب بھی بینک میں رکھے۔

یہ بات اس پلانٹ میں واضح ہے جس کا کوئی موسم معین نہیں ہے۔ لیکن جس

پلانٹ کا موسم مقرر ہے اس کے لئے بینک ایسا وقت مقرر کرے گا جب عام طور سے اس کے پاس نقد رقم جمع ہو جاتی ہے اور اس سے یہ شرط کرے گا کہ اپنے نقد کا ایک کرنٹ اکاؤنٹ بھی کھولے اور اس کی مقدار ایک مخصوص مقدار سے کم نہ ہو۔

اس کے بعد جب یہ موسم گزر جائے گا تو بینک نقد رقم کی ذمہ داری ان پلانٹوں

اور کاروباروں پر ڈال دے گا جن کا کوئی موسم مقرر نہیں ہے اور جو سال بھر برابر چلتے رہتے ہیں۔ (۱)

(۱) استاد فاضل ڈاکٹر خلیل سماع نے 'بینک لارہوی' کے مطالعہ کے دوران اس نکتہ کا اضافہ کیا

ہے کہ کاروبار کو موسمی اور غیر موسمی پر تقسیم کر کے دونوں کی الگ الگ ذمہ داریاں مقرر کرنے سے بہتر یہ ہے کہ ہر پلانٹ کے لئے ایک مشترک شرط کر دی جائے اور وہ یہ کہ غیر سودی بینک سے معاملت کرنے والے ہر ادارہ کا فرض ہے کہ وہ کچھ نقد مال بطور قرض بینک کے پاس محفوظ رکھے..... اس مال کی مقدار کتنی ہی مختصر کیوں نہ ہو..... اس کا ہونا بے حد ضروری ہے..... اور اس کی نوعیت وہی ہے جو امریکہ کے تجارتی بینکوں

میں رائج ہے اور جس کا نام 'قابل تبدیل رصد' (Transferable Security) رکھا گیا ہے۔
(۵) بینک اس بات پر مجبور نہیں ہے کہ مدت گزر جانے پر امانت کا مطالبہ کرنے والوں کو پلانٹ سے اصل مال نکال کر دے دے بلکہ اس کی ذمہ داری یہ ہے کہ اس مال کی قیمت صاحب مال کے حوالے کر دے۔

اس قیمت کا انتظام بینک حسب ذیل مصادر سے کرے گا:
(۱) وہ ثابت امانتیں جنہیں ابھی تک کسی کاروبار میں نہیں لگایا جاسکا ہے اور وہ بینک کے پاس بشکل نقد محفوظ ہیں۔
(۲) وہ متحرک امانتیں جنہیں ہر وقت اپنے پاس محفوظ رکھنے کا اختیار بینک کو حاصل ہے اور بینک انہیں امانتوں سے اپنے نقصانات کی تلافی کرتا ہے۔
(۳) بینک کا وہ اصلی نقد سرمایہ جسے بینک نے ان مطالبات کا مقابلہ کرنے کے لئے محفوظ کر لیا ہے۔

ظاہر ہے کہ اگر بینک نے یہ قیمت ثابت امانتوں سے ادا کی تو منفعت کی تقسیم میں کوئی زحمت نہ ہوگی اور نہ اس کے معاملہ میں کوئی تغیر ہوگا۔
لیکن اگر یہی قیمت متحرک امانت یا اصل سرمایہ سے دی ہے تو فائدہ کی تقسیم میں کافی فرق پڑ جائے گا اس لئے کہ بینک اپنے کاروبار کو جاری رکھنے کی بنا پر خود سابق صاحب مال کی جگہ پر آ جائے گا اور اس کے اس حصے کا حقدار ہو جائے گا جو مال برآمد کرنے سے معاملہ ختم ہونے کے درمیان حاصل ہوا ہے اور اس طرح بینک کو اپنے اموال کے ساتھ بھی ثابت امانتوں کا معاملہ کرنا پڑے گا جیسا کہ تقسیم منفعت کی بحث میں بالتفصیل بیان کیا جائے گا۔

خلاصہ کلام یہ ہے کہ غیر سودی بینک کی تھیوری میں ایسے نکات تلاش کر لئے گئے ہیں جہاں سود بینک کے تینوں عناصر ضمانت مال، فائدہ اور اختیار برآمد بھی جمع ہو گئے ہیں اور سودی لعنت سے بھی نجات مل گئی ہے۔
اس کے بعد خود بینک کی ذمہ داریوں پر بحث ہوگی۔

بینک کے حقوق

بینک کے کاروبار کا دوسرا اہم رکن خود بینک ہے۔ لیکن اگر غور کیا جائے تو بینک کوئی رکن نہیں ہے، یہ نہ صاحب مال ہے نہ عامل، اس کا کام صرف دونوں کے درمیان وساطت کا ہے۔

بینک کی موجودگی کا فائدہ صرف یہ ہے کہ کاروبار کرنے والوں کو ایک ایک صاحب مال کے دروازے پر جا کر بھیک نہیں مانگنا پڑتی۔ اور نہ ان سے کاروبار کی کوئی قرارداد طے کرنا پڑتی ہے بلکہ ان تمام زحمتوں کو خود بینک برداشت کر لیتا ہے اور سارے اموال کو جمع کر کے یک مشت کاروبار کرنے والوں کے حوالے کر دیتا ہے۔ ان کا معاملہ صرف بینک سے ہوتا ہے اور قراردادیں بھی اسی سے طے کی جاتی ہے۔

ظاہر ہے کہ بینک کا اتنا بڑا کام انجام دینا ایک اہم خدمت ہے جس پر اسے اجرت لینے کا قطعی حق ہے اور وہ بطور جعالہ (قرارداد) ہر اجرت کا مطالبہ کر سکتا ہے (یعنی بینک کو یہ اعلان کرنے کا حق ہے کہ میں صاحبان ثروت اور تاجروں کے درمیان وساطت کا فرض انجام دے سکتا ہوں لیکن اس کی شرط یہ ہے کہ مجھے دونوں کی طرف سے اتنی مقدار میں رقم ملنی چاہئے۔ اب یہ بینک کے اختیار میں ہے کہ کاروبار کے لحاظ سے فیصدی اجرت طے کرے یا ایک رقم مقرر کر لے۔ ویسے عام طور سے رقم ہی طے کی جاتی ہے اس لئے کہ بینک کا حق المحنت فائدے کے ہونے یا نہ ہونے کا پابند نہیں ہے۔ حق المحنت تو بہر حال دیا جائے گا چاہے سارا کاروبار معطل ہو کر رہ جائے۔ (جوادی)

بینک کے جعالہ (قرارداد) کی دو شکلیں ہو سکتی ہیں:

۱۔ محنت کی وہ معین اجرت لے جس کا اندازہ سودی بینکوں میں صاحبان اموال کو دی جانے والی رقم اور صاحبان تجارت سے لی جانے والی رقم کے تفاوت سے کیا جاسکتا ہے اور اس میں سے وہ زیادہ حصہ الگ کر دیا جائے جو غیر سودی بینک میں صاحبان اموال کو تشویق و ترغیب کے لئے دیا جاتا ہے۔

مذکورہ بالا زیادتی کو الگ کر کے دیکھا جائے تو سودی بینکوں کی آمدنی کا اصلی ذریعہ یہی تفاوت ہوتا ہے جو ایک طرف سے لئے جانے والے سود اور دوسری طرف دیئے جانے والے سود کے درمیان واقع ہوتا ہے۔

غیر سودی بینک میں فائدہ کی اس قدر مقدار کافی نہیں ہے اور اس کی زندگی کے لئے صرف یہ تفاوت کفالت نہیں کر سکتا۔ اس لئے کہ سودی اور غیر سودی بینک میں ایک بنیادی فرق یہ بھی پایا جاتا ہے کہ یہاں امانتوں کی تمام تر ذمہ داری خود بینک کے سر ہوتی ہے اور وہی تمام صاحبان اموال کے مال کا عہدہ دار ہوتا ہے۔ جب کہ سودی بینکوں میں ایسا نہیں ہوتا بلکہ وہاں مال کی ذمہ داری ان ارباب تجارت کے سر ہوتی ہے جو ان اموال کو بینک سے بطور قرض لے کر تجارت کرتے ہیں۔

کھلی ہوئی بات ہے کہ قرض دیئے جانے کے بعد دینے والا ذمہ دار نہیں ہوتا بلکہ لینے والا ذمہ دار ہوتا ہے لیکن امانتدار بہر حال ذمہ دار ہوتا ہے مال کو اپنے پاس رکھے یا دوسرے کے حوالے کر دے۔

ایسے حالات میں غیر سودی بینک کو ملنے والی اجرت کی مقدار کو سودی بینکوں کی اجرت سے زیادہ ہونا چاہئے جس کی ذمہ داریاں زیادہ ہوتی ہیں اس کا حق بھی زیادہ ہوتا ہے۔

۲۔ بینک کی اجرت کا دوسرا عنصر یہ ہے کہ بینک کی محنت کی اجرت کے علاوہ خود کاروبار کرنے والوں سے بھی ایک اجرت دلوائی جائے اور اسے تاجروں کے حصے میں فیصدی حساب سے بھی ایک اجرت دلوائی جائے اور اسے تاجروں کے حصے میں فیصدی حساب سے شریک کر دیا جائے۔

اس اجرت کا اندازہ سودی اور تجارتی بازاروں میں دو قسم کے سرمایوں کے تحفظ

کی اجرت سے کیا جاسکتا ہے یعنی اس اجرت کا اندازہ لگانے کے لئے اسلامی بازاروں سے ہٹ کر سودی اور تجارتی بازاروں کا جائزہ لینا پڑے گا اور یہ دیکھا جائے گا کہ ان^(۱) کے یہاں سرمایہ کی اجرت کا معیار کیا ہے؟

(۱) یہ بات اس لئے ضروری ہے کہ اسلامی قانون میں سرمایہ کی اجرت کا کوئی جواز نہیں ہے۔ اس فرق کا اندازہ غیر اسلامی بازار ہی سے کیا جاسکتا ہے جس کی مثال اسلامی فقہ میں یہ ہے کہ اگر سوراوہ بکری کو ایک ساتھ بیچ دیا جائے اور بعد میں بکری کے معاملہ کو شرعاً الگ کرنا چاہیں تو سوراوہ کی قیمت کا اندازہ کرنے کے لئے کافر بازاروں ہی کا جائزہ لینا پڑے گا۔ مسلم بازاروں میں سوراوہ کی کوئی قیمت نہیں ہے۔ جوادی

کھلی ہوئی بات ہے کہ سودی بازاروں میں جہاں سرمایہ کی ضمانت ہوتی ہے وہاں سرمایہ کی اجرت کے طور پر بینک صاحبان تجارت سے اچھی خاصی منفعت کا مطالبہ کرتا ہے اور تجارتی بازاروں میں جہاں سرمایہ ہر وقت خطرے میں رہتا ہے اور اس کی کوئی ضمانت نہیں ہوتی۔ صاحب مال تاجر سے 'مضاربہ' کے طور پر معاملہ کر کے اس کے نفع میں فیصدی کے اعتبار سے شریک ہو جاتا ہے اور عمومی طور پر یہ دیکھا گیا ہے کہ اس فیصدی حساب سے حاصل ہونے والا نفع بینک کے طے کئے ہوئے سود سے زیادہ ہی ہوا کرتا ہے۔ اس لئے کہ جس مال کی ضمانت لے لی جاتی ہے اس کی اجرت کم ہوتی ہے اور جس مال کی کوئی ضمانت نہیں رہتی اس کی اجرت قہری طور پر زیادہ ہوتی ہے۔

غیر سودی بینک میں انہیں دونوں قسموں کی اجرتوں کے تفاوت کو بینک کے حوالے کیا جائے گا اور اسے اس کا حق المحنت حساب کیا جائے گا۔ بینک کے اس جعالہ کی مزید وضاحت اس انداز سے کی جاسکتی ہے کہ جن بازاروں میں سرمایہ کا کاروبار کیا جاتا ہے وہاں ایسے اموال کی اجرت کے لئے جن کی قیمت کی بھی ضمانت ہے اور منفعت کی بھی۔ اجرت کی ایک ادنیٰ حد ہے اور ایک اعلیٰ حد۔

ادنیٰ حد وہ ہے جسے بینک سے لئے ہوئے قرض کے مقابلہ میں بینک کے

حوالے کیا کرتے ہیں۔

اس کے علاوہ ایک تیسری قسم ہے جہاں سرمایہ کی قیمت کی ضمانت دے دی جاتی ہے لیکن فائدہ کی کوئی ضمانت نہیں ہوتی۔ جیسے غیر سودی بینک میں جمع ہونے والی امانتیں کہ ان میں اصل مال کی قیمت کی ضمانت دی جاسکتی ہے لیکن فائدہ کی کوئی ضمانت نہیں ہے۔ اس کا فیصلہ کاروبار کے خاتمہ پر ہوگا اور اس وقت فائدہ ہو بھی سکتا ہے اور نہیں بھی سکتا ہے۔ یہ بھی ممکن ہے کہ فائدہ اعلیٰ حد تک پہنچ جائے اور یہ بھی ممکن ہے کہ ادنیٰ حد تک بھی نہ ہو۔

ظاہر ہے کہ ایسے سرمایے کی اجرت جو فائدے میں فیصدی کے حساب سے طے ہوتی ہے۔ سابق کے مضمون القیمۃ والمنفعة مال کی اجرت سے زیادہ ہونا چاہئے لیکن اس زیادتی کا حساب فائدے اور عدم فائدے کے احتمالات کا اندازہ کرنے کے بعد ہی کیا جاسکتا ہے۔

اس مقام پر ایک چوتھی قسم بھی نکل سکتی ہے جہاں نہ اصل سرمایہ کی ضمانت ہوتی ہے نہ فائدہ و منفعت کی اس کی مثال یہ ہے کہ ایک شخص اپنا نقدی سرمایہ خالص اسلامی قانون سے مضاربہ کرنے کے لئے دوسرے کے حوالے کر دے اور اس سے اصل سرمایہ کی ضمانت بھی نہ لے۔

ظاہر ہے کہ اس مقام پر نہ مال کی ضمانت ہے اور نہ فائدہ کی اسلئے کہ اسلامی مضاربہ دونوں سے بے نیاز ہوتا ہے اور صاحب مال ہر آن خطرے سے دوچار رہتا ہے۔ کھلی ہوئی بات ہے کہ ایسے سرمایے کی اجرت سابق کے تمام اموال کی اجرت سے زیادہ ہونا چاہئے اور اس کو فائدہ میں وہ فیصدی نسبت ملنی چاہئے جو سابق کی تمام مقرر شدہ اجرتوں سے زیادہ ہو۔

واضح رہے کہ ضمانت شدہ اموال کی اجرت پر گفتگو کرتے ہوئے ہماری نظر اسلامی قوانین پر نہیں ہے بلکہ ہم نقد کے سود بازاروں کے قوانین کے مطابق گفتگو کر رہے ہیں ورنہ اسلامی قانون میں نقد سرمایہ کی اجرت کا کوئی سوال نہیں ہے۔ ایسے

کاموں کے لئے قہری طور پر سودی اور تجارتی بازاروں کا سہارا لینا پڑے گا۔

اور ان بازاروں کے مطالعہ سے اندازہ ہوتا ہے کہ غیر سودی بینک کے پاس جمع شدہ اموال کا روبرو کرنے والوں کے اعتبار سے بالکل غیر ضمانت شدہ ہیں۔ وہ لوگ نہ اصل مال کے ضامن ہیں اور نہ فائدے کے (صرف اتنی اجرت کے ضامن ضرور ہیں جسے بینک بطور حق المحنت وصول کرتا ہے لیکن اسے اصل سرمایہ یا اس کے کاروبار سے کوئی خاص تعلق نہیں ہے۔ اس کا تعلق براہ راست بینک کی محنت سے ہے جس میں نظر محنت پر ہے، کاروبار پر نہیں)

اصل مال کی ذمہ داری بینک نے لی ہے اور فائدہ کا خطرہ صاحبان اموال نے مول لیا ہے ورنہ ان کے لئے بے حد آسان تھا کہ وہ اپنے اموال کو سودی بینکوں کے حوالے کر دیتے اور ان کا فائدہ محفوظ ہو جاتا۔

ایسے حالات میں کاروبار کرنے والوں کی ذمہ داری ہے کہ وہ اس قدر معاوضہ دیں جو عام بازاروں میں ایسے آزاد اموال کی اجرت کے برابر ہو صرف اتنی مقدار میں کم کر سکتے ہیں جو انہوں نے بینک کو مستقل حق المحنت کے طور پر دے دی ہے۔

اس کے بعد بینک کا حساب شروع ہوگا اور وہ ایسے سرمایے کا حساب کرے گا جس میں قیمت اور فائدہ دووں کی ضمانت ہو اور اس کی اجرت کی حد ادنیٰ کا اندازہ کر کے اس پر فائدے کے خطرہ کی اجرت کا اضافہ کرے گا اور دونوں کو جمع کر کے صاحبان اموال کو دے دے گا اور باقی خود اس کا مال ہو جائے گا جو اس نے بطور اجرت حاصل کیا ہے۔

لیکن یاد رہے کہ کاروباری لوگوں پر یہ ساری ذمہ داری ان کے ذاتی اموال سے متعلق نہیں ہے بلکہ اس کا تمام تر تعلق تجارتی فائدہ سے ہے اس لئے اگر کسی معاملہ میں فائدہ نہیں ہوا تو ان پر کوئی ذمہ داری نہیں ہے۔

بینک صرف اتنی اجرت کا مطالبہ کر سکتا ہے جسے معاملہ کے فائدہ و نقصان سے قطع نظر بطور حق المحنت طے کر لیا ہے اور یہ تقریباً وہی مقدار ہوگی جو سودی بینکوں میں

کاروباری لوگوں سے لئے جانے والے اور صاحبان اموال کو دیئے جانے والے سود کے درمیان تفاوت کی ہوا کرتی ہے۔

بینک کو ملنے والی مذکورہ بالا اجرت کا حساب کاروبار کے آغاز ہی میں اس وقت ہونا چاہئے جس وقت کاروبار کرنے والے سے فائدہ کی وہ نسبت طے کی جائے جس میں بینک اور صاحب مال دونوں شریک ہوتے ہیں۔ لیکن یہ لحاظ رہے کہ بہ نسبت اس پورے معاوضہ کے برابر نہ ہو جو عام تجارتی بازاروں میں قیمت و اجرت کے اعتبار سے خطرے میں پڑے ہوئے اموال کو ملا کرتا ہے۔ اس لئے کہ اگر یہ اجرت برابر ہوگئی اور قرض کے طور پر بازاروں میں معاوضہ کی مقدار ستر (۷۰) فیصد ہوئی تو اس کا مطلب یہ ہے کہ کاروبار کرنے والے کی ذمہ داری ہوگی کہ وہ خطرے میں پڑے ہوئے سرمایہ کی اجرت سے زیادہ مال بینک کے حوالے کرے۔ اجرت برابر مال فائدہ کی نسبت سے دے اور حق الحقت الگ سے رہے جس کے بعد غیر سودی بینک کی بقاء ہی مشکل ہو جائے گی۔

ضرورت ہے کہ فائدہ کا فیصدی طے کرتے وقت اس میں سے اتنا حصہ کم کر دیا جائے کہ تاجر بینک کو حق الحقت بھی ادا کر سکے۔

یہ بھی واضح رہے کہ حق الحقت کے علاوہ جو رقم خطرہ کے مقابلہ میں بینک کو دولوائی گئی ہے اس کی کوئی نسبت معین نہیں ہے اور نہ تمام کاروباروں میں ایک ہی شکل میں معین کی جاسکتی ہے بلکہ بینک کو اختیار ہے کہ وہ ہر معاملہ میں تاجروں سے خطرہ کا اندازہ کر کے فیصدی شرح طے کرے۔ خطرات کا کوئی معیار نہیں ہے۔ ان میں حالات، احساس اور اطراف کے اعتبار سے فرق ہوتا رہتا ہے، اس لئے ان کی بنیاد پر طے ہونے والے فائدہ میں فرق ہو جائے گا۔

ایسے حالات میں غیر سودی بینک ہر معاملہ کا فائدہ ان قراردادوں کی بنا پر تقسیم کرے گا جو اس معاملہ میں طے ہوئی ہیں اور ان سے دوسرے معاملات کا ربط نہیں ہے۔ وہ ہر معاملہ میں عامل سے طے شدہ نسبت کے بعد اپنا حصہ لے لے گا اور دھیرے دھیرے یہ حصے جمع ہوتے رہیں گے یہاں تک کہ مجموعی اموال کا فائدہ جمع ہو

جائے گا تو بینک اپنے اور صاحبان اموال کے درمیان حسب قرارداد تقسیم کرے گا جس کی تفصیل منافع کی بحث میں بیان کی جائے گی۔

بینک کا ذاتی مضاربہ

بینک کے لئے جہاں یہ ممکن ہے کہ وہ لوگوں کی ثابت امانتوں سے کاروبار کرے وہاں یہ بھی ممکن ہے کہ اپنے ذاتی اموال کو بھی مضاربہ کی بنیاد پر کاروبار میں لگا دے۔ بینک کے ذاتی سرمایے کی حسب ذیل شکلیں ہیں:

۱۔ اصل سرمایہ کا وہ حصہ جسے بینک مضاربہ کے طور پر کاروبار کرنے کے لئے مخصوص کرتا ہے۔

۲۔ متحرک امانتوں کا وہ حصہ جسے بینک اپنے ذاتی معلومات اور شخصی اطلاعات کی بنا پر بروقت محفوظ رکھتا ہے تاکہ لوگوں کی طلب کو قبول کر کے ان کے حسب ضرورت رقم واپس کی جاسکے۔

یہ متحرک امانتیں دوسروں کی ہیں لیکن بینک کی ملکیت شمار ہوتی ہیں اس لئے کہ انہیں بینک نے بطور امانت نہیں بلکہ بطور قرض حاصل کیا ہے اور بینک کو اختیار ہے کہ اس کا ایک حصہ بطور نقد محفوظ رکھے تاکہ صاحبان اموال کو بروقت ضرورت واپس کر سکے۔ باقی حصہ کو مضاربہ میں صرف کر دینے میں کوئی اشکال نہیں ہے۔

فرق صرف یہ ہے کہ اپنے اموال سے تجارت کرتے وقت بینک کا حق صرف اس فائدے تک محدود رہے گا جو مال مضمون کی اجرت کے طور پر ملا کرتا ہے۔

ثابت اجرت یعنی حق الحقت کا کوئی اختیار نہیں ہے اس لئے کہ بینک جو کچھ بھی زحمت کر رہا ہے وہ اپنے حق میں کر رہا ہے، کسی دوسرے کا وکیل نہیں ہے اور اپنے معاملات میں حق الحقت کا کوئی سوال نہیں ہے۔

یہ اور بات ہے کہ ایسے حالات میں بینک کا فرض ہے کہ ثابت امانتوں کے مضاربہ کو اپنے ذاتی معاملات پر مقدم رکھے۔

ایسا نہ ہو کہ اپنے اموال سے کاروبار شروع کر دے اور لوگوں کی امانتیں یوں ہی پڑی رہ جائیں، اپنے اموال سے کاروبار ہونا چاہئے جہاں ثابت امانتوں سے بقدر مضاربہ سرمایہ فراہم نہ ہو سکے۔

حقوق عامل

عقد مضاربہ میں جو شخص مال کو کاروبار کی راہ میں لگا کر فائدہ کا انتظام کرتا ہے اسے عامل کہا جاتا ہے۔

عامل فرد بھی ہو سکتا ہے اور کمپنی بھی، عامل تاجر بھی ہو سکتا ہے اور کارخانہ دار بھی، عامل پرائیوٹ فرم کو بھی کہہ سکتے ہیں اور مشترک پلانٹ کو بھی۔ جوادی

مضاربہ کے معاملات میں بینک اور صاحبان اموال کا حق نکالنے کے بعد منافع کا حقیقی مالک عامل ہی ہوا کرتا ہے جس طرح کہ سودی بینکوں میں بینک کا سود ادا کرنے کے بعد سارے فوائد کا مالک وہ کاروباری انسان ہوتا ہے جس نے بینک سے بطور قرض مال لے کر اپنے کاروبار میں لگایا ہے۔

دونوں حالات میں یہ کہا جاسکتا ہے کہ عامل کو کاروبار پر آمادہ کرنے والا فائدہ ہی ہوتا ہے جو غیر سودی بینک میں حق نکالنے کے بعد بچتا ہے اور سودی بینکوں میں سود ادا کرنے کے بعد باقی رہ جاتا ہے اور غور کیا جائے تو سودی بینکوں میں بینک کو دیا جانے والا سود تقریباً اتنا ہی ہوتا ہے جتنا غیر سودی بینک میں مجموعی طور پر صاحب مال کو فیصدی حصہ اور بینک کو حق الحقت کے طور پر دیا جاتا ہے۔ اس اعتبار سے سودی اور غیر سودی بینک میں کوئی فرق نہیں ہے۔

اتنا ضرور ہے کہ غیر سودی بینک میں بینک کو عامل کی طرف سے وہ مقدار تفاوت بھی ملتی ہے جو مال مضمون القیمۃ (ضمانتی اور غیر مضمون القیمۃ (غیر ضمانتی) کی اجرت کے درمیان ہوا کرتا ہے اور عامل یہ اضافہ اس لئے دیتا ہے کہ بینک نے اس کی طرف سے مال کی ذمہ داری لے لی ہے اور اسے تلف ہو جانے کے خطرے سے بچالیا ہے جب

کہ سودی بینکوں میں ایسا نہیں ہوتا اور وہاں خود عامل مال کا ضامن ہوتا ہے۔

خطرہ باز نگری عمال

گذشتہ بیانات سے واضح ہو چکا ہے کہ صاحبان اموال کے جملہ منافع اور بینک کی آمدنی کا اکثر حصہ ان فوائد ہی سے حاصل ہوتا ہے جو اصل کاروبار کے منافع سے آیا کرتے ہیں اور اس طرح بینک کی جملہ ضمانتوں کا تعلق بھی کاروبار کی واقعی رفتار سے ہے کہ جب بھی کاروبار میں کوئی خسارہ واقع ہوگا۔ بینک کو صاحب مال کے سامنے جوابدہ ہونا پڑے گا اور مال کی قیمت ادا کرنی پڑے گی۔

کاروبار کی رفتار کا ہر انداز ترقی تنزل، فائدہ اور نقصان، سب ہی بینک کی حیثیت اور صاحبان اموال کی منفعت پر اثر انداز ہوتے ہیں۔

ایسے حالات میں ضروری ہے کہ بینک اس وقت تک کسی مضاربہ کی قرارداد نہ کرے جب تک عمل کی پوری نوعیت کا اندازہ کر کے فائدہ نقصان اور فائدہ کی مقدار کا صحیح تخمینہ نہ لگا لے۔

بلکہ اس کے لئے یہ بھی ضروری ہے کہ جس شخص کے ساتھ قرارداد کر رہا ہے اس کے اطلاعات اور مہارت فن کا بھی جائزہ لے لے تاکہ نقصان کا اندیشہ ضعیف سے ضعیف تر ہو جائے۔

تاہم یہ امکان ضرور رہتا ہے کہ کاروبار کرنے والے باز گیری سے کام لیں اور فائدہ کو چھپالیں یا نقصان کا دعویٰ کر کے ساری ذمہ داری بینک پر ڈال دیں اور اسے منفعت کا فیصدی حصہ دینے سے اپنی جان بچالیں۔

ضرورت ہے کہ بینک اس باز گیری سے تحفظ کا انتظام کرے اور عمال سے ایسی ضمانتیں لے لے جن کے بعد غلط بیانی اور باز گیری کے امکانات ختم ہو جائیں۔ ان ضمانتوں کی حسب ذیل صورتیں ہو سکتی ہیں:

۱۔ عامل کی سابقہ امانتداری کا جائزہ لیا جائے اور یہ دیکھا جائے کہ وہ اپنے

معاملات میں کس قدر صفائی رکھتا ہے اس کام کیلئے بینک ایک مستقل شعبہ بھی کھول سکتا ہے جو اس سلسلے کے معلومات فراہم کرتا رہے اور بینک کو ہر امکانی خسارے سے بچاتا رہے۔

۲۔ گذشتہ بیانات کی بنا پر خود بینک کے لئے یہ ضروری ہے کہ وہ عامل کے حدود عمل کے بارے میں پوری اطلاع رکھتا ہو اور اس سرمایہ کی تجارت کے رازوں سے باخبر ہو جس پر مضاربہ واقع ہو رہا ہے۔

جس کا مطلب ہی ہے کہ بینک ان تمام حالات و کیفیات کا جائزہ لے سکتا ہے جن کے بدل جانے سے فائدہ اور نقصان میں فرق آجایا کرتا ہے۔

ضرورت ہے کہ بینک ان تمام امور کی مکمل نگرانی کرے اور اپنے فرائض پر باقاعدہ عمل کرتا رہے تاکہ عمال باز گیری نہ کر سکیں اور مال برباد نہ ہونے پائے۔

۳۔ بینک عمال پر یہ پابندی بھی عائد کر سکتا ہے کہ وہ قیمتوں کے بارے میں تمام معلومات فراہم کرتے رہیں اور جب بھی قیمت خرید سے کم پر مال فروخت کرنا پڑے یا معقول فائدہ نہ حاصل ہو تو فوراً بینک کو ان حالات سے اطلاع کر دیں اور اپنے کاروبار کی صحت کے شواہد فراہم کریں۔

اس کے علاوہ دوسرے بینکوں کی طرح غیر سودی بینک کا بھی یہ فرض ہے کہ 'اقتصادی تحقیقات' کے نام سے ایک شعبہ قائم کر کے جس کا نام بازار کی حالت، قیمتوں کے اتار چڑھاؤ، تجارت کے مواقع کی اطلاعات فراہم کرنا ہوتا کہ انہیں اطلاعات کی روشنی میں مستقبل کی فرصت عمل کا فیصلہ کیا جاسکے اور یہ دیکھا جاسکے کہ کس زمانے میں کون سی تجارت یا صنعت مناسب رہے گی۔

اس شعبہ کا ایک اہم فائدہ یہ بھی ہوگا کہ بینک اپنے معلومات کی روشنی میں روز اول ہی اکثر مضاربات و معاملات کے نتائج کا فیصلہ کر لے گا اور اسے یہ اندازہ ہو جائے گا کہ کس مضاربہ میں کس قدر فائدہ ہو سکتا ہے اور عمال کا کون سا اقدام بر محل اور کون سا بے محل ہے۔

جس کے بعد عمل کے لئے یہ ناممکن ہو جائے گا کہ وہ کسی ایسے خسارے کا ادا کر سکے جس کا بینک کو اندازہ نہ ہو۔

یہ حالات ان معاملات سے متعلق ہیں جن میں محدود انداز کی تجارت ہوتی ہے لیکن جہاں پورا تجارتی مرکز قائم کیا جاتا ہے اور مضاربہ کا تعلق مرکز کے مستقل قیام یا اس کے اشتراک سے ہوتا ہے وہاں صرف ایک راستہ یہ ہے کہ بینک بھی اپنا ایک نمائندہ مقرر کر دے جو روز اول سے سارے حالات کا جائزہ لیتا رہے اور دیکھتا رہے کہ یہ مرکز کس انداز سے قائم کیا جا رہا ہے۔

۴۔ بینک کو روز اول سے ایسے قرائن و وسائل مقرر کر دینا چاہئیں جن کے بغیر فائدہ یا نقصان کا اثبات ممکن نہ ہو اور کوئی دعویٰ اس وقت تک قبول نہ کیا جائے جب تک اس نوعیت کے قرائن موجود نہ ہوں۔

ان قرائن و وسائل میں اہم وسیلہ ان کاغذات کا محفوظ رکھنا ہے جنہیں بینک نے عمل کے حساب و کتاب کے لئے مقرر کیا ہے کہ اگر کوئی شخص ان کاغذات کی صحیح نگہداشت نہیں کرتا اور کسی ایسے خسارے کا دعویٰ کرتا ہے جو ان کاغذات کی روشنی میں صحیح نہیں ہے تو اس کے دعوے کو غلط قرار دیتے ہوئے یہ فیصلہ کیا جائے گا کہ اصل سرمایہ میں کوئی خسارہ نہیں ہوا اور ایک جزئی طور پر فائدہ بھی ہوا ہے جس کی مقدار کی فیصدی نسبت کم سے کم اس مقدار کے برابر ہے جو سودی بینکوں میں ارباب مال کو بطور سود دی جاتی ہے۔ (تفصیل ملحقات میں ملاحظہ کی جاسکتی ہیں۔)

منافع دریافت کر نیوالے ذرائع

اور

تقسیم کا طریقہ

کھلی ہوئی بات ہے کہ بینک اپنے عمال سے وہ پوری منفعت وصول کر لیتا ہے جو عقد مضاربہ کے ذیل میں طے کی گئی ہے اور اس کے بعد اپنے اور ارباب ثروت کے درمیان تقسیم کر دیتا ہے۔

یہ بھی واضح رہے کہ بینک ان تمام منافع اور فوائد کو اپنے 'بنیادی میزانیہ' (Basic Capital) میں درج نہیں کر سکتا بلکہ ان کا الگ ایک 'میزانیہ' ہوتا ہے جس میں فوائد اور ان کی تقسیم کی تفصیل درج ہوتی ہے۔ لیکن اس مقام پر دو اہم سوال پیدا ہوتے ہیں۔

۱۔ بینک کا فرض ہے کہ وہ سال کے درمیان مختلف مضاربات سے حاصل ہونے والے منافع کو ضبط کرتا رہے اور اس کے بعد آخر سال میں تمام منافع کو یکجا طور پر محفوظ کر لے لیکن کبھی کبھی ایسا بھی ہوتا ہے کہ بعض معاملات کا حساب سال تمام پر ختم نہیں ہوتا اور کچھ نہ کچھ سلسلہ باقی رہ جاتا ہے ایسے حالات میں ان معاملات کے منافع کو ضبط کرنے کا ذریعہ کیا ہوگا اور بینک اپنی مجموعی سالانہ آمدنی کا حساب کس طرح کر سکے گا؟

۲۔ اگر یہ فرض بھی کر لیا جائے کہ بینک نے سال کے اندر ختم ہونے والے مضاربات و معاملات کے منافع کو طے کر لیا ہے اور اس کے نتیجے میں وہ مقدار دریافت کر

لی ہے اور جو کاروبار کرنے والوں کو بینک کے حق میں چھوڑ دینی چاہئے اور بینک کو
ارباب ثروت پر تقسیم کرنا چاہئے لیکن یہ کیونکر ممکن ہے کہ بینک ہر امانت کے فائدہ کو الگ
کر لے اور اسے اس کے مالکین پر تقسیم کر دے۔

منافع معلوم کرنے کا ذریعہ

پہلے سوال کا جواب یہ ہے کہ بینک سے مال لے کر تجارت کرنے والوں کی دو
قسمیں ہوتی ہے۔

بعض لوگ محدود قسم کی تجارت کرتے ہیں اور باہر سے جنس منگا کر موقع پر
فروخت کر دیتے ہیں اور بعض لوگ پورا تجارتی مرکز قائم کرتے ہیں جس میں برابر اموال
آیا کرتے ہیں اور فروخت ہوتے رہتے ہیں۔

پہلی صورت میں مال ایک مخصوص عمل میں لگایا جاتا ہے جس کا نتیجہ بہت جلد ہی
ظاہر ہو جاتا ہے اور اگر ابتداء میں اس معاملہ کے حساب صاف ہونے تک نہیں بھی معلوم ہو
سکا تو سال تمام ہونے پر بینک کے جملہ حسابات کی صفائی تک بہر حال معلوم ہو جاتا ہے۔
اور یہ مدت اتنی طویل ہوتی ہے کہ اس میں بینک سال تمام ہونے سے پہلے بھی
معاملات کے نتائج کا اندازہ کر سکتا ہے اور اگر بالفرض سال تمام ہو گیا ہے اور اس کی
منفعت نہیں بھی معلوم ہو سکی ہے تو بھی بینک کے لئے یہ ممکن ہے کہ وہ منافع کا ایک تخمینہ
قائم کر لے اور اسی روشنی میں کام جاری رکھے۔

تخمینہ قائم کرنا اس لئے آسان ہے کہ بینک کے پاس عامل کے عمل کی پوری
اطلاعات موجود ہیں اور تجارت کی رفتار سے بھی باخبر ہے اس کے لئے کیا دشوار ہے کہ وہ
نتائج کا اندازہ لگا لے اور اس کی روشنی میں تصرف شروع کر دے جیسا کہ آئندہ تفصیل
سے معلوم ہوگا۔

دوسری صورت میں بھی بینک کے لئے یہ ممکن ہے کہ وہ اس کے قرض سے قائم
ہونے والے مرکز سے یہ طے کر لے کہ اسے اپنا مالی سال بینک کے سال کے حساب

سے چلانا پڑے گا۔

یہ بات اس وقت نہایت درجہ آسان ہے جب تجارتی مرکز بینک کے اموال سے مضاربہ کی بنیاد پر قائم ہو یا بینک کو تجارتی مرکز کا مستقل شریک قرار دے لیا جائے اور اس کے لئے یہ بات ممکن ہو کہ وہ اپنا مالی سال بدل کر بینک کے مالی سال کے مطابق کر دے۔ لیکن کچھ ایسے حالات بھی ہوتے ہیں جہاں یہ کچھ ممکن نہیں ہوتا۔ پلانٹ پہلے سے قائم ہو چکا ہے۔ مالی سال مقرر ہو چکا ہے۔ اس کا بدلنا ممکن نہیں ہے یا کاروبار موسم کے حساب سے چل رہا ہے اور ایسے مواد کی تجارت یا صنعت کا کام ہو رہا ہے جن کا شباب اس وقت آتا ہے جب بینک کا مالی سال تمام ہونے لگتا ہے۔

ایسے حالات میں کاروبار والوں کو یہ تکلیف دینا کہ وہ اپنا سال بینک کے سال کے مطابق کر دیں۔ ایک غیر معقول امر ہے۔ ضرورت ہے کہ کوئی ایسا راستہ نکالا جائے جس سے مسائل حل ہو جائیں اور ایسا کوئی اقدام نہ کرنا پڑے۔

ان دونوں صورتوں کا ایک مشترک حل یہ ہے کہ جو منافع ان مراکز پر سال تمام ہونے پر ظاہر ہونے والے ہیں ان کا سال کے اندر ہی حساب کر لیا جائے۔ ظاہر ہے کہ اس صورت میں پہلے سال منافع کا صحیح حساب نہ ہو سکے گا لیکن اس کے بعد دوسرے برسوں میں یہ مسئلہ حل ہو جائے گا اور آنے والے سال میں جو فائدہ حساب ہونے والا ہے اسے اس سال ہی طرف پلٹا دیا جائے گا اور اس کے ساتھ ان منافع کو جوڑ دیں گے جو سال کے دوران گذشتہ سال میں حساب کر دیئے گئے ہیں۔ رہ گیا صاحب مال تو اسے ان حالات میں دو میں سے ایک موقف اختیار کرنا پڑے گا۔

۱۔ آئندہ سال تک انتظار کرے اور جب سال کے دوران ان پلانٹوں کے منافع معلوم ہو جائیں جو اس سال معلوم نہیں ہو سکے ہیں تو تمام منافع کو گذشتہ سال کے معلوم شدہ منافع کی طرح حسب نسبت و قرار واد تقسیم کر لیا جائے اور ہر آدمی کو اس کا واقعی حق مل جائے۔

۲۔ صاحب مال آئندہ سال ظاہر ہونے والے منافع کا تخمینہ لگا کر بینک سے اس مقدار پر مصالحت کر لے اور حسب مصالحت اپنا حصہ لے کر الگ ہو جائے اس کے

بعد جب سال تمام پر حقیقی منافع کا اندازہ ہوگا تو وہ سب کے سب بینک کا مال شمار کئے جائیں گے اس لئے کہ بینک ارباب ثروت کو مصالحت کے مطابق ان کا حصہ منفعت دے چکا ہے۔

بینک کے لئے یہ بھی ممکن ہے کہ وہ آغاز کار ہی سے مصالحت کی قیمت مقرر کر دے اور ارباب ثروت کو بتا دے کہ درمیان سال منفعت کا حساب کرنے پر ان سے فلاں مقدار کے لحاظ سے مصالحت کی جائے گی۔

اس طرح صاحب مال کو اس کا حصہ بھی مل جائے گا اور بینک کو تصفیہ حساب کی زحمتوں سے بھی نجات مل جائے گی۔

یاد رہے کہ بینک نے جو طریقہ مصالحت ان ارباب ثروت کے لئے طے کیا ہے جن کا مال بڑے بڑے پلانٹوں میں لگا دیا گیا ہے اور ان کا سال بینک کے سال تمام کے ساتھ ختم نہیں ہوا ہے وہی طریقہ ان ارباب ثروت کے ساتھ بھی اختیار کر سکتا ہے جن کے اموال محدود تجارتوں اور مختصر معاملات میں صرف کئے گئے ہیں اور ان کے منافع بینک کے 'اصلی' میزانیہ کا حساب کرتے وقت تک ظاہر نہیں ہو سکے ہیں۔

ایسے حالات میں بینک کے لئے صرف یہی ممکن ہے کہ وہ انتظار نہ کر سکنے کی صورت میں صاحبان اموال سے اپنے اطلاعات و معلومات کی روشنی میں ایک محدود مقدار میں منافع کے اوپر صلح کر لے اور انہیں وہ مقدار دے کر منافع کے ظاہر ہونے کا انتظار کرنے سے بے نیاز کر دے۔

طریقہ تقسیم منافع

دوسرا بنیادی سوال یہ ہے کہ بینک ان تمام منافع کو کس اصول پر تقسیم کرے گا؟ اور اس کے لئے کیا ذریعہ ہوگا کہ ہر امانت کا حصہ منفعت الگ کر کے اس کے مالک کو فیصدی کے اعتبار سے سپرد کر دے.....؟

ظاہر ہے کہ تمام ثابت اموال کو ایک وقت میں کاروبار میں لگایا جاتا اور سب

کے سب ایک محدود و معین مدت تک کاروبار میں لگے رہتے تو منافع کا حساب بے حد آسان ہوتا۔ سال کے اندر زمانے کی دخل اندازی تمام اموال کے لئے یکساں حیثیت کی ہوتی۔ صرف مقدار کا معاملہ رہ جاتا اس کا حساب کرنا کوئی مشکل کام نہیں تھا۔ ہر امانت کو مجموعی امانتوں کے ساتھ ملا کر اس کی نسبت طے کر لی جاتی اور اس کے بعد اسی نسبت سے فائدہ کو تقسیم کر دیا جاتا۔

لیکن ظاہر ہے کہ ایسا کچھ نہیں ہے۔ یہ صرف ایک فرض ہے۔ واقعہ اس کے بالکل برعکس ہے۔ واقعی میں ایسا کبھی نہیں ہوتا کہ بینک تمام اموال کو جمع کر کے ایک وقت میں ایک ہی کاروبار میں لگا دے بلکہ اوقات بھی مختلف ہوتے ہیں اور کاروبار بھی مختلف اور اگر بینک پر یہ پابندی بھی عائد کر دی جائے کہ تمام معاملات کو ایک مخصوص مدت کے اندر ختم ہو جانا چاہئے تو اس کے امکان میں نہیں ہے اس کے لئے بے حد سعی کرنا پڑے گی اور بے شمار سرمایہ برباد کرنا پڑے گا جو کوئی بینک بھی برداشت کرنے کے لئے تیار نہیں ہے۔

ایسے حالات میں اگر وہ روزِ اوّل سے روزِ آخر تک گزرنے والے ہر زمانے کو ہر امانت کے حق میں حساب کر لیا جائے جیسا کہ سودی بینکوں میں ہوا کرتا ہے تو یہ بات اسلامی مضاربہ سے کوسوں دور ہو جائے گی۔ اسلامی مضاربہ کا تصور یہ ہے کہ فائدہ مال کے صرف ہونے اور اس سے کاروبار کئے جانے سے ظاہر ہو۔ نہ یہ کہ مال رکھا ہے اور دوسرے کاروبار کے اعتبار سے منفعت ملتی رہے۔ سودی بینکوں میں تو یہ بات ممکن بھی تھی لیکن غیر سودی بینک میں تقریباً ناممکن ہے۔

وہاں پہلے روز کا حساب کرنا ممکن تھا اس لئے کہ مال قرض کی بنیاد پر دیا گیا تھا اور قرض میں مدت مقررہ کی ایک ایک گھڑی کا شمار ہوتا ہے لیکن غیر سودی بینک میں روز اول کا حساب کرنا ناممکن ہے۔ یہاں فائدہ مضاربہ کی بنیاد پر ملتا ہے اور کھلی ہوئی بات ہے کہ روز اول مضاربہ شروع بھی نہیں ہوا۔

ضرورت ہے کہ اس مشکل کو حل کرنے کے لئے کوئی نیا فارمولہ تلاش کیا جائے

جہاں فائدہ کی تقسیم بھی ہوئے اور مضاربہ سود بھی نہ بنے پائے۔

اس سلسلے کا نیا فارمولا یہ ہو سکتا ہے کہ بینک روز اول سے یہ طے کر دے کہ میرے خزانے میں جمع ہونے والی کسی امانت کا حساب تجارت دو ماہ سے پہلے شروع نہ ہوگا۔ (دو ماہ کی مدت صرف ایک اندازہ ہے ورنہ تجارتی حالات اور لوگوں کی توجہ کے اعتبار سے اس مدت میں کمی زیادتی بھی کی جاسکتی ہے۔)

دو ماہ کے بعد جس کا مال بینک میں رہ جائے گا اس کے فائدہ کا حساب کیا جائے گا اور اگر دو ماہ گزرنے کے بعد نکالا ہے تو حسب حصہ فائدہ دیا جائے گا۔

یعنی ایسے شخص کے فائدہ کا حساب شروع ہو جائے گا لیکن یہ یاد رہے کہ چار ماہ کے بعد مال برآمد کرنے والے کو صرف دو ہی ماہ کا فائدہ دیا جائے گا، چار ماہ کا نہیں۔ دو ماہ تو بینک پہلے ہی مستحق کر چکا ہے۔ اس کے شمار کا کوئی سوال ہی نہیں پیدا ہوتا۔

دو ماہ کے بعد حساب اس لئے شروع ہو جائے گا کہ بینک کو مال کے صرف کرنے اور اچھے کاروبار میں لگانے کی معقول مہلت دی جا چکی ہے۔ اب صاحب مال کو اپنے اموال کی منفعت کا فیصدی حصہ طلب کرنے کا قطعی حق پیدا ہو چکا ہے۔

یہ طریقہ کار بینک کے مشکلات کو بھی حل کر دے گا اور اسلامی مضاربہ سے بھی دور نہ ہونے پائے گا۔ رہ گیا اس دو ماہ کے استثناء کرنے کا فقہی جواب تو اس کی صورت یہ ہے کہ بینک مضاربہ طے کرتے وقت ہی اصحاب ثروت سے یہ شرط کر لے گا کہ انہیں اپنے واقعی حصہ منفعت میں سے دو ماہ کا حصہ بینک کے حق میں واگذار کرنا پڑے گا۔ اب اگر مال دو ماہ کے بعد ہی کام میں لگا ہے تو یہ شرط صرف ایک شرط رہ جائے گی ورنہ اصل دقیق حساب سے نجات دلانے کا بہترین ذریعہ بن جائے گی۔

مثال کے طور پر زید اور خالد دونوں نے ایک ایک مساوی رقم بینک کے حوالے کی اور بینک نے دونوں رقوم کو کاروبار میں لگا دیا۔ اتفاق ایسا ہوا کہ زید کی رقم دوسرے مہینے کی ابتداء میں لگی اور خالد کی رقم چوتھے مہینے کے آغاز میں لگی اور سال تمام ہونے پر زید کے مال سے حاصل ہونے والا فائدہ خالد کے فائدہ سے زیادہ ہونا چاہئے لیکن بینک

اپنے حساب کو مرتب رکھنے کے لئے یہ شرط کر چکا ہے کہ اس کے مقررہ منافع کی مقدار سے زائد جو حصہ بھی اصحاب مال کا ہوگا وہ انہیں بینک کے حق میں واگذار کرنا ہوگا اس طرح تقسیم کا مسئلہ بھی آسان رہے گا اور اموال کے حساب کرنے میں بھی دشواری نہ ہوگی۔

خلاصہ یہ ہے کہ بینک کے سارے منافع مال کی مقدار اور امانت کی مدت کے اعتبار سے تقسیم ہوں گے اور ان میں سے وہ زمانہ منہا کر دیا جائے گا جسے کاروبار سے پہلے کا زمانہ فرض کیا جا چکا ہے۔

تجیل مقصد کے لئے یوں فرض کیا جائے کہ سال کے اندر تمام معاملات سے حاصل ہونے والی فائدہ کی رقم بیس ہزار روپیہ ہے اور اصل سرمایہ دس لاکھ روپیہ تھا بینک کو چاہئے کہ بیس ہزار کو دو حصوں پر تقسیم کر دے۔ پہلے دس ہزار کو پورے سرمایہ پر مساوی طور سے تقسیم کر دیا جائے اور اس میں مدتوں کی کمی یا زیادتی کا کوئی لحاظ نہ کیا جائے اور دوسرے دس ہزار کو مدتوں پر تقسیم کیا جائے جس کا مال جتنی مدت تک بینک میں رہا ہو اس اعتبار سے اپنا حصہ لے۔ صرف ابتدا کے دو مہینے حسب قرار داد الگ کر دیے جائیں لیکن اس تقسیم میں صرف زمانہ دیکھا جائے گا، رقم کی مقدار پر کوئی نظر نہ کی جائے گی۔

(یاد رہے کہ اس تقریب کا مقصد یہ نہیں ہے کہ فائدہ میں زمانہ کی مقدار کو شامل کر کے مضاربہ کے فائدے کو سود سے قریب تر بنا دیا جائے اس لئے کہ یہ بیان صرف ایک طریقہ تقسیم کی طرف اشارہ کرنا ہے۔ اس میں اور تا جبر کی قرار داد کا کوئی لحاظ نہیں کیا گیا ہے جب کہ مضاربہ کی روح یہی قرار داد ہے اور فائدہ کی مقدار پلانٹ سے حاصل ہونے والے فائدے کے اعتبار سے طے ہوگی اس کا قبل سے کوئی تعین نہیں ہو سکتا۔ مضاربہ کا یہی لحاظ سود اور منفعت کو الگ الگ کر دے گا۔ سود میں قرار دار معیار نہیں ہوتی، زمانہ معیار ہوتا ہے اور مضاربہ میں قرار داد ہی پر سارا دار و مدار ہوتا ہے۔ یہ اور بات ہے کہ ساری منفعت کی رقم کے الگ الگ امانتوں پر تقسیم کرنے میں مقدار اور زمانہ دونوں کا لحاظ کیا جائے گا اور اس کا سود سے کوئی تعلق نہیں ہے۔ مولف)

پہلے دس ہزار کو جب دس لاکھ پر تقسیم کیا جائے تو ہر روپیہ کی منفعت کی مقدار

1/100 روپیہ ہوگی اس کے بعد ہر امانت کے حصے کو الگ الگ حساب کیا جائے گا اور اس کا طریقہ یہ ہوگا کہ امانت کی مقدار کو 1/100 میں ضرب دے دیا جائے، حاصل ضرب اس امانت کی منفعت کا حصہ ہوگا۔

دوسرے دس ہزار کا حساب یہ ہے کہ پوری رقم کو دو مہینے الگ کر کے پوری مدت پر تقسیم کر دیا جائے گا اور ایک ماہ، ایک ہفتہ، پندرہ دن یا ایک دن کا حصہ نکال لیا جائے گا اور اس کو معیار بنا کر رقم کے بینک میں رہنے کی مدت میں ضرب دے دیا جائے گا۔

میرا ذاتی خیال یہ ہے کہ معیار طے کرتے وقت ایسی مدت کا لحاظ کیا جائے جس میں عام طور سے فائدے کے امکانات پائے جاتے ہوں جیسے ایک ماہ، پندرہ دن، ایک ہفتہ وغیرہ اور اس سے کم مدت کا کوئی حصہ نہ رکھا جائے ورنہ صرف ایک دن یا آدھے دن کو معیار بنانے سے کوئی فائدہ نہ ہوگا۔ اس قلیل مدت میں عام طور سے کوئی فائدہ حاصل نہیں ہوا کرتا۔

معیار طے کرنے کے بعد تقسیم کا طریقہ بالکل واضح ہے۔ مثال کے طور پر معیار ہفتہ کو بنایا گیا ہے اور مال کے رہنے کی مجموعی مدت ساڑھے تین ہفتہ ہے تو تین ہفتہ کا حصہ نکال لیا جائے اور آدھے ہفتہ کا کوئی حصہ نہ ہوگا۔

آدھے فائدے کو امانتوں کی مقدار اور آدھے فائدے کو امانتوں کی مدت پر تقسیم کرنے کے بعد جو حاصل تقسیم ہوا اسے اصل امانت کی مقدار اور مدت میں ضرب دے دیا جائے تو ہر امانت کے فائدے کی صحیح مقدار معلوم ہو سکتی ہے۔

رہ گیا کل فائدے کے بینک اور اصحاب ثروت کے درمیان تقسیم کا مسئلہ تو اس کا حل حسب ذیل ہے:

گذشتہ بیانات میں وضاحت کی جا چکی ہے کہ ضمانت شدہ سرمایہ کی اجرت کی ادائیگی حد مقرر کرنے کا ذریعہ کیا ہے.....؟ اور وہ یہ ہے کہ سودی بازاروں میں ایسے سرمایہ کا سود دریافت کرنے کے بعد اسے نقصان کے احتمال میں ضرب دے دیا جائے صورت حساب یہ ہوگی:

$$5/100 \times 5/100 \times 10/100 = 55/1000$$

بینک کے توقعات کے مطابق نسبت میں تبدیل کر دیا جائے گا جس کو سابق میں میں فیصد فرض کیا گیا تھا اور نتیجہ میں طے پایا تھا کہ فائدہ ہر امانت کا حصہ 27.5% ہوگا۔

ان بیانات کی روشنی میں اولاً بینک اپنے تمام منافع کو مقدار و مدت کے اعتبار سے مجموعی مقدار پر تقسیم کر دے گا اور اس میں سے ہر امانت کا حصہ نکال لے گا اور صاحب امانت کو مضاربہ کی قرارداد کے مطابق دے دے گا اور باقی نسبت اپنے لئے محفوظ کر لے گا۔

لیکن یہ بھی واضح رہے کہ اب تک صاحب مال کا جو فیصدی حصہ طے کیا گیا ہے۔ اس کا حساب پورے سرمایے کے مجموعی فائدے کے اعتبار سے کیا گیا ہے اس میں بینک اور صاحب مال کے حصہ کا لحاظ نہیں رکھا گیا ہے۔ اب اگر یہ لحاظ بھی کرنا چاہتے ہیں تو نسبت کو اس طرح منقلب کرنا پڑے گا۔

فرض کیجئے کہ صاحبان اموال اور بینک کے مجموعی فائدہ کی نسبت جو عام بازاروں میں ایسے سرمایہ کی اجرت کے برابر ہوتی ہے جس کے نہ قیمت کی کوئی ضمانت ہو اور نہ فائدہ کی 70% ہے۔ اور بینک کے حق المحنت نے یہ ضروری قرار دیے دیا ہے کہ اس فائدہ کی مقدار کم کی جائے تاکہ بینک کا مستقل حق المحنت نکالا جاسکے تو اس طرح فائدہ کی مقدار 65% ہو جاتی ہے جسے بینک اور ارباب ثروت دونوں پر تقسیم ہونا ہے اور گزشتہ حساب کی بنا پر 27.5% صاحب مال کا ہوگا اور بینک کا حق المحنت 5% ہوگا۔ اب اگر یہ معلوم کرنا ہے کہ بینک کے مستقل حق المحنت کو فائدہ میں فیصدی نسبت کس طرح منقلب کیا جائے تاکہ اسے غیر ضمانت شدہ سرمایہ کی اجرت کی فیصدی نسبت سے تقسیم کیا جاسکے اور تاجروں کو عمومی اجرت (سود) سے زیادہ کی زحمت نہ کرنا پڑے تو اس کا طریقہ یہ ہے:

فرض کیجئے کہ بینک کا مستقل حق المحنت 1% ہے اور اصل سرمایہ ایک ہزار روپیہ ہے تو اس کا مطلب ہی ہے کہ حق المحنت کی مقدار دس روپیہ ہوگی جو دونوں قسم کے سودی

اور تجارتی فائدوں کے تفاوت کی مقدار ہے۔

اب فرض کیجئے کہ کاروبار سے حاصل ہونے والا فائدہ 20% ہوگا یعنی دوسو روپیہ تو ایسی صورت میں حق المحنت کی نسبت اصل فائدے کے اعتبار سے 10/200 ہو جائے گی جو اصل سرمایہ کا 5% ہے اور اس طرح ارباب ثروت اور دونوں کا مشترکہ حصہ یہ ہے $65\% \times 5\% = 70\%$

اگر بینک کو سرمایہ کی ضرورت پڑ جائے؟

کبھی کبھی ایسا بھی ہو سکتا ہے کہ بازار میں کاروبار کی رفتار تیز ہو جائے اور کاروبار کرنے والے بینک سے زیادہ سے زیادہ مال کا مطالبہ کریں جو موجودہ صورت حال میں بینک کے پاس نہیں ہے۔ ایسے حالات میں بینک کو ضرورت ہوگی کہ وہ لوگوں سے زیادہ سے زیادہ امانتیں حاصل کرے تاکہ لوگوں کے مطالبات پورا کر سکے اور اس کا صرف ایک ذریعہ ہے کہ بینک امانت رکھنے پر بحالہ کا اعلان کر دے اور اس کی طرف سے اعلان عام ہو جائے کہ جو شخص بھی اپنا مال مضاربہ کی غرض سے بینک کے حوالے کرے گا اور اس راہ میں بینک کے خدمات اور اس کی وساطت کو قبول کرے گا اسے بینک مقررہ فائدے کے علاوہ ایک مخصوص رقم اور پیش کرے گا۔

اس بحالہ کی شرعی صحت کی وجہ یہ ہے بینک کا وساطت کے فرائض انجام دینا ایک عمل اور اس وساطت کا قبول کر کے بینک کو وکیل بنانا خود بھی ایک عمل محترم ہے جس پر اجرت دی بھی جاسکتی ہے اور لی بھی جاسکتی ہے۔ اب اگر بینک اس وکیل بنانے پر اجرت دیتا ہے تو کوئی حرج نہیں ہے اور کھلی ہوئی بات ہے کہ جتنی بڑی رقم میں وکیل بنا کر اختیار دے گا اتنی زیادہ اجرت کا حقدار ہوگا۔

اس اجرت کی ادائیگی کا ذریعہ وہ حق المحنت ہے جو بینک اپنے متعلقین سے حاصل کرتا ہے جس طرح کہ سودی بینکوں میں مال جمع ہونے کی تاریخ سے سود کا حساب ان فوائد میں سے کیا جاتا ہے جو بینک اپنے متعلق افراد سے لیا کرتا ہے۔

واضح رہے کہ اس اجرت کو سود کا نام نہیں دیا جاسکتا اس لئے کہ وکالت خود ایک عمل محترم ہے جس کی اجرت دی جاسکتی ہے۔

لیکن اس کے باوجود مری ذاتی رائے یہ ہے کہ غیر سودی بینک اس طریقہ کار کو اختیار نہ کرے اور لوگوں سے اموال جذب کرنے کے لئے دوسرے وسائل سے کام لے۔ یہ طریقہ کار سود سے بہت زیادہ مشابہت رکھتا ہے اور اس طرح غیر سودی بینک کے بدنام ہو جانے کا اندیشہ ہے۔

اس سے بہتر تو یہ ہے کہ منفعت بڑھادی جائے اس لئے کہ اگر تجارت کی طرف سے مال کا مطالبہ زیادہ ہے تو اس کا مطلب یہ ہے کہ تجارت کے حالات بہت زیادہ سازگار ہیں اور بازار میں منافع کے امکانات بہت زیادہ ہیں اور یہ حالات جہاں تجارت کو مال لینے پر آمادہ کر سکتے ہیں وہاں اصحاب ثروت کو مال دینے پر بھی آمادہ کر سکتے ہیں۔ بینک کا فرض ہے کہ لوگوں کو ایسے حالات سے باخبر کر دے اور انہیں بتا دے کہ یہ موسم منافع کے لئے بہت زیادہ سازگار ہے۔ ظاہر ہے کہ اس اطلاع کے بعد جو لوگ براہ راست تجارت کرنے پر قادر نہیں ہیں وہ خود ہی بینک کی طرف رجوع کریں گے اور اسے واسطہ بنا کر اپنے اموال کو ترقی دیں گے۔

امانت توفیر (سیونگ اکاؤنٹ)

ثابت امانتوں کے مقابلے میں غیر سودی بینک کے موقف کی تجدید کرنے کے بعد ضرورت ہے کہ سیونگ امانتوں کے مقابلے میں غیر سودی بینک کے موقف کی بھی تعیین کر دی جائے۔

کھلی ہوئی بات ہے کہ یہ امانتیں خود بھی ثابت امانتوں کی طرح مضاربہ میں شامل کی جاتی ہیں اور ان کے ذریعے کاروبار کیا جاتا ہے لیکن ان دونوں قسموں میں دو طرح کے فرق بھی ہوتے ہیں:

۱۔ ثابت امانتوں میں غیر سودی بینک کو یہ اختیار تھا کہ وہ اصحاب امانت کو اس بات پر مجبور کرے کہ وہ چھ مہینے سے پہلے اپنے اموال کو برآمد نہیں کر سکتے لیکن ان امانتوں میں بینک کو اختیار نہیں ہے۔ ان میں ابتدا ہی سے یہ شرط ہوتی ہے کہ صاحب مال وقت ضرورت اپنے مال کو برآمد کر سکتا ہے اور بینک کو اعتراض کرنے کا کوئی حق نہیں ہے گویا اس اعتبار سے اس مال کا حساب متحرک امانتوں جیسا ہوتا ہے۔ فرق صرف یہ ہے کہ یہ مضاربہ میں شامل کیا جاتا ہے اور اس سے گذشتہ تمام حقوق و شرائط کی روشنی میں کاروبار بھی کیا جاتا ہے۔

سوال یہ ہے کہ اگر مال کو مضاربہ میں شامل کرنے کے بعد صاحب مال نے مطالبہ کر لیا تو کیا ہوگا؟

اس کا حل یہ ہے کہ بینک ابتدا ہی سے یہ طے کر لے کہ صاحبان مال کو اپنے اموال میں سے صرف ایک جزو نکالنے کا اختیار ہوگا اور اس سے زیادہ مقدار کو بینک میں

رکھنا پڑے گا۔

مثال کے طور پر بینک سے برآمد ہونے والی رقم کی مقدار 1/10 ہے تو بینک کا فرض ہے کہ وہ پوری امانت میں سے 1/10 کو الگ کر کے کرنٹ اکاؤنٹ قرار دے دے اور بطور قرض اپنے پاس نقدی شکل میں محفوظ رکھے تاکہ بروقت مطالبہ کو پورا کیا جاسکے۔ یہ اور بات ہے کہ اس 1/10 میں فائدہ کا کوئی سوال نہیں ہوگا اس لئے کہ یہ مال مضاربہ میں لگایا نہیں گیا اور غیر سودی بینک میں قرض کے فائدے کا کوئی سوال نہیں ہے۔ مذکورہ شرط کے بعد کوئی دشواری نہیں رہ جاتی۔ مال کا ایک حصہ اصحاب مال کے مطالبات کو پورا کرنے کے لئے کر لیا گیا ہے اور اسے ان امانتوں میں شمار نہیں کیا گیا ہے۔ اب وہ جس وقت بھی اپنے مال کا تقاضا کریں گے انہیں فوراً دے دیا جائے گا اور خود بینک مضاربہ میں ان کا قائم مقام بن جائے گا۔

التفتیح: فقہ شیعہ اسلام آیت اللہ سید محمد باقر الصدر طاب ثراہ

اسلامی بینک

متحرک اموال

کھلی ہوئی بات ہے کہ بینک کے جن اموال سے کرنٹ اکاؤنٹ تشکیل پایا ہے۔ ان میں گزشتہ طریقہ کار کا اختیار کرنا آسان نہیں ہے بلکہ سخت مشکل ہے اس لئے کہ اموال برابر حرکت میں رہتے ہیں اور ان کو کسی وقت قرار نہیں ہوتا۔ ایسے حالات میں ان کا مضاربہ میں لگا دینا تقریباً ناممکن ہے مضاربہ ثبات چاہتا ہے اور کرنٹ اکاؤنٹ سیلان و حرکت کا متقاضی ہے۔

ہمارا خیال ہے کہ ان اموال کو بعنوان قرض لینا چاہئے اور بینک کو دوسرے سودی بینکوں کی طرح سے روز اول سے اپنی ملکیت سمجھنا چاہئے اس شرط کے ساتھ کہ جس وقت بھی صاحب مال تقاضا کرے گا اس کے مال کی قیمت ادا کر دی جائے گی۔ یہ اور بات ہے کہ اس مال پر فائدہ نہیں دیا جاسکتا۔ لیکن یہ کوئی تکلیف دہ بات نہیں ہے اس لئے کہ سودی بینک بھی ایسی رقموں پر سود نہیں دیا کرتے۔

سوال صرف یہ ہے کہ بینک کے پاس ان اموال کا مصرف کیا ہوگا؟

اس کا آسان ساحل تو یہ ہے کہ بینک اپنی عمومی سیاست کی بنا پر اسے چند حصوں میں تقسیم کر سکتا ہے۔

ایک حصہ کو اپنے پاس سیال شکل میں محفوظ رکھے تاکہ کرنٹ اکاؤنٹ کا سلسلہ قابو میں رہے اور ہر وقت لوگوں کی طلب کا جواب دیا جاسکے اس کے علاوہ ان لوگوں کی طلب کا جواب بھی دیا جاسکے جن کی امانت متحرک نہیں ہے لیکن برآمد کرنے کی مدت پوری ہو چکی ہے اور مال مضاربہ میں لگا ہوا ہے۔

اب اس حصے کی مقدار کیا ہوگی؟ اس کا کوئی قانون نہیں ہے یہ بینک کے اختیار کی بات ہے وہ اپنے حالات اور مطالبات کا جائزہ لے کر بقدر ضرورت رقم کو محفوظ کر سکتا ہے۔ دوسرے حصے کو مضاربہ کے عنوان سے کسی کاروبار کرنے والے کے حوالے کر دے گا اور اس کاروبار میں وہ خود صاحب مال ہوگا۔ کسی کا وکیل نہیں ہوگا اس لئے جو کچھ بھی بطور منفعت حاصل ہوگا اسے ارباب ثروت پر تقسیم کرنے کے بجائے اپنی تنہا ملکیت قرار دے گا۔

تیسرے حصے کو اپنی متعلق پارٹیوں کو قرض دینے کے لئے محفوظ رکھے گا اور اس قرض کا سیاسی فلسفہ یہ ہوگا کہ متعلقین کے لئے سہولتیں فراہم کی جائیں گی تاکہ ان کا رشتہ بینک سے مستحکم سے مستحکم تر ہو سکے اور یہ کھلی ہوئی بات ہے ہر سہولت مضاربہ کی بنیاد پر فراہم نہیں کی جاسکتی بلکہ بعض اوقات قرض ہی دینا پڑتا ہے اب اگر بینک طے کر لے کہ مال صرف مضاربہ کے عنوان سے دے گا تو اس کا مطلب یہ ہے کہ ایسے اصحاب ضرورت سے رشتہ ٹوٹ جائے اور وہ اپنا دوسرا راستہ اختیار کر لیں۔

غیر سودی بینک کا مقصد یہی ہے کہ وہ اپنے تمام معاملات کو مضاربہ کی بنیاد پر منافع میں شرکت کے اصول پر چلائے تاکہ بازار میں ایسے معاملات کی شہرت ہو اور کاروباری اس قسم کے معاملات کی عادت پیدا کریں لیکن کبھی حالات ایسے بھی ہو جاتے ہیں کہ مضاربہ کی بنیاد پر وہ سہولت فراہم نہیں کی جاسکتی جس کا مطالبہ کاروباری آدمی کر رہا ہے۔ مثال کے طور پر وہ اپنے کسی قرض کو ادا کرنا چاہتا ہے یا اپنے کاروبار میں کام کرنے والوں کی اجرت یا تنخواہ دینا چاہتا ہے یا اس قسم کی کوئی اور ضرورت ہے جس میں مضاربہ کا امکان نہیں ہے۔

لیکن ان تمام باتوں کے باوجود بینک کو یہ لحاظ رکھنا پڑے گا کہ ارباب اعمال کے روابط برقرار ہیں اور قرض کی راہ سے انہیں اتنی سہولتیں نہ مل جائیں کہ وہ مضاربہ کا کام ہی بند کر دیں اور صرف قرض ہی پر کام چلاتے رہیں۔

شرائط قرض

مذکورہ بالا حالات میں قرض دینے کے لئے بینک کو قرض دار میں حسب ذیل شرائط کا لحاظ کرنا ہوگا۔

۱۔ قرض دار امین ہو اور سابق تعلقات و معاملات کی روشنی میں اس کا طرز عمل صحیح و صالح رہا ہو۔ بازار میں اچھی شہرت رکھتا ہو اور کم سے کم دو آدمی اس کے امانتدار ہونے کی گواہی دیں۔

۲۔ مالی اعتبار سے قرض کے ادا کرے پر قادر ہو۔ اس کا اندازہ بینک قرض دار کے مالیاتی اور تجارتی مرکز کے جائزے کے ذریعہ کرے گا۔

۳۔ قرض کی مدت تین ماہ سے زائد نہ ہو۔

۴۔ قرض کی مقدار اس اعلیٰ حد سے زیادہ ہو جسے بینک نے اپنے متعلقین کی سہولت کے لئے فراہم کیا ہے۔

۵۔ قرض کے لئے کوئی رہن بھی رکھا جائے تاکہ ہر حالت میں ادائیگی کی طرف سے اطمینان رہے۔

شرط نمبر تین و چار کا مقصد یہ ہے کہ اگر مبلغ زیادہ ہے اور مدت طولانی ہے تو معاملہ کو مضاربہ کی طرف منتقل کرنے کا بھی امکان رہے گا۔

فائدہ میں سود کا خاتمہ

سودی بینک مختلف کاروبار والوں کو قرض دے کر جو فائدہ وصول کرتے ہیں اس کے بارے میں غیر سودی بینک کے موقف کی وضاحت کرنے کے لئے یہ ضروری ہے کہ پہلے سرمایہ دارانہ اقتصاد میں اس فائدہ کی جڑوں کا پتہ لگایا جائے اور اس کے بعد یہ دیکھا جائے کہ غیر سودی بینک اس فائدہ سے بے نیاز ہو سکتا ہے یا نہیں؟
سرمایہ دار اقتصاد میں فائدے کے تین ارکان ہوتے ہیں:

۱۔ وہ رقم جسے بینک مردہ قرضوں کے معاوضے کے نام پر وصول کرتا ہے۔ بینک کے اعداد و شمار اس بات کے گواہ ہیں کہ اس کے اکثر قرضے ہضم ہو جاتے ہیں اور انہیں قرض دار ادا نہیں کرتے ضرورت ہے کہ بینک کے پاس ایک ایسی رقم بھی رہے جس سے ایسے نقصانات کی تلافی ہوتی رہے۔

۲۔ وہ رقم جو بینک اپنے اخراجات، ملازمین کی تنخواہ وغیرہ کے نام پر لیتا ہے۔

۳۔ خالص سرمایہ کا سود۔

پہلے عنصر کے بارے میں یہ کہا جاسکتا ہے کہ غیر سودی بینک کو ایسے کسی معاوضے کی ضرورت نہیں ہے وہ شروع ہی سے شخصی اعتماد کے بجائے مال کی ضمانت طلب کرتا ہے اور مکمل اطمینان کے بغیر کسی شخص کو کوئی رقم نہیں دیتا ہے اس کے قرضوں کے ہضم ہو جانے کا کوئی سوال نہیں ہے۔

اور اگر یہ فرض ہی کر لیا جائے کہ ایسے قرضوں کا حساب کرنا ہی پڑے گا اور کمال اختیار کے بعد بھی کچھ ایسے افراد پیدا ہو جائیں گے جو قرض ادا نہیں کریں گے تو اس کا بہترین راستہ یہ ہے کہ قرض دار سے ضمانت طلب کی جائے اور اس کے قرضہ کو انشورڈ Insured کر لیا جائے۔ انشورنس کمپنی جس طرح خارجی اشیاء کو انشورڈ کرتی ہے اسی طرح قرضوں کا انشورنس بھی کیا کرتی ہے۔ اس انشورنس کی دو شکلیں ہوں گی

ایک شکل تو یہ ہے کہ خود بینک اپنے دیئے ہوئے قرضے کو انشورڈ کرائے اور انشورنس کے تمام اخراجات خود برداشت کرے اس لئے کہ بسا اوقات مردہ قرضوں کے نقصان کی تلافی سے بہتر یہی ہوا کرتا ہے کہ بینک انشورنس کے مصارف برداشت کر لے۔ دوسری شکل یہ ہے کہ بینک قرض مانگنے والی پارٹی سے شرط کر دے کہ وہ انشورنس کمپنی کی طرف سے قرضے پر ضمانت بھی دے۔ ظاہر ہے کہ یہ ایک جائز مطالبہ ہے جو ہر صاحب مال کر سکتا ہے۔ صاحب مال کو بہر حال یہ کہنے کا حق ہے کہ جب تک قرض کی ادائیگی کی کوئی ضمانت نہ ہوگی قرض نہ دیا جائے گا۔

اس کا مطلب یہ نہیں ہے کہ صاحب مال بغیر اضافہ لئے ہوئے قرض دینے سے انکار کر رہا ہے کہ اسے سود قرار دے کر حرام کر دیا جائے بلکہ یہ ایک شرعی مطالبہ ہے جس پر کوئی پابندی عائد نہیں کی جاسکتی۔

ایسے حالات میں اگر بینک انشورنس کمپنی سے ضمانت کی شرط کر دے تو پارٹی کا فرض ہے کہ وہ اس کمپنی سے براہ راست یا بواسطہ بینک رابطہ پیدا کرے اور اپنے قرض کی ضمانت دلوا کر اس کا خرچہ خود برداشت کرے۔ اس لئے کہ ضمانت دینے کی ذمہ داری پارٹی کی ہے بینک کی نہیں ہے اور جو اپنی غرض کے تحت کسی سے کام لے گا اسے اس کے کام کا خرچ بھی برداشت کرنا پڑے گا۔ چاہے ذریعہ بینک ہی کیوں نہ ہو اس لئے کہ بینک اپنے قرض کا فائدہ نہیں لے رہا ہے بلکہ کمپنی کی اجرت لے رہا ہے اور اس کا مقصد صرف کمپنی تک پہنچا دینا ہے اور بس۔

یہ ضرور ہے کہ بینک کے لئے ایک عظیم دشواری مقروض کے انشورنس کے خرچ کا تخمینہ لگانا ہے۔ انشورنس کمپنی سارے قرضوں کا ایک ساتھ بیمہ کرتی ہے اور سب کا خرچ یکمشت وصول کرتی ہے۔ اب ایک ایک قرض کے بیمہ کا کیا خرچ آئے گا اس کی تعیین بے حد مشکل ہے؟

دوسرے عنصر کے بارے میں غیر سودی بینک کا موقف یہ ہے کہ وہ ایسی تمام اجرتوں کا مطالبہ کر سکتا ہے اور اس کا شرعی جواز یہ ہے کہ شریعت نے قرضوں کا اصول بیان کرتے ہوئے یہ کہا ہے کہ قرضوں کو لکھ لینا چاہئے اور ظاہر ہے کہ جو شخص بھی لکھا پڑھی کرے گا اسے اجرت مانگنے کا حق ہوگا۔ کتابت ایک محترم عمل ہے اس پر اجرت کا مطالبہ کیا جاسکتا ہے اور ہر شخص کو یہ کہنے کا حق ہے کہ میں مفت یہ خدمت انجام نہیں دے رہا ہوں۔

اب رہ گیا یہ سوال کہ اس کتابت کا خرچ قرض خواہ کے ذمے ہوگا یا قرض دار کے؟ تو اس کا جواب واضح ہے کہ غرض مند پارٹی ہے بینک نہیں ہے۔ بینک کو یہ کہنے کا اختیار ہے کہ میں اس خرچ کو برداشت نہیں کروں گا۔ آپ کی غرض ہو تو آپ برداشت کریں اور اس طرح بینک کو عام کاتبوں کی جیسی اجرت کا حق پیدا ہو جائے گا اور وہ اس

اجرت کے عوض میں تمام قرضوں کو درج کر کے اس کے حساب کو محفوظ رکھے گا۔

یہ اور بات ہے کہ غیر سودی بینک اس بات کا دعویٰ نہیں کر سکتا کہ میں نے پارٹی کی امانتوں کو محفوظ رکھا ہے لہذا اس کا حق بھی ملنا چاہئے جیسا کہ سودی بینکوں میں ہوتا ہے اور اس زحمت کا حصہ تجارت سے لے کر بطور سود اصحاب ثروت کو دے دیا جاتا ہے اس لئے کہ اسلام میں یہ فرض ہے خدمت نہیں ہے اور فرض کی اجرت کا کوئی جواز نہیں ہے۔

تیسرے عنصر کے بارے میں غیر سودی بینک کا موقف بالکل واضح ہے! یہ فائدہ خالص سود ہے اور سود اسلام میں بہر حال حرام ہے جس کا کوئی گزر غیر سودی بینک میں نہیں ہے۔

البتہ ممکن ہے کہ غیر سودی بینک اپنے کاروبار میں ایسی روش اختیار کرے جو اسے پہلے اور دوسرے عنصر سے بھی بے نیاز بنا دے۔

اس روش کی بنیاد یہ ہے کہ بینک اپنے ہر قرض دار سے قرض دیتے وقت یہ شرط کر دے کہ وہ جس دن قرض ادا کرے گا اس دن اسے اتنی مقدار میں رقم پانچ سال کے لئے بینک کو قرض دینا پڑے گا جتنی مقدار مال کا پہلے اور دوسرے عنصر کو لغو قرار دینے میں خسارہ ہوا ہے اور اس میں کوئی شرعی مانع بھی نہیں ہے۔

(مثال کے طور پر بینک نے دس ہزار روپیہ قرض دیا اور پہلے اور دوسرے عنصر کو معاف کر دیا جس کی مجموعی رقم دو سو روپیہ ہوتی ہے۔ اب اسے اختیار ہے کہ قرض لینے والے سے یہ شرط کر لے کہ جس دن قرض ادا کرنے آئے گا اس دن دس ہزار کی ادائیگی کے ساتھ دو سو روپیہ کو پانچ سال کے لئے بطور قرض دینا پڑے گا تاکہ بینک نے جو نقصان اٹھایا ہے اس کی تلافی کا انتظام کر لے۔ جوادی)

بلکہ یہ بھی ممکن ہے کہ اس شرط کو عقد لازم کے ذیل میں طے کرے تاکہ اس کا پورا کرنا واجب ہو جائے اور اس طرح بینک کو اتنی ہی مقدار میں رقم بطور قرض مل جائے جتنی مقدار کا خسارہ پہلے اور دوسرے فائدے کو ترک کرنے میں ہوا ہے۔ یہ اور بات ہے کہ بینک اس رقم کا بلا معاوضہ مالک نہ ہوگا۔ بلکہ اس کا معاوضہ بھی دینا پڑے گا اب غیر سودی بینک کے امکان میں یہ بات بھی ہوگی کہ وہ قرض سے حاصل ہونے والی اس رقم کو پانچ سال کے لئے کسی ایسے بینک کے حوالے کر دے جو سود دینے کا عادی ہے اور

پانچ سال کے بعد پوری رقم برآمد کر کے صاحب مال کو دے دے اور فائدہ خود رکھ لے۔
اس طرح غیر سودی بینک خود سود جیسے حرام کاروبار سے بچ جائے گا اور اتنی مقدار میں فائدہ بھی مل جائے گا جتنی مقدار میں نقصان ہوا ہے۔

یہ بھی یاد رہے کہ یہ طریقہ کار سودی بینکوں سے کاروبار رکھنے والوں پر کوئی غلط اثر نہیں ڈال سکتا بلکہ اس کا اچھا ہی اثر ہوگا اس لئے کہ سودی بینک میں اتنا اضافہ دینے کی عادت تمام پارٹیوں کو پہلے ہی سے پڑ چکی ہے۔ اب اگر انہیں یہ معلوم ہو جائے گا کہ جو رقم ڈوب جایا کرتی تھی وہ پانچ سال کے بعد سہی واپس آسکتی ہے تو مزید حوصلہ افزائی ہوگی۔

اور میرا ذاتی خیال یہ ہے کہ یہ طریقہ کار غیر سودی بینک کی طرف ایک عجیب و غریب توجہ پیدا کرے گا اور قرض لینے والی پارٹیاں اس کی طرف حیرت انگیز طور پر متوجہ ہوں گی اسلئے کہ یہ انسانی فطرت ہے وہ اس بینک سے قرض لینے کو ترجیح دے گا جو وقت ادائیگی ایسی رقم کا مطالبہ کرے جو پانچ سال کے بعد واپس ہو جائے اور اس بینک کو نظر انداز کر دے گا جو وقت ادائیگی اس مقدار میں رقم وصول کر لیتا ہے اور تاحیات واپس نہیں کرتا۔

اور جب ایسے خیالات پیدا ہو جائیں کہ لوگ شدت سے قرض کا مطالبہ کرنے لگیں تو بینک مزید حکمت عملی یہ استعمال کرے کہ اپنی پارٹیوں کو دو حصوں پر تقسیم کر دے پہلا گریڈ اور دوسرا گریڈ۔

پہلے گریڈ میں ان لوگوں کو رکھے جو سابق میں اپنے قرضوں کو بغیر کسی تساہلی کے ادا کرتے ہیں اور انہوں نے وقت ادائیگی قرض دینے کے بجائے اتنی ہی رقم بطور امداد بینک کو دے دی ہے۔

دوسرے گریڈ میں اس کے علاوہ دوسرے افراد کو قرار دے۔

اس تقسیم کا طریقہ یہ ہوگا کہ بینک پہلے ہی سے یہ اعلان کر دے گا کہ پہلے گریڈ کے لوگوں کو دوسرے گریڈ کے لوگوں پر مقدم کیا جائے گا اور گریڈ کی حد بندی سابق تجربات اور قرض کے بجائے بینک کو امدادینے کی بنیاد پر ہوگی جن لوگوں نے بینک کو مفت رقمیں دی ہیں انہیں پہلے قرض دیا جائے گا اس کے بعد اگر رقم بچ جائے گی تو دوسرے

افراد کو بھی دی جائے گی۔

ظاہر ہے کہ بینک کے اس اعلان کا مقصد قرض میں فائدہ کی شرط نہیں ہے کہ اسے سود کا نام دے دیا جائے بلکہ یہ محض احسان ہے جس پر کسی قانون میں پابندی نہیں لگائی جاسکتی۔ سود حرام ہے لیکن احسان سے روکا بھی نہیں جاسکتا۔

کھلی ہوئی بات ہے کہ جب حالات ایسے پیدا ہو جائیں گے اور بینک انہیں لوگوں کو مقدم کرے گا جنہوں نے سابق میں اس کی مفت امداد کی ہے تو لوگوں میں یہ جذبہ بھی پیدا اور بینک کو مفت ہدیہ بھی دیں گے یا کم از کم حسب شرائط قرض ہی دیں گے۔

لیکن اگر کسی شخص نے قرض لیا اور عین وقت پر مفت امداد نہ کی تو بینک کو اس سے کچھ کہنے کا حق نہ ہوگا اس لئے کہ بینک کی بنیاد غیر سودی ہے اور غیر سودی بینک میں سود کا کوئی جواز نہیں ہے۔

بینک کی اس حکمت عملی کا نام 'سیاست اشتراط قرض' یا 'سیاست تبدیلی قرض' بتائیے رکھا جائے گا۔

بینک کو یہ مکمل اختیار ہوگا کہ وہ اپنی تازہ سیاست کی بنا پر بقدر عنصر اول و دوم قرض کی شرط کر لے اور اس کے بعد ان لوگوں کو ترجیح دے جو قرض کے بجائے تحفہ وار ہدیہ دیا کرتے ہیں اور انہیں پہلے گریڈ میں شمار کیا جاتا ہے۔

اس طرح دونوں عنصر لغو بھی قرار پایا جائیں گے اور غیر سودی بینک کا کوئی نقصان بھی نہ ہوگا۔

ملاحظات

(۱)

میری نظر میں غیر سودی بینک کے ذاتی سرمایہ کو سودی بینکوں کے سرمایہ سے کہیں زیادہ ہونا چاہئے اس لئے کہ اصلی سرمایہ ہی بینک کے تمام تفصیلات کی تلافی کرتا ہے اور وہی خساروں کا سامنا کرنے کی قوت فراہم کرتا ہے ان باتوں کا کوئی تعلق ارباب ثروت یا اعمال سے نہیں ہوا کرتا۔

اصل سرمایہ بینک کی اہمیت اور اس کے اعتبار کا تحفظ کرتا ہے اور اسی کی وجہ سے ہر شخص کے لئے اس کے دروازے کھلتے ہیں۔

نقصانات کی تلافی اور ذاتی سرمایہ کا یہی گہرا رابطہ ہے جس کی وجہ سے حکومتوں نے یہ قانون مقرر کر دیا ہے کہ کسی بھی شخص کو دیئے جانے والے قرض اور اصل سرمایہ میں ایک مخصوص نسبت ہونی چاہئے بلکہ جمع ہونے والی امانتوں اور اصل سرمایہ میں بھی نسبت کا محفوظ ہونا ضروری ہے۔

کھلی ہوئی بات ہے کہ جب سرمایہ اصلی کی اتنی زیادہ اہمیت ہے اور اس سے اتنے اہم اغراض وابستہ ہیں تو جس قدر بینک کی ذمہ داریاں زیادہ ہوں گی اور خسارہ کا احتمال قوی ہوگا اسی قدر سرمایہ کا زیادہ ہونا ضروری ہوگا تاکہ ایسے حالات میں بطور سند کام آسکے۔

غیر سودی بینک پر خساروں کی ذمہ داری زیادہ ہے۔ وہ جملہ امانتوں کی قیمتوں کی بھی ضمانت لیتا ہے اس لئے اسے خسارہ کے ان احتمالات پر بھی نظر کرنا پڑے گی اور اپنے موقف کے تحفظ کے لئے مزید سرمایہ کا سہارا لینا پڑے گا۔

لیکن یہ یاد رہے کہ سرمایہ کی زیادتی کی بھی ایک حد معین ہونا ضروری ہے تاکہ بینک کے اعمال میں فائدہ کی غرض محفوظ رہے ورنہ اگر بینک کا سرمایہ اتنا زیادہ ہو گیا کہ وہ بینک کا کام کرنے کے بجائے خود ذاتی سرمایہ سے تجارت کرنے پر تیار ہو گیا تو اس کی مصرنی حیثیت ختم ہو جائے گی۔

حالانکہ حقیقت یہ ہے کہ بینک کی آمدنی کی ترتیب خاص 'ذاتی سرمایہ'، 'ثابت امانت' وغیرہ ہی سے بینک کے منفعت آمیز کام کی تجدید ہوتی ہے اور اس کی آخری حد طے کی جاسکتی ہے اور وہ اس طرح کہ اگر ہم یہ فرض کر لیں کہ بینک کی ثابت امانتیں اصلی سرمایہ سے دس گنا زیادہ ہو گئیں ہیں تو بینک کو یہ طے کرنا پڑے گا کہ اس کے لئے غیر سودی بینک کے انداز سے وساطت کا فرض انجام دینا ہی زیادہ مفید ہے یا اپنے ذاتی سرمایہ سے براہ راست کاروبار کے میدان میں کود پڑنا زیادہ مناسب ہے.....؟

اور اس کا صحیح طریقہ یہ ہوگا کہ پہلے کل مال میں فائدہ کی ایک تخمینی نسبت فرض کرے اس کے بعد یہ دیکھے کہ اپنے ذاتی سرمایہ کاروبار کرنے میں جو فائدہ حاصل ہو سکتا ہے اس کا اندازہ کیا ہے؟ اور ثابت امانتوں کے ذریعے واسطہ بن کر بینک کی طرح فیصدی شرح پر کام کرنے سے فائدہ کا اندازہ کیا ہوگا؟

پھر ان دونوں فائدہ کا مقابلہ کرنے کے بعد یہ اندازہ کرے کہ بینک کے عنوان پر کام کرنے میں فائدہ کی شرح فیصدی ذاتی کاروبار سے کس قدر زیادہ ہے جس قدر یہ فائدہ زیادہ ہوگا اسی قدر وساطت کا کام زیادہ مفید ہوگا اور یہ طے کرنا آسان ہوگا کہ ذاتی سرمایہ کی زیادتی اس حد کے اندر رہنی چاہئے کہ ثابت امانتوں سے واسطہ بن کر کام کرنے کا فائدہ ذاتی کاروبار سے زیادہ سودمند ہے۔

ورنہ اگر یہ نسبت منقلب ہو گئی اور امانتوں کی مقدار سرمایے کے برابر یا ذرا کم و بیش ہو گئی تو اس کا مطلب یہ ہے کہ ذاتی کاروبار وساطت سے زیادہ مفید ہوگا اور بینک کا مقصد فنا ہو جائے گا۔ بینک کا کام 'مضاربہ' کے عنوان پر واسطہ بنتا ہے نہ کہ ذاتی سرمایہ سے کاروبار کرنا۔

ذاتی سرمایہ اور ثابت امانتوں کے فوائد کی نسبت طے کرتے وقت چند باتوں کا لحاظ اور بھی ضروری ہے بہت ممکن ہے کہ ان دونوں کے باہمی مقابلے میں ذاتی سرمایہ کی اہمیت زیادہ ہو لیکن دیگر جہات کا لحاظ کرنے کے بعد بینک کا کام کمزور پڑ جائے۔ مثال کے طور پر ان فوائد کا بھی حساب کرنا پڑے گا جو غیر سودی بینک کو وساطت کے کام میں بطور اجرت و عطیہ مل جایا کرتے ہیں اور براہ راست میدان تجارت و صنعت میں کود پڑنے سے حاصل نہیں ہو سکتے اور ثابت امانتوں کے فائدے کی نسبت کے ساتھ ان فوائد کا لحاظ بھی کرنا پڑے گا جو ذاتی سرمایہ کے ایک جزو اور متحرک امانتوں سے مضاربہ کرنے میں حاصل ہو سکتے ہیں۔

ان کے علاوہ بینک کے ذمہ داری کی ذاتی صلاحیتوں کا بھی جائزہ لیا جائے گا کہ ان میں کاروبار کی صلاحیت کس قدر ہے اور وہ تجارت یا صنعت کے میدان میں کس قدر حصہ لے سکتے ہیں؟

ان تمام خصوصیات کا لحاظ کرنے کے بعد یہ دیکھنا پڑے گا کہ وساطت زیادہ مفید ہے یا کاروبار۔ اگر ذاتی کاروبار زیادہ مفید دکھائی دے تو اصلی سرمایہ کو گھٹانا پڑے گا تاکہ بینک کی صحیح حیثیت محفوظ رہ سکے۔

(۲)

میرا خیال یہ ہے کہ 'غیر سودی بینک' مذکورہ فارمولے کی بنا پر ملک کے ترقی پذیر معاشیات کو بے حد کمک پہنچا سکتا ہے اور گونا گوں اداروں کی حقیقی ضرورتوں کے پورا کرنے میں پوری پوری مدد فراہم کر سکتا ہے۔ اس بینک کی صلاحیت دوسرے سودی بینکوں سے کہیں زیادہ ہے۔ یہ بینک صرف اس بنا پر قرض نہیں دیتا کہ قرض لینے والے میں قرض واپس کرنے کی صلاحیت پائی جاتی ہے اور اس نے ایسی ضمانت دے دی ہے کہ مال ضائع نہیں ہونے پائے گا بلکہ یہ اس وقت قرض دیتا ہے جب ان تمام اعمال کا جائزہ لے لیتا ہے جنہیں قرض دار انجام دینے والے ہیں اور پھر انہیں کاروبار کی طرف صحیح رہنمائی بھی کر دیتا ہے۔

دوسری لفظوں میں یوں کہا جائے کہ سودی بینک کو اپنی رقم سے دلچسپی ہوتی ہے۔ کاروبار کی ترقی یا ملک کے ارتقاء سے کوئی دل بستگی نہیں ہوتی لیکن غیر سودی بینک کو عمومی معاشیات اور ملک کی ترقی کی بھی فکر ہوتی ہے۔

یہی وجہ ہے کہ غیر سودی بینک قرض کی واپسی کے ساتھ کاروبار کی منفعت پر بھی نظر رکھتا ہے اور وہ جانتا ہے کہ کاروبار کا نقصان اپنے ہی اوپر اثر انداز ہوگا یا اپنے ہی منافع میں تخفیف کر دے گا۔

وہ اپنے اموال کو ان کاروباروں کے لئے نہیں دیتا جن میں فائدہ کی امید نہیں ہوتی یا کاروبار اتنے کمزور ہوتے ہیں کہ اصلی سرمایہ کو بھی چوس لینے کے امکانات ہوتے ہیں۔ (مقصد یہ ہے کہ ملک کی ترقی کا اہتمام کرنا ہے تو غیر سودی بینک کا سہارا لینا پڑے گا۔ سودی بینک خود غرض ہوتے ہیں۔ انہیں عوامی مفاد یا ملکی اقتصاد سے کوئی دلچسپی نہیں ہوتی۔ جوادی)

(۳)

داخلی تنظیم

داخلی انتظامات کے اعتبار سے سودی اور غیر سودی بینک میں کوئی بنیادی فرق نہیں ہے۔ دونوں میں ’مجلس ادارت‘ ہوگی، دونوں کے مختلف مدیر ہوں گے، دونوں میں حساب، اشخاص، قرض، اعداد و شمار تحقیقات کے الگ الگ ادارتی شعبے ہوں گے۔ لیکن غیر سودی بینک میں حسب ذیل باتوں کا لحاظ بھی ضروری ہے۔

۱۔ ایک مخصوص شعبہ ’مضاربات‘ کے عنوان سے ہونا چاہئے جو اصحاب مال اور تجارت کے درمیان وساطت کا کام کرے اور اس شعبہ میں بینک عملی سیاست کے نفاذ کا انتظام کرے۔ یہ شعبہ بینک کے تمام شعبوں سے زیادہ اہمیت رکھتا ہے۔ اس کی ادارت کا کام اصل مدیر (جنرل مینجر) کو کرنا چاہئے۔

۲۔ غیر سودی بینک اپنی رفتار میں مختلف تجارتی اور صنعتی اعمال کے فوائد سے تعلق رکھتا ہے اس لئے اس کے ادارتی اسٹاف، اور بڑے افسروں میں بلکہ متوسط افسروں

میں ایسی صلاحیتوں کا ہونا ضروری ہے جو ان تمام اعمال کی نگرانی کے لئے ضروری ہوں اور مدیر عام کو تو بازار سے قریب تر، کاروباری لوگوں سے مربوط اور حالات و رفتار تجارت و صنعت سے مکمل طور پر باخبر ہونا چاہئے۔

۳۔ غیر سودی بینک کے ادارتی کاروبار کے لئے حتی الامکان ان افراد کا انتخاب ہونا چاہئے جو دیانتدار اور غیر سودی بینک کے نظریہ کے لئے کشادہ دل ہوں، انہیں اس نظریہ کی اہمیت کا اندازہ ہو اور اس کی روح سے مکمل اتفاق ہوتا کہ بنیان بینک کے ساتھ مسؤلیت کے احساس میں شریک ہو سکیں اور بلند مقاصد کے ساتھ زندگی گزار سکیں۔

یہ انداز نظر سیر عمل کو درست کر دے گا اور ہمیشہ کام کی رفتار کو زندہ رکھے گا بلکہ اگر ملازمین میں یہ احساس بیدار ہو گیا ہے کہ غیر سودی کی تھیوری کو کامیاب ہونا چاہئے تو وہ تمام کاروباری لوگوں کو راضی رکھیں گے اور ان سے لطف و مدارات کے ساتھ معاملت کریں گے۔

ذمہ دار افراد میں ایسی پاکیزہ سیرت اور اخوتی روح پیدا ہو جائے تو ارباب اعمال خود بخود کھینچے لگیں گے اور بینک کے تعلقات کا دائرہ وسیع سے وسیع تر ہوتا چلا جائے گا۔

دوسری منزل

بینک کے بنیادی فرائض

فکر جدید کی روشنی میں

- غیر سودی بینک کا فارمولہ پیش کرنے کے بعد یہ بات آسان ہوگئی ہے کہ عالمی بینکوں کے بنیادی فرائض پر نظر ڈال کر یہ طے کیا جائے کہ غیر سودی بینک کا موقف کیا ہونا چاہئے؟ اس مہم کے لئے بینکوں کے فرائض کو چند قسموں پر تقسیم کیا جائے گا۔
- ۱۔ بینک کے عام خدمات: جنہیں بینک اپنے متعلقین کے فائدے کے لئے انجام دیتا ہے اور ان سے خدمت کے عوض اجرت لیتا ہے۔
 - ۲۔ کاروباری اداروں کو دیئے جانے والے قرضوں پر لئے جانے والے فوائد
 - ۳۔ بینک کی آمدنی کے ایک حصہ کا مالیاتی کاغذات کے لئے کاروبار میں لگانا
- آئندہ بحثوں میں ان عنوانات کے تفصیل پر روشنی ڈالی جائے گی۔

فرائض کی قسم اول

مصرفی خدمات

عصر حاضر میں بینک چند قسم کے خدمات انجام دیتا ہے۔ مختلف قسم کی امانتیں قبول کرتا ہے انہیں امانتوں کی بنیاد پر چک حاصل کرتا ہے، حوالے لیتا ہے پرونوٹ (Pronote) قبول کرتا ہے وغیرہ۔

اس کے علاوہ اپنے متعلقین کے لئے فائدہ بخش اور نتیجہ خیز خدمات انجام دیتا ہے۔ مالیاتی کاغذ (Bond) کی خرید فروخت کرتا ہے۔ استنادی کاغذات (Leteer of credit) کا کاروبار کرتا ہے۔ کفالتوں کے معاملات قائم کرتا ہے۔ اور اگر کاغذات اور خطوط کے بارے میں یہ فرض کر لیا جائے کہ یہ بقدر مال نہیں ہیں بلکہ مال سے زیادہ ہیں تو یہی خدمت مصرفی سہولت بن جائے گی۔

ہم عنقریب ان تمام مسائل سے اجمالی بحث کریں گے۔ لیکن پہلے قبول امانت کے بنیادی مسئلہ کو چھیڑیں گے اور اس کے سلسلے میں انجام پانے والی خدمتوں اور زحمات کا جائزہ لیں گے۔

مصرفی امانتیں

دور حاضر میں بینک اپنے متعلقین سے جو امانتیں وصول کرتا ہے۔ انہیں صاحبان مال کے واپس کر لینے کے اختیار کے اعتبار سے دو حصوں پر تقسیم کیا جاسکتا ہے۔

ایک کا نام ”کرنٹ اکاؤنٹ“ ہے جہاں امانت زیر طلب رہتی ہے اور ہر وقت

نکال لینے کا اختیار رہتا ہے۔

اور دوسرے کا نام فلسڈ ڈپازٹ ہے، جہاں معینہ مدت تک امانت کا رہنا ضروری ہوتا ہے۔ اسی سے متعلق ایک قسم سیونگ بینک اکاؤنٹ بھی ہے۔

سودی بینکوں میں امانت کی مختلف شکلوں سے مراد وہ نقد مال ہے جو کسی نہ کسی ذریعے سے بینک کے سپرد کر دیا جاتا ہے۔ اور اس کے بعد بینک حسب قرارداد صاحبان اموال کو براہ راست یا ان کے حکم کے مطابق وقت طلب یا بعد اختتام مدت مال واپس کر دیتا ہے۔ ان خصوصیات کا تعلق اس قرارداد سے ہے جو صاحبان امانت اور بینک کے درمیان طے پاتی ہیں۔

(Bank Deposit) بینک ڈپازٹ عام طور سے ان مصرفی امانتوں کو ناقص امانت کے نام سے تعبیر کیا جاتا ہے اس لئے کہ یہاں نقد رقم اپنی اصلی حالت میں محفوظ نہیں رہتی اور نہ بینک اس بات کا ذمہ دار ہوتا ہے کہ وقت طلب وہی رقم واپس کرے گا۔ اس کی ذمہ داری صرف یہ ہوتی ہے کہ وہ وقت ضرورت اتنی ہی مقدار میں وہ سکے دے دے جو رائج الوقت ہوں اور مالکین کو اعتراض کرنے کا کوئی حق نہ ہوگا۔

حقیقت یہ ہے کہ سودی بینکوں میں رکھی جانے والی امانتوں کو اسلامی فقہ کی رو سے امانت کہا ہی نہیں جاسکتا نہ ناقص اور نہ کامل۔

یہ ایک قسم کا قرض ہوتا ہے جس کا ادا کرنا وقتاً فوقتاً یا ایک مخصوص وقت میں واجب ہوتا ہے۔ اس لئے کہ ان اموال سے مالکین کے آٹھریکسزائل ہو جاتے ہیں اور بینک کو تصرف کرنے کا مکمل اختیار ہوتا ہے امانت اس آزاد تصرف کو برداشت نہیں کر سکتی۔ یہ قرض ہی کا خاصہ ہے کہ شے اپنے ملکیت میں آ جاتی ہے اور پھر انسان کو اختیار ہوتا ہے کہ جس طرح چاہے تصرف کرے۔

ان اموال کو امانت اس لئے کہا جاتا ہے کہ بینک کی تاریخ کی ابتداء میں ان کی حیثیت امانت ہی کی تھی۔ اس کے بعد جیسے جیسے تجربات آگے بڑھتے گئے ان اموال کی نوعیت میں فرق آتا گیا اور اب یہ طے ہو گیا ہے کہ انہیں قرض کی حیثیت دے دی جائے

چاہے ان کا اصلی نام باقی ہی کیوں نہ رہے۔ اس لئے کہ قرض کے بغیر بینک کا کام نہیں چل سکتا۔ غیر سودی بینک کا موقف ان امواکے بارے میں اسی وقت واضح ہو سکے گا جب مال دو حصوں پر تقسیم کر دیا جائے گا۔

زیر طلب امانتوں کو بینک بطور قرض قبول کرتا ہے اور اس کا کوئی بھی فائدہ نہیں دیتا۔ ثابت امانتوں کو بھی امانت ہی کی طرح قبول کرتا ہے لیکن اس انداز سے نہیں کہ بینک کو صرف حفاظت کا ذمہ دار بنادیا جائے اور مال کا جامد رہنا ضروری ہو۔ بلکہ اس طرح کہ بینک کو وقت امانت ہی وکیل بنادیا جائے کہ وہ عقد مضاربہ کے ذریعہ اس مال سے کاروبار کرے اور فائدہ میں دونوں حسب حصہ شریک ہوں۔

گویا کہ غیر سودی بینکوں میں امانتوں کا حکم حرکت و ثبات کے اعتبار سے مختلف ہوگا۔ متحرک امانتیں قرض بنیں گی اور ثابت امانتیں وودیت پہلی قسم میں کوئی فائدہ نہ ہوگا اور دوسری قسم میں مضاربہ کے قوانین کے مطابق فائدہ میں فیصد شرح کے اعتبار سے شرکت ہوگی۔

متحرک امانت یا کرنٹ اکاؤنٹ

بینک کے موجودہ نظام کے اعتبار سے کرنٹ اکاؤنٹ ان متقابل قرضوں کا نام ہے جو صاحب حساب اور بینک کے درمیان برابر چلا کرتے ہیں اور بینک اپنے کاغذات میں درج کرتا رہتا ہے۔ امانت کا کام اس سند کا ہوتا ہے جس کی بنا پر مال برآمد کرنے میں کوئی زحمت نہیں ہوتی اور برآمد ہونے والی رقم اس قرض کی حیثیت رکھتی ہے جو بینک موجودہ رقم کے اعتماد پر دے دیا کرتا ہے۔ اور اس کی وجہ سے صاحب حساب بینک کا مقروض ہو جاتا ہے۔

(واضح لفظوں میں یوں کہا جائے کہ رقم کا بینک میں جمع کرنا مالک بینک پر قرض ہے اور رقم کا بینک سے برآمد کرنا بینک کا مالک پر قرض ہے اور یہ دونوں قرض یوں ہی چلتے رہتے ہیں، یہاں تک کہ حساب ختم ہو جائے اور رشتہ منقطع ہو جائے۔ جوادی)

مغرب کی ”اقتصادی فقہ“ کے اعتبار سے کرنٹ اکاؤنٹ اس قرار داد کا نام ہے جہاں بینک اپنے امانت گذار سے یہ طے کرتا ہے کہ آپ کی نقد رقم سکے کے تمام خصوصیات کو کھو بیٹھے گی اور اس کی حیثیت حسابی عنصر کی ہو جائے گی جو نتیجہ میں متفقہ مدت کے ختم ہونے پر ایک سند قرض کی حیثیت کی حامل ہوگی اور اس کا ادا کرنا واجب ہوگا۔ جس کی وجہ سے کرنٹ اکاؤنٹ قابل تجزیہ نہیں ہے۔

ان امانتوں کے بارے میں غیر سودی بینک کا موقف بھی تقریباً یہی ہے جو سودی بینکوں کا ہے۔ اس لئے کہ وہ بھی محترم امانتوں کو بطور قرض قبول کرتا ہے اور مالکین کو کوئی فائدہ نہیں دیتا ہے۔ بلکہ صرف یہ اختیار دیتا ہے کہ بینک میں ایک حساب کھول دیا جائے۔ جس کے دو خانے ہوں ایک میں داخل ہونے والی رقم درج ہوا کرے اور دوسرے میں نکلنے والی رقم کا اندراج ہو۔

یہ اور بات ہے کہ اسلامی شریعت میں ”جاری حساب“ کی فقہی نوعیت مغربی فقہ سے بالکل مختلف ہے۔

مغربی فقہ میں ”جاری حساب“ ایک مستقل قرار داد ہے جہاں انفرادی حقوق اپنی حیثیت کھو بیٹھتے ہیں اور اس بنیاد پر اس کا تعلق دو قرضوں میں باہمی مقاصد کے مسئلہ سے ہو جاتا ہے۔ جس کے بارے میں مغربی فقہ کا خیال ہے کہ اس مقاصد کو قضاوتی عنوان بھی حاصل ہونا چاہئے۔

یعنی یہ مقاصد اس وقت تک صحیح نہ ہوگا جب تک عدالت کے سامنے مسئلہ پیش نہ ہو۔ اور قاضی مقاصد کے بارے میں اپنا فیصلہ نہ سنادے لیکن دھیرے دھیرے مقاصد کی یہ فکر برہتی گئی اور اس میں عدالتی کارروائی کا جزو نکال دیا گیا۔

یہ اور بات ہے کہ اس کے بعد بھی مغرب میں دو مکتب خیال پیدا ہو گئے۔ ایک مکتب خیال یہ ہے کہ مقاصد کے لئے پہلے سے اعلان ہونا چاہئے کہ دونوں قرضوں میں باہمی حساب و کتاب ہو جائے گا اور دوسرا مکتب خیال یہ ہے کہ اس کی قانونی شکل ہونی چاہئے۔ چاہے عام نظام کے تحت نہ ہو اور کم از کم اتنا ہونا چاہئے کہ

جس کی مصلحت ہو وہ مقاصد کا سلسلہ شروع کرے اور اس کی تحریک کرے۔

مقاصد کے بارے میں ”مغربی فقہ“ کے ان تصورات کی بنیاد پر انفرادی حقوق کی ذاتی حیثیت کا گم ہو جانا اور کرنٹ اکاؤنٹ کے نتیجے میں سکون کی شخصیت کا فنا ہو جانا کسی نہ کسی شکل میں ایک قرارداد کا محتاج ہے جس کے بغیر طرفین کے قرضوں میں باہمی مقاصد نہیں ہو سکتا۔

(مقاصد کا مطلب یہ ہے کہ دونوں قرضوں کے حقوق خود بخود دیکرا کر جائیں مثال کے طور پر زید نے دس روپے عمر سے لئے اور عمرو نے دس روپے زید سے لئے تو اگر روپیہ کی خصوصیت باقی ہے تو دونوں کو الگ الگ رقم ادا کرنا پڑے گی۔ لیکن اگر خصوصیت مہمل قرار دے دی گئی ہے تو دونوں کا حق مطالبہ خود بخود ختم ہو جائے گا کسی کو کسی سے مطالبہ کرنے کی ضرورت نہ ہوگی اسی کا نام مقاصد، تقاض، تہا تر، تساقط وغیرہ ہے۔ جوادی)

اسلامی فقہ کی رو سے طرفین کے حقوق کے ذاتی خصوصیات کے فنا ہو جانے کے بعد حساب جاری کی تفسیر کے لئے کسی نئے معاہدہ کی ضرورت نہیں ہے۔ اس لئے کہ جب صاحب حساب کے رقم برآمد کرنے کو بینک کا قرض فرض کر لیا گیا اور بینک میں رقم جمع کرنا بھی ایک قسم کا قرض ہی ہے تو دونوں طرف سے قہری طور پر متقابل قرض پیدا ہو جائیں گے اور ایسے حالات میں مقاصد قہری ہو جائے گا۔ کسی جدید معاہدہ کی ضرورت ہی نہیں ہے۔

علماء امامیہ اور علماء حنفیہ وغیرہم کا اس امر پر اتفاق ہے کہ مقاصد اپنے شرائط کے فراہم ہو جانے کے بعد قہری ہوا کرتا ہے اس کے لئے طرفین سے کسی قرارداد کی ضرورت نہیں ہوتی۔ بلکہ طرفین اس حق کو ساقط بھی کرنا چاہیں تو نہیں ہو سکتا ہے یہ ان کے اختیار کی بات نہیں ہے کہ جب تک چاہیں باقی رکھیں اور جب چاہیں ختم کر دیں۔

ایسے حالات میں ”حساب جاری“ کی روشنی میں انفرادی حقوق کی خصوصیت کے ختم ہو جانے کے بعد صاحب مال اور بینک کے باہمی قرضوں کا مسلسل ٹکراؤ اور سقوط ہوتا رہے گا اس کے لئے کسی معاہدہ یا اتفاق کی ضرورت نہ ہوگی۔ اتنا ضرور ہوگا کہ ایک مرتبہ جس کو قرض خواہ کہیں گے دوسری مرتبہ اسی کو قرض ضد کہہ دیں گے اس کے علاوہ کوئی

فرق نہ ہوگا۔

یہ تمام باتیں اس وقت ہیں جب صاحب مال کے رقم برآمد کرنے کو قرض لینے سے تعبیر کیا جائے اور دونوں کاموں کو متقابل قرض فرض کیا جائے لیکن اگر متقابل قرض کے بجائے رقم نکالنے کو قرض کی ادائیگی فرض کر لیا جائے اور یہ کہا جائے کہ صاحب مال کی رقم کے ہوتے ہوئے جو پیسہ بینک سے برآمد کیا جاتا ہے وہ اپنے قرض کی وصولیابی ہے۔ جدید قرض نہیں ہے تو کرنٹ اکاؤنٹ میں دو قرض کے خانے نہ ہوں گے۔ بلکہ دو ایسے دفتر ہوں گے جن میں سے ایک میں صاحب مال کے بینک پر قرضے درج کئے جائیں گے اور دوسرے میں ان قرضوں کی تدریجی وصولیابی کا اندراج کیا جائے گا۔

میری نظر میں رقم کے برآمد کرنے کی یہی تفسیر زیادہ مناسب ہے اور سابق رقم کے موجود ہونے کی صورت میں غیر سودی بینک کے ہر اخراج (DRAW) کو وصولیابی کا نام دینا چاہئے۔ ہاں اگر بینک میں پہلے سے بقدر طلب رقم نہیں ہے اور بینک رقم نکالنے والے کا مقروض نہیں ہے بلکہ وہ قرض کے طور پر رقم نکال رہا ہے تو اسے وصولیابی کا نام نہیں دیا جاسکتا۔ اور اس کے بارے میں یہی کہا جائے گا کہ ایک نئے قرض کا سلسلہ شروع ہو رہا ہے جس میں بینک قرض خواہ ہے اور رقم لینے والا قرضدار۔

میرے اس تصور کو ترجیح دینے اسباب بعد میں واضح ہوں گے جب یہ معلوم ہوگا کہ جدید قرض کی ایجاد کے تصور پر بہت سی شرعی دشواریاں پیدا ہوتی ہیں جن پر قابو پانے کے لئے اس تفسیر کا سہارا لینا بیکسروری ہے۔

کرنٹ اکاؤنٹ کھولنا

کرنٹ اکاؤنٹ کھولتے وقت بینک کو کچھ صوری کاروائی کرنا پڑتی ہے کہ مختلف کاغذات پر صاحب مال کے دستخط لئے جاتے ہیں۔ پھر انہیں محفوظ رکھا جاتا ہے تاکہ وقت ضرورت دستخط ملایا جاسکے اور غلط چک نہ بھنایا جاسکے۔

ظاہر ہے کہ اس کاروائی میں کوئی شرعی مضائقہ نہیں ہے اور ہر آدمی کو اس احتیاط

کے برتنے کا حق ہے۔

کرنٹ اکاؤنٹ کا یہ سلسلہ ان حقوق سے شروع ہوتا ہے جو بینک اور صاحب مال کے درمیان قائم ہو جایا کرتے ہیں۔ ان کی ابتداء کبھی اس امر سے ہوتی ہے کہ صاحب مال بینک میں متحرک امانت جمع کر کے اس کا قرض خواہ بن جاتا ہے۔ اور بینک کو اپنا مقروض بنالیتا ہے۔ اور کبھی اس سے ہوتی ہے کہ بینک بلا مطالبہ سابق کسی آدمی کو رقم دے دیتا ہے اور وہ آدمی بینک کا مقروض ہو جاتا ہے۔

موجودہ بینکوں میں ایک کاروبار یہ بھی ہوتا ہے کہ ایک ہی آدمی مختلف کرنٹ اکاؤنٹ کھول لیتا ہے اور ہر اکاؤنٹ کو ایک مخصوص کام کے لئے استعمال کرتا ہے۔ سوال یہ ہے کہ اس مختلف قسم کے حساب کھولنے کا مقصد کیا ہے؟ اگر اس کا مقصد یہ ہے کہ صاحب حساب ہر کاروبار کی مستقل مقدار اور اس پر وارد ہونے والے قرض کی مقدار اپنے ہاتھ میں رکھنا چاہتا ہے تو کوئی ہرج نہیں ہے۔

لیکن اگر اس کا مقصد یہ ہے کہ ہر حساب دوسرے حساب کے مقابلے میں اپنے شخصی خصوصیات کو باقی رکھے اور صاحب حساب کا ایک حساب دوسرے حساب سے مستقل اور جدا گانہ طور پر فرض کیا جائے کہ باہمی مقاصد بھی ممکن نہ ہو تو انتہائی مہمل بات ہے۔ اس لئے کہ مقاصد جبری ہوا کرتا ہے اسکے ساقط کرنے کا کوئی اختیار نہیں ہوتا۔ اس کے لئے بھی ممکن نہیں ہے کہ صاحب مال یا بینک یہ شرط کر لے کہ ایک حساب کے قرضوں کا مقاصد دوسرے حساب کے قرضوں سے نہیں ہو سکتا۔

مقاصد اس وقت تک ہوتا رہے گا جب تک دونوں حساب ایک آدمی کی طرف منسوب رہیں گے۔ اور دونوں مال ایک شخص کی ملکیت سمجھے جائیں گے۔

سودی بینکوں میں بڑی بڑی پارٹیوں کو اپنا حساب کھولنے پر فائدے دیئے جاتے ہیں اور مال کو ودیعت فرض کرنے کی ضرورت نہیں ہوتی لیکن غیر سودی بینک میں یہ بات ممکن نہیں ہے وہ قرض کے اوپر کوئی فائدہ نہیں دے سکتا۔

یہ اور بات ہے کہ پارٹیوں کی ترغیب کے لئے دوسرے وسائل اختیار کرے اور

انہیں ہمیشہ بلا سود قرضہ دے۔ لیکن کوئی ایسا مکان نہیں ہے جس میں سود کا سوال پیدا ہو جائے۔

امانت گزاری (Deposit)

کسی حساب میں رقم جمع کرنے کے مختلف وسائل ہوا کرتے ہیں۔

سب سے اہم وسیلہ نقد رقم جمع کرنے کا ہے۔ اور اس کا طریقہ یہ ہے کہ صاحب مال بذات خود اپنے وکیل کے ذریعہ کوئی رقم بینک کے خزانہ میں جمع کر دے اور اس سے ایک رسید لے لے جس کے قرض دینے کے خانے میں اس رقم کا اندراج ہو۔

دوسرا وسیلہ یہ ہے کہ صاحب حساب بینک کے پاس ایسے چک لے کر آئے جو اسی بینک کے نام لکھے گئے ہیں یا اس کی طرف منتقل کر دیئے گئے اور بینک سے یہ خواہش کرے کہ وہ اس چک کو کیش کر کے اس کی رقم حاصل چک کے حساب میں درج کر دے۔

اس کی مثال یہ ہے کہ دو آدمی ہیں ایک قرض خواہ ہے اور ایک قرض دار۔ قرض دار اپنے قرض کو ادا کرنا چاہتا ہے۔ اس نے قرض کی رقم کے برابر بینک کے نام ایک چک لکھ دیا۔ اور اپنے قرض خواہ کے حوالے کر دیا۔ قرض خواہ وہ چک لے کر بینک کے پاس آیا اور اس سے یہ مطالبہ کیا کہ اس کی قیمت کے برابر رقم اس کے حساب میں درج کر دے۔ اس کام کا مطلب یہ بھی ہوگا کہ صاحب چک نے اپنے اپنے حساب میں یہ رقم جمع کرادی۔ فرق صرف یہ ہے کہ نقد کے بجائے چک کا ذریعہ اختیار کیا ہے۔

جمع کرنے کے اس طریقہ کا تعلق ”چک لکھنے والے“ کے حساب سے رقم برآمد کرنے سے بھی ہے اور درحقیقت یہ اسی کی ایک فرع ہے۔ اس لئے اس کی بحث اس وقت کی جاسکتی ہے جب شرعی اعتبار سے چک کیش کرانے کے مسائل پر گفتگو ہو اور ہم رقم نکالنے کی شرعی حیثیت طے کر رہے ہوں۔ یہ اور بات ہے کہ نتیجے میں یہ طریقہ بھی صحیح ثابت ہوگا اور اس میں بھی کوئی شرعی اشکال نہ ہوگا۔

تیسری شکل یہ ہے کہ بینک ان حفاظتی کاغذات (Pronote) کو کیش کر لے جنہیں صاحب حساب نے کیش کرنے کے قوانین کے ساتھ بینک کے پاس جمع کر دیا ہے

اور پھر کاغذ کی قیمت کے برابر رقم صاحب حساب کے رجسٹر میں درج کر دے۔ یا اگر کاغذ لکھنے والے مقرض کا حساب بھی بینک میں موجود ہے تو نقد کیش کرانے کے بجائے اس کے حساب سے کاغذ کی مقدار بھر رقم کاٹ دے۔ اور قرض خواہ کے حساب میں درج کر دے۔ یہ بھی رقم جمع کرنے کی ایک شرعی صورت ہے جس میں کوئی اشکال نہیں ہے۔ شرط صرف یہ ہے کہ اس کاغذ سے فائدہ اٹھانے والا اس امر کی اجازت دے دے۔

ان وسائل کے علاوہ اندراج کچھ اور قسمیں بھی ہیں جن میں بینک صاحب حساب کے رجسٹر میں رقم درج کر دیا کرتا ہے اور اسے اس وقت تک خبر نہیں ہوتی۔ جب تک حساب کا چارٹ یا کوئی مخصوص اطلاع اس تک نہ پہنچائی جائے۔

یہ کام عموماً اس وقت ہوتا ہے جب بینک کے پاس صاحب حساب کے نام کوئی درافٹ داخل ملک یا خارج سے آجاتا ہے۔ اور وہ کسی تجارت کی قیمت وغیرہ کا ہوتا ہے۔ یا کوئی اور رقم ہوتی ہے اور بینک اس حوالہ کی قیمت حوالہ دینے والے کے اکاؤنٹ سے کاٹ کر صاحب کے حساب میں درج کر دیتا ہے اور صاحب حساب کے مال کی مقدار خود بخود بڑھ جاتی ہے اور اس کی ساکھ میں اضافہ ہو جاتا ہے۔

یہ کام شرعی اعتبار سے جائز ہے۔ لیکن اس میں شرط یہی ہے کہ بینک کو صاحب حساب کی طرف سے حوالوں کے قبول کرنے کی اجازت حاصل ہو۔ تاکہ وہ اس اجازت کی بنا پر وکالتاً حوالہ کو قبول کرے اور حوالہ کی قیمت کو مقرض کے حساب سے کاٹ کر مستفید (جس کے نام کا حوالہ ہے) کے اکاؤنٹ کی طرف منتقل کر سکے۔ اور اس طرح ڈپازٹ کی ایک نئی شکل وجود میں آجائے۔

ان بیانات سے صاف واضح ہو جاتا ہے کہ رقم کے جمع کرنے کے لئے جہاں صاحب حساب کا براہ راست اقدام صحیح ہے، وہاں اس کے حق میں بینک کے اقدامات بھی جائز اور مشروع ہیں۔

اخراج رقم (Draw)

حساب سے بھی رقم برآمد کرنے کے مختلف وسائل ہوا کرتے ہیں:

اہم ترین وسیلہ یہ ہے کہ صاحب حساب اپنے دستخط سے چک بینک کو دے دے اور بینک مطلوبہ رقم نکال کر اس کے حوالے کر دے۔

دوسرا ذریعہ یہ ہے کہ صاحب حساب بینک کو اپنے دستخط کے ساتھ خط لکھ دے کہ میرے حساب میں سے اتنی رقم فلاں بینک یا فلاں مقام کی طرف منتقل کر دی جائے۔ چاہے وہ جگہ ملک کے اندر ہو یا باہر ایسے حالات میں بینک جس مقدار میں رقم خرچ کرے گا اس کی اطلاع صاحب حساب کو بھیج دے گا اور اس کا نام (Adwoiss) ہوگا۔ ایک طریقہ یہ بھی ہے کہ صاحب حساب بینک کو تحریری حکم بھیج دے کہ میرے حساب میں سے اتنی مقدار میں بانڈ وغیرہ خرید لئے جائیں یا یہ کہ اگر میرے دستخط سے کوئی پرونوٹ بینک کے پاس آئے اور اس میں یہ لکھا ہو کہ عند الاستحقاق بینک سے لیا جا سکتا ہے تو اسے میرے جاری حساب میں دے دیا جائے۔ اس طرح جو بھی رقم صاحب تحریر کو دے دی جائے گی وہ بھی برآمد ہی شمار کی جائے گی۔

اس وقت ہماری بحث کا تعلق اہم ترین وسیلہ یعنی چک سے ہوگا۔ تحویل کے ذریعہ اخراج کی بحث اس وقت ہوگی جب بینک کے خدمات میں حوالہ کا تذکرہ کیا جائے گا اور بانڈ وغیرہ خریدنے کے حکم کی گفتگو بینک کے اس قسم کے خدمات کے ذیل میں ہوگی۔

رہ گیا پرونوٹ کے ذریعے اخراج تو اس کی بازگشت بینک کے نام اس حوالے کی طرف ہے جس کی مدت معین کر دی گئی ہے اس کی بحث حوالے کے ذیل میں بالتفصیل کی جائے گی۔

مال کے اخراج کے موقع پر چک کا استعمال عام طور پر ادائے قرض کے انداز پر ہوتا ہے گویا کہ چک لکھنے والا مقروض ہوتا ہے اور اس سے استفادہ کرنے والا قرض خواہ، قرض دار بینک کے نام چک لکھتا ہے کہ اس کے حساب میں سے رقم نکال کر قرض خواہ

کے حوالے کر دی جائے۔

چک لکھنے والے مقروض کی بھی دو قسمیں ہیں۔

ایک مقروض وہ ہوتا ہے جس کا اکاؤنٹ بقدر ضرورت بینک میں جمع ہوتا ہے اور وہ اسی اکاؤنٹ کے اعتماد پر چک ایشو کرتا ہے اور ایک مقروض ہوتا ہے جس کے اکاؤنٹ میں مطلوبہ رقم نہیں ہوتی ہے اور وہ اُوَر ڈرافٹ کے طور پر چک لکھتا ہے۔

ہمیں دونوں قسم کے افراد اور دونوں قسم کے حالات سے بحث کرنا پڑے گی۔ پہلی قسم: جہاں بینک میں بقدر چک اکاؤنٹ جمع ہوتا ہے اور چک لکھنے والا چک کے ذریعے اپنی رقم برآمد کرنا چاہتا ہے یعنی بینک سے اپنے قرض کو وصول کرنا چاہتا ہے۔ اس کے بارے میں بتایا جا چکا ہے کہ اس عمل کی دو تفسیر ممکن ہیں۔

ایک تفسیر یہ ہے کہ اسے استیفاء قرض قرار دیا جائے اور یہ کہا جائے کہ اس طرح صاحب مال اپنے قرض کو وصول کر رہا ہے۔

اور ایک تفسیر یہ ہے کہ اسے بینک کی طرف سے ایک قرض شمار کیا جائے جس کے نتیجے میں خود بخود طرفین قرض خواہ اور قرض دار بن جائیں گے۔

پہلی تفسیر کی بنا پر چک کا مفہوم یہ ہوگا کہ ایک مقروض نے اپنے قرض خواہ کو حوالہ دے کر بینک کے پاس بھیج دیا کہ میرے قرض کو وصول کر کے اپنے قرض کا تدارک کر لو اور یہ قسم شرعاً بالکل صحیح ہے جس کے نتیجے میں مقروض کا ذمہ بری ہو جائے گا اور بینک چک کیش کرنے کے بعد صاحب حساب کے مقابلے میں اپنا ذمہ بھی بری کر لے گا۔

غیر سودی بینک کے لئے ہم نے چک کے اسی مفہوم استیفاء قرض کو ترجیح دی ہے اور اس کے اسباب بھی ظاہر کر دیئے ہیں۔

دوسری تفسیر کی بنا پر چک ایک قسم کا قرض ہوتا ہے اور اس کے نتیجے میں طرفین سے متقابل قرضے پیدا ہو جاتے ہیں۔ اسلامی قوانین کو منطبق کرنے کے لئے قرض کے قواعد کا لحاظ کرنا پڑے گا اور اسلام میں قرض کے بارے میں یہ شرط ہے کہ اسے خود صاحب قرض یا اس کا نائب و وکیل اپنے قبضے میں لے، قبضہ کے بغیر قرض صحیح نہیں ہوتا۔

ایسے حالات میں اگر چک کو بینک سے لے جانے والا قرض قرار دیا جائے تو اس کا قبض کرنا ضروری ہوگا۔ چاہے خود صاحب مال قبض کر لے یا کم از کم بینک یا قرض خواہ کو اپنا نائب و وکیل بنا دے۔ اس کے بغیر قرض کی صحت کا کوئی امکان نہیں ہے اور موجودہ نظام کی بنیاد یہ ہے کہ بینک وغیرہ کو قبض کا کوئی وکیل نہیں بنایا جاتا بلکہ اکثر اوقات صرف حساب کو اس دفتر سے دوسرے دفتر میں منتقل کر دیا جاتا ہے۔ بنا براین معاملہ کی صحت کا کوئی امکان نہیں ہے۔ قرض کے شرائط مفقود ہیں، لہذا قرض غیر صحیح ہے اور جب قرض غیر صحیح ہے تو چک لکھنے والے کے ذمے کے بری ہونے کا بھی کوئی سوال پیدا نہیں ہوتا یہی وجہ ہے کہ ہم نے بینک سے مال برآمد کرنے کو استیفائے قرض، قرار دیا تھا اور جدید قرض کی تھیوری سے اختلاف کیا تھا اس لئے کہ جدید قرض میں قبض کی ضرورت ہوگی اور قبضہ تمام حالات میں ممکن نہیں ہے۔

دوسری قسم: جہاں پہلے سے بقدر ضرورت اکاؤنٹ نہیں ہوتا اور صاحب غرض بینک کے نام چک لکھ دیتا ہے اور قرض خواہ وہ چک لے کر بینک کے پاس آتا ہے تاکہ اس سے رقم لے کر اپنے قرض کو وصول کرے یا بینک رقم نکالنے کے بجائے چک لکھنے والے کو اپنا مدیون لکھ کر اتنی رقم قرض خواہ کے اکاؤنٹ میں منتقل کر دیتا ہے اور اس کے مالکانہ حساب کا جزو بنادیتا ہے۔

اس منزل پر بھی اسی صعوبت کا سامنا کرنا پڑتا ہے جس کی طرف سابق میں اشارہ کیا جا چکا ہے۔ اس لئے کہ اگر بینک سے رقم نکالنا قرض لینے کے مترادف ہے تو اس میں قبضہ کرنے کی شرط ہے اور یہاں قبضہ کا کوئی سوال نہیں ہے۔

اور اگر چک کا مطلب مقروض کی طرف سے قرض خواہ کو بینک کے نام حوالہ کرنا ہے جیسا کہ پہلی قسم میں بتایا جا چکا ہے تو یہ حوالہ صحیح ہے۔ یہ اور یہ بات ہے کہ پہلے حوالے میں بینک صاحب حوالہ کا مقروض تھا اور اسی قرض پر حوالہ دیا گیا تھا اور اس حوالے میں بینک مقروض نہیں ہے (جس کا نام شریعت کی اصطلاح میں 'حوالہ علی البری' ہے لیکن اس حوالے میں بھی کوئی اشکال نہیں ہے اور اس حوالے کے قبول کر لینے کا مطلب یہ ہوگا کہ

جو رقم مقروض کے ذمہ تھی اس سے مقروض بری الذمہ ہو گیا اور اس کی جگہ بینک مقروض ہو گیا اور بینک کی طرف سے چک لکھنے والا مقروض قرار دیا گیا۔

چک لکھنے والے کے مقروض ہونے کی بنیاد بینک سے قرض لینا نہیں ہے کہ اس میں قرضہ کی ضرورت ہو بلکہ اس کی بنیاد بینک کے حوالے کو قبول کر لینا ہے جو قرض سے الگ ایک چیز ہے اور چونکہ بینک ابتداء سے بری الذمہ تھا اس لئے حوالہ قبول کرنے کے بعد وہ مشغول الذمہ ہو جائے گا اور اسے بقدر حوالہ رقم ادا کرنا پڑے گی اور اس کے نتیجہ میں صاحب چک بینک کا مقروض شمار کیا جائے گا۔

(اگر اس فقہی مسئلے کو قبول کر لیا جائے تو حوالہ لکھنے والا لکھتے ہی دوسرے کا مشغول الذمہ ہو جاتا ہے ورنہ اگر ضمانت کا معیار یہ ہے کہ حوالہ لکھنے والے کے ذریعے دوسرے کا مال تلف کیا ہے تو یہ ضمانت اس وقت تک پیدا نہ ہوگی جب مال حوالے نہ کر دے۔ مولف)

یہاں تک یہ بات واضح کی جا چکی ہے کہ حوالے کی بنیاد پر قرض ادا کرنے کے لئے چک کا استعمال کرنا شرعاً صحیح ہے چاہے اپنے موجودہ اکاؤنٹ کی بنا پر لکھا جائے یا بغیر مطلوبہ اکاؤنٹ کے ابتدائی طور پر لکھ دیا جائے۔

اس کے علاوہ صاحبان حساب کے ذمے کچھ اور بھی قرضے ہوتے ہیں جنہیں ان کی اطلاع کے بغیر ان کے حساب میں درج کر دیا جاتا ہے جیسے مختلف کاموں کی اجرتیں، ڈاک کے مصارف، کاغذات کی ترتیب کے اخراجات وغیرہ۔

یہ قرضے شرعی اعتبار سے صحیح ہیں اس لئے کہ جب بینک صاحب حساب کے صریح یا ضمنی حکم کی بنا پر سارے خدمات انجام دیتا ہے اور اس کے کاغذات مرتب بذریعہ ڈاک اطلاعاً بھیجتا رہتا ہے تو صاحب حساب کی ذمہ داری ہے کہ اس کے اخراجات کو برداشت کرنے اور اس کے عمل محترم کی وہ اجرت ادا کرے جو عام طور پر ایسے اعمال پر ملا کرتی ہے۔

یہ اور بات ہے کہ بینک مطالبات کو نقد وصول نہیں کرے گا بلکہ قہری مقاصد کی بنا

پر صاحب حساب کے اکاؤنٹ میں سے کم کر دے گا۔

اجتماع صفات

کبھی کبھی ایسا بھی ہوتا ہے کہ بینک کے نام چک لکھنے میں ایک ہی شخص میں مفید اور مستفید دونوں حیثیتیں جمع ہو جاتی ہے مثال کے طور پر صاحب حساب اپنے ہی کام کے لئے چک لکھتا ہے تو اس کی حیثیت رقم نکالنے والے کی بھی ہوتی ہے اور استفادہ کرنے والے کی بھی۔

اس عمل کا فقہی مفہوم یہ ہے کہ صاحب حساب اپنے قرض میں سے بقدر قیمت چک رقم وصول کرنا چاہتا ہے اور چک صرف اس لئے لکھ دیا ہے کہ بینک کے پاس بطور سند محفوظ رہے اور وہ یہ ثابت کر سکے کہ اس سے کس قدر قرضہ واپس لیا جا چکا ہے۔

اسی عمل کی دوسری شاخ یہ ہے کہ چک خود بینک کے لئے لکھا جائے جہاں بینک ہی بیک وقت برآمد کرے والا بھی ہوگا اور مستفید بھی اور اس کی شرعی تفسیر یہ ہوگی کہ رقم نلانی نکالنے والا کسی نہ کسی سبب سے بینک کا مقروض ہو گیا ہے اور بینک کی سابق مقرضیت اور اس جدید قرض خواہی حیثیت میں مقاصد ہو جائے گا اور کوئی شے کسی کے ذمہ باقی نہ رہے گی۔

چک کا فائدہ یہ ہے کہ وہ مقاصد کے واقع ہونے کا ثبوت بن جائے گا اور یہ ظاہر کرے گا کہ فلاں کی مقدار میں بینک اور صاحب حساب میں قہری مقاصد ہو چکا ہے جو ایک شرعی عمل ہے اور اس میں کوئی اشکال نہیں ہے۔

فلکسڈ وپازٹ (Fixed Deposit)

یہ وہ قعیں ہیں جن کو بینک میں رہنے کا مقصد صرف فائدہ حاصل کرنا ہوتا ہے اور مستقبل قریب میں مالک کو ان کی کوئی احتیاج نہیں ہوتی۔ اس رقم کا اس وقت تک بینک سے نکالنا جائز نہیں ہے جب تک وہ مقررہ وقت نہ آجائے جس کے بارے میں

بینک اور پارٹی کے درمیان معاہدہ ہوا ہے۔ مدت پوری ہونے کے بعد طرفین کو اختیار ہوتا ہے وہ چاہیں تو مدت میں مزید اضافہ بھی کر سکتے ہیں اور آئندہ کے لئے ایک نیا معاہدہ بھی کر سکتے ہیں۔

درحقیقت یہی امانتیں سودی قرض کہی جاتی ہیں اور انہیں کو قبول کرنے سے غیر سودی بینک عاجز ہے لیکن غیر سودی بینک نے اپنی عملی سیاست کی بنا پر انہیں قرض سے نکال کر مضاربہ کی راہ پر لگا دیا ہے اور باقاعدہ طور پر امانت کا مفہوم دے دیا ہے گویا صاحب امانت یہ رقیں بینک کے حوالے کرتا ہے تاکہ وہ انہیں کام میں لگا کر مضاربہ کے عنوان سے ان سے فائدہ حاصل کرے جس کی تفصیل گزشتہ صفحات میں گذر چکی ہے۔

سیونگ اکاؤنٹ (Saving Account)

اس سے مراد وہ حساب ہے جو ایک مخصوص پاس بک میں لکھا رہتا ہے اور ہر در آمد و برآمد کے موقع پر اسے پیش کرنا پڑتا ہے۔

درحقیقت یہ بھی ایک قسم کی ذخیرہ اندوزی، والی امانت ہے یہ اور بات ہے کہ عام پور پر اسکے مالکین کو اختیار ہوتا ہے کہ بروقت یا مخصوص شرائط کے تحت رقم برآمد کر سکتے ہیں۔

غیر سودی بینک ان رقموں کو بڑی کشادہ دلی سے قبول کر لے گا اور ان کے مالکین کو سودی بینکوں کی طرح رقم برآمد کرنے کا مکمل اختیار بھی دے گا اور مضاربہ کے انداز سے دوسری امانتوں کی طرح کاروبار میں لگا کر استفادہ بھی کرے گا۔

یہ اور بات ہے کہ غیر سودی بینک میں فکسڈ ڈپازٹ اور سیونگ اکاؤنٹ میں دو قسم کے فرق پائے جاتے ہیں جن کی طرف اشارہ کیا جا چکا ہے اور ان کا اجمالی خاکہ یہ ہے:

۱۔ سیونگ اکاؤنٹ ہر وقت برآمد کیا جاسکتا ہے لیکن فکسڈ ڈپازٹ کے لئے بینک کو پارٹی سے شرط کرنا پڑے گی کہ کم از کم چھ مہینے مال بینک کی تحویل میں رہے گا اس کے بعد نکالنے کا اختیار ہوگا۔

۲۔ غیر سودی بینک سیونگ اکاؤنٹ میں سے ایک حصہ جدا کر کے اسے بطور قرض محفوظ رکھے گا اور اسے مضاربہ میں شامل نہ کیا جائے گا تاکہ اس کے ذریعے وارد ہونے والے ہر خسارے کا مقابلہ کیا جاسکے۔

حقیقی امانتیں

یہ وہ چیز ہیں جنہیں ان کے مالک محفوظ رکھنا چاہتے ہیں اور چوری، آتش زدگی، بربادی وغیرہ کا خطرہ محسوس کرتے ہیں۔ اس خطرے سے بچنے کے لئے بینک کے حوالے کر دیتے ہیں تاکہ جس وقت ضرورت ہو اس کو اصلی حالت میں بینک سے واپس لے لیا جائے۔

بینک ان اشیاء کی حفاظت کے لئے مختلف صندوق مہیا کرتا ہے اور انہیں پارٹی کو بطور کرایہ دے کر ان سے اجرت وصول کرتا ہے۔

درحقیقت انہیں امانتوں کو فقہی اصطلاح میں باقاعدہ 'امانت' کہا جاسکتا ہے جہاں اصلی مال کے ساتھ اصلی شکل کی حفاظت بھی ضروری ہوتی ہے اسی بنیاد پر بینک کو حفاظت کی اجرت لینے کا حق بھی ہوتا ہے چاہے اس اجرت کو صندوقوں کا کرایہ قرار دیا جائے یا صندوقوں کی حفاظت کا خرچ تصور کیا جائے۔

مصرفی امانتوں کی اقتصادی اہمیت

اب تک کے بیانات سے یہ واضح ہو چکا ہے کہ مصرفی امانتیں اقتصادی دنیا میں بے حد اہمیت کی مالک ہیں ان کی اہمیت کو حسب ذیل تین نکات میں جمع کیا جاسکتا ہے۔
۱۔ مصرفی امانتیں: بینک کے کاغذات میں اندراج سے زیادہ اہمیت نہ رکھنے کے باوجود ادائیگی رقم کا اہم وسیلہ شمار کی جاتی ہیں۔ ان کے گرد بینک کے اعتبار اور اس کی ساکھ کی بیشمار ضمانتیں ہوتی ہیں۔ اور یہی ضمانتیں ان کی اہمیتوں کو بیش از بیش کر دیا کرتی ہیں چاہے حکومتی قانون نقدی حیثیت سے ان کی کسی اہمیت کا قائل نہ ہو۔ اور ان کاغذات کو کوئی حیثیت نہ دیتا ہو۔

قانون کے قبول نہ کرنے کا یہ اثر ضرور ہے کہ ان کاغذات کا قرض کی ادائیگی میں قبول کرنا کوئی ضروری نہیں ہے اور صاحب قرض نقد کا مطالبہ کر سکتا ہے۔
لیکن اس کے باوجود ان کی معاشیاتی حیثیت سے انکار نہیں ہو سکتا۔ ان کی ملکیت چک کے ذریعہ برابر منتقل ہوتی رہتی ہے۔ اور ملک کا تجارتی اور صنعتی کاروبار رو بہ ترقی رہتا ہے۔

۲۔ مصرفی امانتیں: زیادہ حصہ ان اموال کی نمائندگی کرتی ہیں جو ملک میں بیکار پرے رہتے ہیں۔ اور بینک میں داخل کرنے کے ذریعہ انہیں پیداوار اور منافع کے راستے پر لگادیا جاتا ہے صاحبان تجارت و صنعت بطور قرض لیتے ہیں۔ اور کاروبار کر کے ملکی اقتصاد کو تجارت و صنعت کی راہ میں آگے بڑھاتے ہیں۔

۳۔ یہ امانتیں: بینک میں یہ طاقت پیدا کر دیتی ہیں کہ وہ ان امانتوں سے زیادہ

اعتبار پیدا کر سکے اور پھر اس اعتبار کے ذریعہ مزید امانتیں جذب کر سکے۔ اس طرح امانت سے اعتبار پیدا ہوگا اور اعتبار سے امانت۔ نتیجہ میں وسائل کی ترقی میں اضافہ ہوگا اور تجارتی حرکت کی رفتار تیز ہو جائیگی۔

ضرورت ہے کہ ان نکات کے بارے میں اسلامی شریعت کا نقطہ نظر واضح کیا جائے اور یہ بتایا جائے کہ ان مقامات پر غیر سودی بینک کا موقف کیا ہوگا؟

مصرنی امانت وسیلہ ادائیگی ہے

مصرنی امانتوں کے ذریعہ قرض وغیرہ کی ادائیگی کا بہترین ذریعہ چک کا استعمال ہے۔ چونکہ اصلی ادائیگی کا ذریعہ مصرنی امانت ہے چک نہیں ہے۔ چک صرف اس امانت کے اخراج کا ذریعہ ہے جو بینک کے ذمے صاحب مال کے قرض کی حیثیت سے محفوظ ہے اس لئے مصرنی امانتوں کو ذریعہ ادائیگی بنانا انہیں حالات میں جائز ہو سکتا ہے جن حالات میں قرض کا نقد کے بدلے میں استعمال کرنا اور اسے ادائیگی کا ذریعہ بنانا جائز ہوگا۔

یہ مسئلہ خود قابل تحقیق ہے کہ قرض کو ادائیگی کا ذریعہ کن حالات میں بنایا جاسکتا ہے؟ اس کی تفصیل یہ ہے کہ قرض کے ذریعہ معاملت کرنے کی دو صورتیں ہیں۔

۱۔ قرض کو دوسرے قرض کی ادائیگی کا ذریعہ بنایا جائے اور قرض کی بنیاد پر حوالہ دیا جائے یعنی ایک مقروض اپنے قرض خواہ کو اپنے سابق مقروض کے حوالے کر دے کہ وہ اس سے اپنا قرض وصول کر لے اور چک کو ادائیگی کے وسیلہ کے طور پر استعمال کیا جائے۔

اس مسئلہ میں کوئی شرعی اشکال نہیں ہے اور اس طرح امانت کو وسیلہ ادا بنایا جاسکتا ہے۔

۲۔ قرض کو اصل عقد و معاملت کا مرکز بنایا جائے اور اسی کی بنیاد پر معاملہ کیا جائے۔ یعنی اس قرض کے عوض جو کسی کے ذمے ہے کوئی مال خریداجائے یا اسے دوسرے شخص کو ہبہ کر دیا جائے۔

ایسا معاملہ بعض حالات میں صحیح ہوتا ہے۔ اور بعض حالات میں باطل، تفصیل

مسئلہ یہ ہے کہ۔

اگر قرض سے خریدی جانے والی جنس خود ادھار نہیں ہے اور سامنے موجود ہے کہ جنس نقد ہے اور قیمت ادھار (قرض) تو معاملہ میں کوئی ہرج نہیں ہے۔ لیکن اگر جنس بھی موجود نہیں ہے تو معاملہ باطل ہے۔ شریعت کی رو سے قرض کا قرض سے سودا جائز نہیں ہوتا۔ اور دو میں سے ایک طرف کا نقد ہونا ضروری ہوتا ہے۔

اسی طرح صاحب قرض کا اپنے قرض کو ہبہ کر دینا شرعاً صحیح ہے۔ لیکن شرط یہی ہے کہ اس کے نام ہبہ کرے جس کے اوپر قرضہ ہے۔ ورنہ اگر دوسرے کو ہبہ کر دیا تو یہ ہبہ ان فقہاء کے نزدیک باطل ہوئے گا جو ہبہ میں مستفید کے قبض کرنے کو ضروری سمجھتے ہیں اور ان کا خیال ہے کہ جس کے نام ہبہ کیا جائے اسے قبضہ بھی کرنا چاہئے۔ اور اس مقام پر کوئی دوسرا آدمی قبضہ نہیں کر سکتا۔ اس لئے اس کے نام ہبہ کرنا جائز نہیں ہے۔ یہ اور بات ہے کہ وہ کسی دوسرے کو وکیل بنادے اور وہ قبضہ کر لے تو کوئی حرج نہیں۔ چاہے وہ دوسرا خود ”مقروض“ ہی کیوں نہ ہو۔

اس کا مطلب یہ ہے کہ چک کو وسیلہ ادا بنا کر استعمال کرنے میں کسی قسم کا کوئی شرعی مضائقہ نہیں ہے اور اس سے اس طرح معاملہ کرنا کہ اصل قیمت چک نہ ہو بلکہ مصرفی امانت اور بینک کی موجودہ رقم ہو، کبھی معاملہ کو صحیح رکھتا ہے اور کبھی باطل بنا دیتا ہے۔ لیکن مستقل طور پر اسے موضوع عقد بنانا اور مصرفی امانت کو یکسر نظر انداز کر دینا معاملہ کو مکمل طور پر باطل بنا دیتا ہے۔ بشرطیکہ چک دینے والے کا بینک میں اکاؤنٹ نہ ہو، اس لئے کہ اس طرح جس چیز سے مال خریدا جا رہا ہے اس کی کوئی حقیقت ہی نہیں ہے۔ خالی بینک میں قرضہ کا درج ہو جانا کوئی شے نہیں ہے۔ اس کا قبضہ بھی ضروری ہے۔ اور وہ فی الحال حاصل نہیں ہے۔

البتہ واضح رہے کہ بینک کی عمومی زندگی میں چک کا استعمال صرف وسیلہ ادا ہی کے طور پر ہوتا ہے اور اس میں کوئی شرعی اشکال نہیں ہے اور غیر سودی بینک بھی اسے باقاعدہ طور پر استعمال کر سکتا ہے۔

غیر سودی بینک اور معطل اموال

بحث کا دوسرا نقطہ یہ ہے کہ ملک میں معطل پڑے ہوئے اموال کو جمع کرنے اور انہیں کاروبار میں لگانے کے لئے غیر سودی بینک کا طریقہ کار کیا ہوگا؟
بظاہر اس مسئلہ میں سودی اور غیر سودی بینک میں کوئی خاص فرق نہیں ہے۔ دونوں ہی مال جذب کرتے ہیں اور دونوں ہی کاروبار میں لگاتے ہیں۔ فرق صرف یہ ہے کہ سودی بینکوں میں کاروباری حضرات کو قرض دیا جاتا ہے اور غیر سودی بینک میں منفعت میں شرکت کے عنوان سے مال دیا جاتا ہے۔

امانت سے زیادہ اعتبار

تیسرا نقطہ بحث یہ ہے کہ سودی بینکوں میں امانتوں کی مقدار سے زیادہ اعتبار پیدا کر لیا جاتا ہے اور قرضوں کی ذمہ داری لے لی جاتی ہے۔ غیر سودی بینک کا موقف اس سلسلے میں کیا ہوگا؟ کیا یہ بینک بھی اپنے اموال کی موجودہ مقدار سے زیادہ قرض دے سکتا ہے؟
اس سوال کا جواب یہ ہے کہ غیر سودی بینک بھی انہیں امور کو انجام دے سکتا ہے لیکن شرط یہ ہے کہ اس کا کوئی شرعی سبب ہونا چاہئے، شرعی سبب کے بغیر ایسا کوئی کام نہیں ہو سکتا۔
شرعی اور غیر شرعی اسباب کی تفریق کے لئے حسب ذیل تین حالات پر غور کرنا ہوگا۔
پہلی صورت یہ ہے کہ بینک کے پاس امانتوں کی موجودہ مقدار ہزار روپیہ کے برابر ہے اور دو آدمی ایک ایک ہزار روپیہ بطور قرض مانگنے کے لئے آگئے۔ اب بینک کو یہ معلوم ہے کہ دونوں قرض لینے والے اپنے اپنے قرضہ کو دوبارہ بینک میں جمع کر دیں گے اور ایک ساتھ واپس نہ لیں گے تو بینک کے لئے بہت آسان ہے کہ دونوں کے لئے ایک ہزار روپیہ کے قرضہ کا التزام کر لے اور اس طرح دو ہزار روپیہ کا قرض خواہ بن جائے جب کہ اس کے خزانے میں ایک ہزار سے زیادہ کچھ نہیں ہے۔

دوسری صورت یہ ہے کہ بینک کے پاس امانتوں کی موجودہ مقدار ہزار روپیہ ہے

اور ایک شخص ہزار روپیہ قرض مانگنے آ گیا اور بینک نے وہ ایک ہزار اسے دے دیا۔ اس نے رقم لے کر اپنے قرض خواہ کو دی اور اس 'قرض خواہ' نے دوبارہ بینک میں جمع کر دی۔ تھوڑی دیر کے بعد دوسرا آدمی ایک ہزار کا قرضہ مانگنے آ گیا اور بینک نے وہی رقم اٹھا کر دے دی کہ اصل سرمایہ ایک ہزار ہے لیکن دیئے ہوئے قرضوں کی مقدار دو ہزار ہے۔

تیسری صورت یہ ہے کہ امانتوں کی رقم ایک ہزار ہے اور دو آدمیوں کے ایک ایک ہزار کے ایسے حوالے آ گئے جن کا کوئی مال بینک میں نہیں ہے لیکن بینک کو یہ اندازہ ہے کہ اگر دونوں کے حوالے قبول بھی کر لے گا تو بیک وقت ادائیگی کی زحمت میں نہیں پڑے گا۔ ایسی حالت میں اگر قبول بھی کر لیا تو اس کا مطلب یہ ہے کہ دونوں حوالہ کرنے والوں پر ایک ایک ہزار قرض بھی ہو گیا اور اپنا سرمایہ ایک ہزار سے زیادہ بھی نہیں ہوا۔

ان تینوں حالات کا مکمل تجزیہ بتاتا ہے کہ پہلی صورت میں ہزار کے سرمایہ پر دو ہزار کا قرضہ۔ صرف دو آدمیوں کے لئے قرضہ کے التزام اور وعدے سے پیدا ہوا ہے۔ کسی آدمی نے قرض اپنے ہاتھ میں نہیں لیا۔ صرف اپنے حساب میں درج کر دیا ہے۔ حالانکہ اسلام میں قرض کے لئے رقم پر قبضہ کرنا ضروری ہے قبضہ کے بغیر قرض باطل ہو جائے گا اور بینک صرف اتنی ہی مقدار کا قرض خواہ فرض کیا جائے گا جتنی مقدار مقروض کے قبضہ میں آ گئی ہے۔

دوسری صورت میں بھی بینک کی قرض خواہی دو قرضوں سے پیدا ہوئی ہے۔ لیکن یہاں دونوں قرض قبضہ میں آ گئے ہیں اور دونوں نے اپنے اپنے قرضہ کو اپنے ہاتھ میں لے لیا ہے۔ دوبارہ بینک کو ان کے مالکان قرض نے دیا ہے انہوں نے نہیں! اس لئے یہ دونوں قرض صحیح ہوں گے اور بینک دو ہزار کا قرض خواہ کہا جائے گا۔

تیسری صورت میں بینک کی دو ہزار کی بالادستی حوالوں کو قبول کرنے سے پیدا ہوئی ہے۔ قرض کا کوئی سوال نہیں ہے اور حوالہ اپنے مقام پر صحیح ہے۔ اس لئے بینک دونوں حوالہ کرنے والوں پر ایک ایک ہزار کا حق پیدا کر لے گا جب کہ اس کی رقم ایک ہزار سے زائد نہیں ہے۔

یہیں سے یہ بھی معلوم ہو گیا کہ موجودہ مقدار سے زیادہ رقم کے لئے بینک کا ذمہ دار بن جانا شرعی اعتبار سے ایک جائز امر ہے بشرطیکہ اس کے شرعی اسباب موجود ہوں بایں معنی کہ اگر یہ قرض ہو تو قبضہ میں لے لیا جائے (جیسا کہ دوسری صورت میں فرض کیا گیا ہے) یا حوالہ کا عنوان ہو (جیسا کہ تیسری صورت میں طے ہوا ہے۔

لیکن اگر شرعی اسباب موجود نہیں ہیں اور قرضہ پر قبضہ نہیں کیا گیا ہے یا حوالہ نہیں دیا گیا ہے (جیسا کہ پہلی صورت میں فرض کیا گیا ہے) تو اس صورت کی صحت کی کوئی وجہ نہیں ہے۔

بینک کا اپنے کاغذات میں درج کر کے دو آدمیوں پر ہزار ہزار روپیہ کا حق پیدا کر لینا اور اپنے سرمایہ میں ایک ہزار سے زائد کا نہ ہونا نہ قرض پیدا کر سکتا ہے نہ قرض دار اور نہ قرض خواہ۔

اس مقام پر یہ بھی معلوم رہنا چاہئے کہ پہلی صورت میں قبضہ نہ ہونے کی ہی بنا پر قرض کو باطل ضرور قرار دیا گیا ہے لیکن اس قبضہ کا مطلب یہ نہیں ہے کہ روپیہ کو بینک سے باہر نکال لیا جائے اور اس کے قبضہ سے ہمیشہ کے لئے جدا کر دیا جائے بلکہ اس بات کا امکان بھی ہے کہ ایک ہزار قرض کا مانگنے والا صاحب حساب اتنی رقم کو بینک سے قبض کرے اور پھر دوبارہ اسی بینک میں داخل کر دے۔

اگرچہ مسئلہ پر اعتراض کیا جاسکتا ہے کہ دوبارہ بینک میں جمع کر دینا بینک کو قرض دینے کے مترادف ہے اور اس کا مطلب یہ ہے کہ جمع کرنے والا بینک کا قرض خواہ بن جائے اور قرض طرفینی ہو جائے بینک پہلے صاحب حاجت کا قرض خواہ ہے۔ اس کے بعد صاحب حاجت بینک کا قرض خواہ بن جائے اور نتیجہ میں دونوں قرض ٹکرا کر ساقط ہو جائیں اور بینک کی مالکانہ حیثیت ختم ہو جائے جس کے بعد یہ کہنے کا امکان بھی نہ رہ جائے کہ ایک ہزار کی مالیت پر بینک دو ہزار کا حقدار بن گیا ہے۔

لیکن اس کا جواب یہ ہے کہ بینک سے براہ راست یا بالواسطہ قرض لینے والا بہر حال بینک کا مقروض ہو جاتا ہے اب اگر اس نے دوبارہ رقم کو بینک میں جمع بھی کر دیا اور بینک پر ایک ہزار کا حق پیدا بھی کر دیا تو بھی دونوں قرضوں میں ٹکراؤ نہیں ہو سکتا اور یہ

باہمی مقاصد کا کوئی امکان ہے۔ اس لئے کہ صاحب ضرورت نے جو قرض بینک سے لیا ہے وہ عموماً مدت دار ہوتا ہے اور بینک کو کرنٹ اکاؤنٹ میں جو قرض دیا جاتا ہے اس کی کوئی مدت نہیں ہوتی۔ وہ ہر وقت زیر طلب رہتا ہے اور اس طرح ایک قرض موصول ہوتا ہے اور ایک معجل اور کھلی ہوئی بات ہے کہ ایسے قرضوں میں باہمی سقوط کا کوئی امکان نہیں ہے۔

باہمی سقوط کے لئے یہ ضروری ہے کہ دونوں قرض ایک نوعیت کے ہوں اور جب ایسا نہیں ہے تو بینک کی ایک ہزار کی قرض خواہی بھی سلامت رہے گی اور صاحب ضرورت مقرض بھی کہا جائے گا یہاں تک کہ اس قرض کی مدت پوری ہو جائے اور دونوں قرض ٹکرا کر برابر ہو جائیں اور حساب صاف ہو جائے۔

تصفیہ حساب (Clearance of Account)

بینک کا مختلف قسم کی امانتوں کو قبول کر لینا ایک ایسا کام ہے جس کے بعد حساب کے صاف کرنے کی متعدد قسم کی ذمہ داریاں خود بخود آ جاتی ہیں۔ چاہے وہ ان کی اجرت لے یا مفت کام کرے۔ اس کا فرض ہے کہ وہ قرضوں کا کلیئر نس کرے۔ حسابات ٹرانسفر کرے اور بڑی بڑی رقموں کے بجنسہ منتقل کرنے کی زحمت سے بچ جائے۔ نہ بوجھ اٹھانا پڑے، نہ چوری اور بربادی کے خطرات کا سامنا کرنا پڑے۔

بینک میں تصفیہ حساب کی چند شکلیں ہوتی ہیں۔ چک کیش کرنا پروٹ کیش کرنا، اعتمادی کاغذات کا وصول کرنا اور چک اور پروٹ وغیرہ کا قبول کرنا وغیرہ۔

چک کیش کرنا

کرنٹ اکاؤنٹ کی بحث کرتے ہوئے ہم نے یہ واضح کیا ہے کہ بینک میں امانت جمع کرنے کا ایک طریقہ یہ بھی ہے کہ صاحب حساب بینک کی کسی پارٹی سے اپنے فائدے کے لئے چک لکھوائے اور اسے بینک میں جمع کر دے اور پھر بینک اس کی رقم صاحب چک کے اکاؤنٹ سے کاٹ کر حامل چک کے اکاؤنٹ میں جمع کر دے۔

ابتدائی طور پر چک کی ظاہری تصدیق ضروری ہے اور دیکھنا یہ لازم ہے کہ چک لکھنے والے کا کوئی اکاؤنٹ بینک میں ہے یا نہیں؟

چک کبھی اسی مرکزی بینک میں یا اسی شاخ کے نام سے ہوتا ہے جہاں سے کیش کیا جا رہا ہے اور کبھی دوسری شاخ کے نام سے ہوتا ہے اور کبھی دوسرے بینک ہی کے نام سے ہوتا ہے۔ پہلی صورت میں چک کیش کرانے میں صرف ایک عمل ہے کہ چک لکھنے والے نے اپنی قرض خواہ کو اس بینک کے حوالے کر دیا ہے جس میں اپنا حساب پہلے سے جمع ہے۔ دوسری صورت میں بھی ایک ہی حوالہ ہے۔ اس لئے کہ بینک اپنی تمام شاخوں کے ساتھ ایک ہی شمار ہوتا ہے اور شاخ کی ذمہ داری گویا مرکزی ذمہ داری ہی ہوتی ہے۔ تیسری صورت میں حوالہ مقروض نے انے بینک کا دیا ہے اور چک کیش کرنے والا دوسرا بینک ہے۔ اب اگر یہ فرض کیا جائے کہ دوسرا بینک پہلے بینک سے چک کی قیمت اس طرح وصول کرنا چاہتا ہے کہ اس نے بقدر قیمت قرضہ پہلے بینک کے حساب میں درج کر دیا ہے اور بعد میں مقاسہ کے ذریعہ تصفیہ حساب کرنا چاہتا ہے تو اس کا مطلب یہ ہے کہ چک لکھنے کی وجہ سے پہلا بینک حامل چک کا مقروض ہو گیا ہے اور اس نے اس قرض کی ادائیگی کے لئے دوسرے بینک کو ضمناً اجازتاً ذمہ دار بنادیا ہے کہ وہ ہمارے چک کو کیش کر دے اور اصل معاملہ دو حوالوں میں تمام ہو۔

پہلے حوالہ میں مقروض نے چک لکھ کر اپنے بینک کے سپرد کیا اور دوسرے حوالہ میں ضمنی طور پر اس بینک نے دوسرے بینک کے حوالے کر دیا۔ دوسرے بینک کے حوالے کرنے کا تصور اس لئے پیدا ہوتا ہے کہ اگر وہ بینک ضمنی قرار داند نہ رکھتا ہوتا تو دوسرا بینک اس کا نام ایشو ہونے والے چک کو قبول ہی نہ کرتا اور اس کی رقم حامل چک کے حوالے ہی نہ کرتا۔

اس معاملہ میں ایک امکان یہ بھی ہے کہ اسے دو حوالوں کے بجائے ایک حوالہ اور ایک فروخت کی شکل دے دی جائے۔

اس کی صورت یہ ہوگی کہ صاحب چک نے اپنے ’مستفید‘ کو اپنے بینک کے

حوالے کیا اور اس حوالے کی بنا پر حامل چک بینک کے ذمہ بقدر چک رقم کا مالک ہو گیا۔ اس کے بعد حامل چک نے اپنی اس قیمت کو جو بینک کے ذمہ حوالہ سے ثابت ہو گئی ہے دوسرے بینک کے ہاتھ بیچ دیا اور اب چک کیش کرنے کے نام پر گویا اپنے قرضہ کی قیمت وصول کر رہا ہے۔

بہر حال مسئلہ کو دو حوالوں کی شکل دی جائے یا ایک حوالہ اور ایک بیع بنایا جائے دونوں صورتیں شرعی اعتبار سے جائز ہیں اور ان میں کوئی اشکال نہیں ہے۔

مسئلہ صرف یہ ہے کہ شرعی اعتبار سے بینک ان تمام صورتوں میں چک کیش کرانے کی اجرت وصول کر سکتا ہے یا نہیں؟

اس کا جواب دینے کے لئے گذشتہ تینوں صورتوں پر پھر ایک بار نظر ڈالنا پڑے گی۔ تیسری صورت میں اجرت لینے میں کوئی مضائقہ نہیں ہے۔ اس لئے کہ یہاں کام دو حوالوں میں تمام ہوا ہے اور دو حوالوں کا مطلب یہ ہے کہ چک کو کیش کرنے والے بینک کی ذمہ داری ہے کہ وہ اپنی رقم کی قیمت اس بینک سے وصول کرے جس کے نام چک ایشو کیا گیا ہے اور یہ ایک زحمت ہے جس کے لئے اجرت لینے میں کوئی مضائقہ نہیں ہے۔ جس طرح کہ خود حامل چک اصلی بینک میں جاتا تو اسے اجرت خرچ کرنا ہوتی۔

پہلی صورت کی دو قسمیں ہیں اس لئے کہ چک لکھنے والا آدمی کبھی اس مقدار میں چک لکھتا ہے جتنی رقم بینک میں جمع ہے اور کبھی اس سے زیادہ رقم کے لئے چک لکھتا ہے۔

اب اگر اتنی ہی رقم کے اندر چک لکھا ہے جتنے کا حق بینک کے اوپر ہے تو حوالہ اپنے مقروض کے نام ہوگا اور مقروض کے نام حوالہ قبول کرنے کی شرط نہیں ہے بلکہ اسے قبول کرنا ہی پڑے گا اور چک ایشو ہوتے ہی بینک حامل چک کا مقروض ہو جائے گا اور اب جو بینک چک کیش کرائے گا تو گویا اپنا قرضہ وصول کر رہا ہے یا اپنے حساب میں درج کر رہا ہے اور ظاہر ہے کہ ایسے حالات میں بینک کو اجرت مانگنے کا کوئی حق نہیں ہے۔ اس اجرت کا تو مطلب یہ ہے کہ مقروض اپنے قرض کی ادائیگی کی اجرت مانگے جو کسی قانون میں جائز نہیں ہے۔

البتہ اس مقام پر اجرت لینے کا ایک جواز نکل سکتا ہے کہ بینک روز اول ہی 'صاحب حساب' سے یہ طے کر لے کہ قرض کی ملکیت کو بطور حوالہ منتقل کرنے کے لئے بینک سے اجازت لینا ضروری ہوگا اور اجارت کے بغیر منتقل کئے جانے والے قرضہ کی اجرت دینا پڑے گی۔

اس قرارداد کے بعد بینک کو مکمل اختیار ہے کہ وہ حوالہ قبول کرنے کی اجرت لے کر اپنی شرط کو ساقط کر دے۔

لیکن اگر چک لکھنے والے کا اتنا ڈپازٹ بینک میں نہیں ہے جتنے ماؤنٹ کا چک لکھا ہے تو اس چک کا مفہوم ایک بری الذمہ کی طرف حوالہ کرنا ہے جو شرعاً صحیح ہے لیکن 'غیر ذمہ دار ادارہ' کو مکمل اختیار ہے کہ وہ حوالہ کی ذمہ داری قبول کرنے کی اجرت کا مطالبہ کرے اور بغیر اجرت کے یہ کام انجام نہ دے۔

اس اجرت کو سود کا نام نہیں دیا جاسکتا اس لئے سود اس رقم کا نام ہے جسے قرض خواہ قرض دار سے طلب کرتا ہے اور یہاں کی اجرت رقم ہے جس کا مطالبہ قرض دار قرض خواہ سے کر رہا ہے تاکہ اس کے نتیجے میں قرض داری قبول کر سکے اور حامل چک کا مقروض بن جائے۔

مختصر یہ ہے کہ چک کیش کرنے کی اجرت کا مطالبہ دو صورتوں میں جائز ہے ایک وہ صورت جہاں چک دوسرے بینک سے کیش کرایا اور اکاؤنٹ دوسرے بینک میں ہو اور دوسری جہاں چک کے برابر رقم بینک میں ہو اور رقم اور ڈرافٹ کے طور پر ادا کی جائے۔

اس کے علاوہ اگر بینک وہی بینک ہے اور رقم پہلے سے موجود ہے تو بینک کو قرض ادا کرنے کی اجرت مانگنے کا کوئی حق نہیں ہے جب تک پہلے یہ شرط نہ کر لے کہ دوسرے کے نام چک لکھنے پر اجرت دینا پڑے گی۔

یہاں تک دو صورتوں کا حکم دیا گیا ہے۔ پہلی صورت وہ تھی جہاں چک اسی بینک یا اس کی کسی شاخ سے کیش کرایا گیا تھا جس بینک یا شاخ کا وہ چک تھا اور تیسری صورت وہ تھی جہاں کیش کرنے والا بینک دوسرا تھا اور چک ایشو کرنے والا بینک دوسرا،

اور کام حوالہ کے طور پر انجام پایا تھا۔

رہ گئی دوسری صورت، جہاں چک بینک کی ایک شاخ سے ایٹو ہوا ہے اور دوسری شاخ میں کیش کرایا جا رہا ہے۔ مثال کے طور پر کلکتہ کی شاخ کا چک ہے اور الہ آباد میں کیش کرایا جا رہا ہے۔ ایسی صورت میں بینک چک کیش کرنے کی اجرت لے سکتا ہے یا نہیں؟

اس مسئلہ کی تفصیل یہ ہے کہ ایک بینک جب متعدد شاخیں کھولتا ہے تو ان تمام شاخوں کو ایک ہی جہت کا وکیل قرار دیتا ہے اور ہر شاخ کے معاملہ کو مرکز کا معاملہ تصور کرتا ہے۔ اب اگر کسی شخص نے کلکتہ کی شاخ میں کوئی رقم جمع کی ہے تو صرف اس شاخ پر حق قرض نہیں پیدا کیا ہے بلکہ اس مرکزی جہت کو مقروض بنا لیا ہے جس کے تحت یہ تمام شاخیں کام کر رہی ہیں۔

اور جب کلکتہ کی شاخ کوئی چک ایٹو کرتی ہے تو اس کا مطلب یہ نہیں ہوتا کہ اس کی ادائیگی کی ذمہ داری صرف اس شاخ پر ہے بلکہ اس کا واقعی مفہوم یہ ہے کہ پورا بینک اس چک کے کیش کرنے کا ذمہ دار ہے لیکن اس کے باوجود مرکزی ادارہ اس بات کا ذمہ دار نہیں ہے کہ وہ رقم کو ہر شاخ سے ادا کرے بلکہ اس کے اختیار میں ہے کہ جس شاخ سے چک ایٹو ہوا ہے وہیں سے کیش کرائے اور اس پر کسی کو اعتراض کا حق نہ ہوگا۔

اب اگر حامل چک کلکتہ کے چک کو الہ آباد کی شاخ میں کیش کرانا چاہتا ہے تو اس شاخ کو مکمل اختیار ہے کہ وہ حامل چک سے کلکتہ شاخ کے قرضہ کی ادائیگی کی اجرت وصول کرے۔

اجرت وہاں ناجائز ہوتی ہے جہاں حق کسی کے ذمہ ثابت ہوتا ہے اور وہ واجب الادا حق کو ادا کرتا ہے لیکن جہاں شخص یا جہت پر شخصی ذمہ داری نہیں ہوتی وہاں دوسرے کی ذمہ داری قبول کرنے کی اجرت لی جاسکتی ہے۔

تحصیل اسناد (To Certificate)

کھلی ہوئی بات ہے کہ جب بھی کوئی شخص کسی مال کو غیر مقام کے لئے

اکسپو رٹ کرتا ہے تو اس کا مقصد یہ ہوتا ہے کہ اکسپو رٹ کرنے والا کوئی ضمانت داخل کرے تاکہ اس کے اعتماد پر مال اکسپو رٹ کیا جائے لیکن کبھی کبھی ایسا بھی ہوتا ہے کہ اکسپو رٹ کرنے والا۔ امپورٹر کے ذاتی اعتبار پر ضمانت طلب کرنے کے بجائے اس وعدہ کو کافی سمجھ لیتا ہے کہ جب بھی مال کے کاغذات پہنچ جائیں گے رقم ادا کر دی جائے گی۔ اور اکسپو رٹ کرنے والا ان کاغذات کو اپنے اور امپورٹر کے درمیان طے شدہ بینک کے حوالے کر دیتا ہے اور یہ بینک اس شہر میں دوسرے بینک کو کاغذات بھیج دیتا ہے کہ امپورٹر کرنے والے سے رقم لے کر کاغذات اس کے حوالے کر دے اور اکسپو رٹ کرنے والا ان کاغذات کا اپنے اور امپورٹر کے درمیان طے شدہ بینک کے حوالے کر دیتا ہے اور یہ بینک اس شہر میں دوسرے بینک کو کاغذات بھیج دیتا ہے کہ اکسپو رٹ کرنے والے سے رقم لے کر کاغذات اس کے حوالے کر دے۔

زائد رقم حاصل کرنے کے بعد اس بینک کا فرض ہوتا ہے کہ وہ پہلے بینک کو اس امر کی اطلاع کر دے کہ آپ کی رقم مل گئی ہے اور آپ کے کرنٹ اکاؤنٹ میں درج کر دی گئی ہے۔ ظاہر ہے کہ یہ ایک جائز خدمت ہے جسے بینک تجارتی سہولتوں کے لئے انجام دیتا ہے اور اس کا مقصد یہ ہوتا ہے کہ دوسرے بینک کے ذریعہ تجارتی کاغذات و اسناد اس مقام تک پہنچا دیئے جائیں اور وہاں سے رقم حاصل کر لی جائے اور چونکہ حاصل کرنے والی رقم کو وہاں کا بینک یہاں کے بینک کے حساب میں درج کرتا ہے اس لئے اس کا مفہوم یہ ہوگا کہ اکسپو رٹر کا بینک دوسرے بینک کے ذریعہ اکسپو رٹر کا مقروض ہو گیا اور اب اس مطالبہ کو نقد قیمت یا اکاؤنٹ میں اندراج کے ذریعہ ادا کرنا چاہتا ہے۔

بینک کو اس درمیانی خدمت کے انجام دینے اور کاغذات کو دوسرے ملک میں پہنچا کر وہاں سے رقم منگانے پر اجرت لینے کا مکمل اختیار ہے۔ بلکہ ان تمام اخراجات کو بھی حساب میں درج کرنے کا حق ہے جو اس ذیل میں پیش آئے ہیں۔ جیسے ڈاک وغیرہ کا خرچ۔ اس لئے کہ یہ تمام اخراجات اکسپو رٹ کرنے والے کی اجازت سے کئے گئے ہیں۔ اور جو اخراجات دوسرے کی اجازت اور اس کے اشارہ پر ہوتے ہیں ان کی ذمہ

داری حکم دینے والے پر ہوتی ہے۔

اسی طرح وہ تمام فوائد جن کو عام طور سے رقم وصول کرنے والا بینک ”اکسپورٹ“ کرنے والے بینک کے لئے اس دفعہ بھر برداشت کرتا ہے۔ جس میں یہاں سے مال اکسپورٹ ہوتا ہے اور وہاں امپورٹ کے سپرد کیا جاتا ہے۔ اگر انہیں امپورٹ کے ذمہ ڈالنا چاہے تو کوئی ہرج نہیں ہے۔ اس لئے کہ ان فوائد کے اسباب کتنے ہی غیر شرعی کیوں نہ ہوں۔ جب وساطت کی بنا پر دوسرے ملک کے بینک کے ذمے آجاتے ہیں تو اس بینک کو اختیار ہے کہ وہ ایسی وساطت کو اس وقت تک قبول نہ کرے جب تک امپورٹ کرنے والا اس بات کی ذمہ داری نہ لے لے کہ اس سلسلہ میں جتنے نقصانات ہوں گے انہیں بذات خود برداشت کرے گا۔ اور بینک پر کوئی بوجھ نہ ڈالے گا۔

داخلی حوالے

اگر ایک شہر کا رہنے والا انسان دوسرے شہر کے باشندے کا مقروض ہو جائے تو اسے یہ بھی اختیار ہے کہ ڈاک سے چک بھیجنے کے بجائے بینک کے حوالے کا راستہ اختیار کرے اور بینک کے نام ایک تحریر بھیج دے کہ میرے اکاؤنٹ میں سے اتنی رقم فلاں شخص کو فلاں جہت میں دے دی جائے اور وہ شاخ یا بینک متعلقہ شخص کو اطلاع دے گا کہ آپ کی اتنی رقم ہمارے پاس محفوظ ہے۔ اسے آکر وصول کر لیں۔ یا اگر اس کا کوئی حساب بینک میں ہے تو اس کے حساب میں درج کر کے اسے اطلاع دے دے۔

فقہی اعتبار سے اس کا روبرو کی چند وجہیں کی جاسکتی ہیں۔

۱۔ یہ صاحب حساب کی طرف سے بینک سے اپنے قرضہ کے وصول کرنے کا ایک ذریعہ ہو کہ فوری طور پر نقد رقم کا مطالبہ کرنے کے بجائے بینک کو یہ حکم دیتا ہے کہ یہ قیمت متعلق شخص کو دے کر میرے قرض سے سبکدوشی حاصل کر لی جائے اور اس طرح میں بھی اس شخص کے قرض سے سبکدوش ہو جاؤں گا۔

۲۔ یہ خود بینک کا اقدام ہو کہ متعلق شخص کے قرضہ کو اپنی پارٹی کے سر سے

اتار دیا جائے اور اپنی شاخ یا متعلق بینک کے ذریعہ قرض کی قیمت ادا کر کے اس کو سبکدوش بنادیا جائے۔

یہ اور بات ہے کہ اس کام کی تحریک ضرور صاحب حساب نے اپنے حکم سے کی ہے۔ اس لئے بینک جس قدر بھی رقم ادا کرے گا اس کا یہ خود بھی مقروض ہو جائے گا۔ اور دونوں کے قرضوں میں باہمی تصفیہ حساب ہو جائے گا۔ بینک کے ذمہ سے اس کا قرضہ ختم ہو جائے گا اور اس کے ذمہ سے بینک کا قرضہ تمام ہو جائے گا۔

۳۔ اس معاملہ کو سیدھے سیدھے شرعی حوالہ بنادیا جائے اور اس کی توجیہ اس طرح کی جائے کہ تحویل کا حکم دینے والا مقروض ہے اور سے مستفید ہونے والا قرض خواہ۔ اب مقروض شخص اپنے قرض کی ادائیگی کو بینک کے حوالے کرتا ہے جو خود بھی اس شخص کا مقروض ہے اور یہی شرعی حوالہ ہے کہ ایک مقروض اپنے قرض کی ادائیگی میں صاحب قرض کو اپنے مقروض کے حوالے کر دے۔

اس کے بعد چونکہ بینک حوالہ قبول کرتے ہی مستفید شخص کا مقروض ہو جائے گا۔ اس لئے وہ اپنے قرض خواہ یعنی مستفید کو دوسرے بینک کے حوالے کرتا ہے کہ وہ اس کے ذمہ کا قرض اس سے وصول کرے اور یہ دوسرا حوالہ ہو جائے گا۔

البتہ اگر بینک نے جس بینک کے حوالے کیا ہے وہ دوسرے شہر میں اسی بینک کی کوئی شاخ ہے تو اسے دوسرا حوالہ نہیں کہا جاسکتا۔ اس لئے کہ بینک اپنی تمام شاخوں کے ساتھ ایک جہت شمار کیا جاتا ہے۔ اور ایک جہت کو یہ حق نہیں ہے کہ وہ آپس میں ایک دوسرے کو شرعی حوالہ کر سکے۔ ظاہری طور پر تو وہ حوالہ ہی معلوم ہوتا ہے۔ لیکن حقیقتاً حوالہ نہیں ہے۔

۴۔ معاملہ کو شرعی حوالہ ہی فرض کیا جائے لیکن حوالہ دینے والے صاحب حساب کو نہ فرض کیا جائے بلکہ خود بینک کو فرض کیا جائے کہ وہ صاحب حساب کا مقروض ہونے کے اعتبار سے دوسرے بینک کے ذریعہ اپنے قرض کو ادا کرنا چاہتا ہے۔

بینک کے حوالے کرنے کے بعد دوسرا بینک خود بھی صاحب حساب کا مقروض ہو جائے گا۔ اور اب وہ اپنے قدیم قرض خواہ کو قرض کی وصولیابی کے لئے اس بینک کے

حوالے کر دے گا اور اس اپنے بینک کو مامور قرار دے گا کہ یہ اس بینک کو اطلاع کر دے۔
حقیقت امر یہ ہے کہ ان چاروں تفسیروں میں جو تفسیر دور حاضر کے حالات پر
منطبق ہے وہ تفسیر تیسری ہے باقی توجیہات صرف ایک فرض کی حیثیت رکھتی ہیں اور بس۔
اس لئے کہ پہلی اور دوسری تفسیر میں تحویل سے فائدہ اٹھانے والے کا دوسرے
شہر کے بینک پر کوئی حق نہیں پیدا ہوتا اور نہ بینک اس کا مقروض فرض کیا جاتا ہے صرف
اسے اتنا اختیار دیا جاتا ہے کہ اپنے قرضے بھر تم اس بینک سے وصول کر سکتا ہے، اسے یہ
اختیار بھی نہیں ہے کہ بغیر قبضہ کئے ہوئے اپنے حساب کی طرف منتقل کر سکے۔ اس لئے
کہ اختیار وصول کرنے کا دیا گیا ہے، منتقل کرنے کا نہیں۔

تیسری تفسیر میں یہ نقص نہیں ہے وہاں دوسرے شہر کا بینک مستفید کا مقروض فرض
کیا گیا ہے اور مقروض کے سلسلے میں دونوں اختیار ہیں کہ اس سے نقد رقم بھی لی جاسکتی
ہے اور حساب میں منتقل بھی کرائی جاسکتی ہے۔

چوتھی تفسیر کے لئے یہی نقص کافی ہے اگر دوسرا بینک پہلے بینک کی شاخ نکل آیا
تو یہ سارا حوالہ اور سارا معاملہ باطل و بیکار ہو کر رہ جائے گا۔
بہر حال اس میں کوئی شک نہیں ہے کہ چاروں تفسیروں کی بنا پر اصل کام صحیح ہے
اور شرعی اعتبار سے اس میں کوئی اشکال نہیں ہے۔

اجرت تحویل

رہ گیا یہ سوال کہ بینک اس تحویل کی اجرت لے سکتا ہے یا نہیں؟ تو اس کا جواب
یہ ہے کہ سابقاً اس مسئلہ کی وضاحت کی جا چکی ہے کہ اگر بینک دوسرے بینک یا دوسری
شاخ کے چک کو کیش کر دے تو اسے اجرت لینے کا مکمل اختیار ہے۔ لیکن اگر اپنے ہی
ذمہ قرضہ کا چک کیش کرنا ہے تو اسے کسی اجرت کا حق نہیں ہے علاوہ ان مخصوص حالات
کے جہاں پہلے سے یہ شرط کر لی جائے کہ بینک کی اجازت کے بغیر دوسرے آدمی کو چک
دینے کا کوئی حق نہیں ہے ورنہ اس چک کے کیش کرنے پر اجرت دینا پڑے گی۔ اس

مسئلہ کی روشنی میں تحویل کی کوئی بھی توجیہ و تفسیر کی جائے۔ شرعی اعتبار سے اس کی اجرت وصول کرنے میں کوئی اشکال نہیں ہے۔

تفصیل مسئلہ یہ ہے کہ اگر بینک اپنی پارٹی کے قرض خواہ کو رقم دلا کر پارٹی کے قرض سے سبکدوش ہونا چاہتا ہے (جیسا کہ پہلی تفسیر میں فرض کیا گیا ہے) تو بھی اسے اجرت لینے کا حق ہے۔ اس لئے کہ بینک ”صاحب حساب“ کا مقروض ضرور ہے اور قرض دار کو قرض کی ادائیگی پر اجرت لینے کا حق نہیں ہے لیکن یہ بھی اس کی کوئی ذمہ داری نہیں ہے کہ ”صاحب قرض“ جہاں بھی قرض لینے کا مطالبہ کرے وہ وہیں رقم حاضر کر دے۔ بنا برائیں صاحب حساب نے وہیں رقم کا مطالبہ کیا ہوتا جہاں داخل کیا تھا تو بینک کو اجرت مانگنے کا حق نہیں تھا لیکن دوسری جگہ منتقل کرنا چاہتا ہے تو بینک کو اس تحویل کی اجرت مانگنے کا مکمل اختیار ہے۔

اور اگر مسئلہ کی نوعیت یہ ہے کہ بینک خود اپنے صاحب حساب کی گردن سے مستفید کے قرضہ کو ارتارنا چاہتا ہے (جیسا کہ دوسری تفسیر میں بیان کیا گیا ہے) تو یہ ایک بڑی خدمت ہے جسے بینک اپنے صاحب حساب کے حق میں انجام دے رہا ہے۔ اور اسے حق الخدمت لینے کا حق ہے۔ یہ اور بات ہے کہ اس حق الخدمت کا وزن صرف یہ ہوگا حکم دینے والے کا بوجھ ہلکا ہو جائے گا اس کا قرضہ ادا ہو جائے گا اور اسے صرف دوسری جگہ ادا کرنے کا خرچ برداشت کرنا پڑے گا۔ حالانکہ اگر وہ خود جا کر قرض ادا کرنا چاہتا تو مختلف قسم کے اخراجات کا زیر بار ہو جاتا۔

اور اگر مسئلہ کو شرعی حوالے کی شکل میں دیکھا جائے (جیسا کہ تیسری تفسیر میں ہوا ہے) تو اس کا مطلب یہ ہے کہ حکم دینے والے نے دوسرے شہر میں رہنے والے قرض خواہ کو اپنے بینک کے حوالے کر دیا ہے۔

اب اس حوالے کی بھی چند قسمیں ہوں گی۔ یا یہ کہ حوالہ اتنی مقدار رقم پر ہوگا جس مقدار میں رقم کا بینک میں وجود نہیں ہے۔

یا پہلے سے بینک میں حساب چل رہا ہے۔ اور رقم موجود ہے۔

یا حوالہ کرتے وقت ہی بینک میں رقم جمع کر رہا ہے تاکہ تحویل کا حق پیدا کر لے اور بینک کے راستے رقم کو منتقل کر دے۔

اگر حوالہ کا تعلق پہلی قسم سے ہے تو یہ ایک بری الذمہ کے سر حوالے ہوگا۔ اور اگر دوسری قسم سے ہے تو ایک مقروض کے ذمہ حوالہ ہوگا۔ لیکن دونوں صورتوں میں بینک کو اجرت لینے کا حق ہے۔ اس لئے کہ مقروض بھی کسی خاص مقام پر قرض ادا کرنے پر مامور نہیں ہے۔ اس کی ذمہ داری صرف اس مقام پر قرض ادا کرنے کی ہے جہاں قرض لیا ہے اب اگر اس سے ہٹ کر وصول کرتا ہے تو اس نقل و انتقال کا خرچ برداشت کرنا پڑے گا۔

رہ گئی تیسری قسم جہاں حکم دینے والا پہلے رقم ادا کرتا ہے۔ اس کے بعد حق پیدا ہوتے ہی بینک کو تحویل کا مکلف بنا دیتا ہے تو اس صورت میں بینک کو جمع کرتے وقت ہی یہ شرط کر لینے کا حق ہے کہ آپ اپنے کسی بھی قرض خواہ کو بینک کی طرف بغیر بینک کی اجازت کے تحویل نہیں کر سکتے اور اگر ایسا کریں گے تو بینک کو حوالہ قبول کرنے کی اجرت لینے کا حق ہوگا۔ اور یہ شرط شرعاً صحیح ہے اس لئے کہ اس میں قرضدار کی مصلحت ہے قرض خواہ کی نہیں اور سود وہاں حرام ہوتا ہے جہاں قرضدار کی مصلحت ہوتی ہے۔

اور اگر تحویل کی بنیاد چوتھی تفسیر پر ہے جہاں ”بینک مامور“ خود صاحب حساب کو دوسرے شہر کے بینک کے حوالے کر دیتا ہے تو وہاں بھی اجرت لینے کا حق ہے اس لئے کہ بینک صاحب حساب کا مقروض ضرور ہے لیکن اس کی کوئی ذمہ داری نہیں ہے کہ وہ قرضہ کی رقم دوسرے شہر میں ادا کرے۔ یہ ایک زائد مطالبہ ہے جس کی اجرت لینے کا شرعاً اختیار ہے اور اس میں کوئی قباحت نہیں ہے۔ (تفصیل ملحقات میں ملاحظہ کی جاسکتی ہے)

اپنے حق میں تحویل

کبھی کبھی ایسا بھی ہوتا ہے کہ ایک شخص دوسرے شہر میں ایک رقم کی ضرورت محسوس کرتا ہے تو اپنے شہر کے بینک میں اتنی ہی مقدار میں رقم نقد جمع کر دیتا ہے تاکہ دوسرے شہر میں اسی بینک کی دوسری شاخ یا دوسرے متعلقہ بینک سے وصول کر لے۔

اس مقام پر تحویل کرنے والا وہ بینک ہوگا جو نقد رقم وصول کرنے کے بعد اس شخص کا مقروض ہو گیا ہے اور اب اپنا قرض دوسرے شہر میں ادا کرنا چاہتا ہے۔
اس تحویل کی دو صورتیں ہوں گی یا تو بینک اپنی ہی کسی شاخ کی طرف تحویل کرے گا، یا دوسرے بینک کی طرف۔

اگر تحویل کا تعلق اپنی ہی شاخ سے ہے تو اس کا مطلب یہ ہے کہ یہ قرض ادا کرنے کی ایک خاص شکل ہے۔ اس کے علاوہ کچھ نہیں گویا ”جدید“ صاحب قرض نے یہ طے کر لیا ہے کہ یہ قرض فلاں شاخ کے ذریعہ ادا ہوگا اور اسے حوالہ سے کوئی تعلق نہ ہوگا۔ لیکن اگر تحویل کا تعلق دوسرے بینک سے ہے تو صاف صاف شرعی حوالہ ہے۔ اور اگر بینک نے اپنے ”صاحب قرض“ کو دوسرے بینک کے حوالے کر دیا ہے۔ اب اگر وہ بینک پہلے بینک کا مقروض ہے اور اس کا کوئی اکاؤنٹ وہاں ہے تو مقروض کے نام حوالہ ہوگا ورنہ بری الذمہ کے نام اور دونوں صورتوں میں حوالہ بہر حال صحیح رہے گا۔ بلکہ بینک کو اس حوالہ کی اجرت مانگنے کا بھی حق ہوگا۔ اور یہ بھی ممکن ہے کہ شروع ہی سے یہ شرط کر لے کہ حوالہ کی اجرت بھی دینا پڑے گی۔

اس لئے کہ یہ شرط مطابق شرع ہے اور اس پر عمل کرنا شرط کرنے والے کی شرعی ذمہ داری ہے۔

تحویل برائے غیر قرض خواہ

تحویل کی ایک صورت یہ بھی ہے کہ دوسرے شہر میں رہنے والے کسی شخص کے نام اسے مقروض بنانے کے لئے یا فقط فی سبیل اللہ کوئی حوالہ بھیج دیا جائے اور وہ خود پہلے سے قرض خواہ نہ ہو یعنی اس کا کوئی حساب بینک میں نہ ہو۔

یہ تحویل بھی شرعاً صحیح ہے یہ اور بات ہے کہ ”صاحب تحویل“ رقم وصول کرنے سے پہلے اس رقم کا مالک نہ ہوگا اور یہ حوالہ بھی فقہی معنی میں حوالہ نہیں ہے۔

حوالہ کی ایک قسم یہ بھی ہے کہ جس کے نام حوالہ دیا جائے اسے صرف ”مبلغ

حوالہ“ میں تصرف کرنے کا اختیار دیا جائے اور بس۔ اس صورت میں حوالہ کی رقم حوالہ دینے والے کی ملکیت سے خارج نہ ہوگی۔ صرف اتنا ہوگا کہ اس شہر کا بینک دوسرے شہر کے بینک کو یہ اطلاع دے دے گا کہ فلاں شخص کو اتنی مقدار میں رقم دے دی جائے اور وہ بینک اپنی قرارداد کے مطابق اس حکم پر عمل درآمد کرے گا۔

پرونوٹ کاشی کرنا

مذکورہ بالا خدمات کے علاوہ بینک اپنے صاحبان حساب کے لئے ایک خدمت اور انجام دیتا ہے جس کا نام ’پرونوٹ کاشی کرنا‘ ہے۔

اکثر ایسا ہوتا ہے کہ پرونوٹ کی مدت پوری ہونے سے چند دن پہلے بینک مقرض آدمی کو نوٹ کے نمبر اور تاریخ کی اطلاع دے دیتا ہے اور قیمت وصول ہو جانے پر اسے قرض خواہ کے حساب میں درج کر دیتا ہے اور اپنے اخراجات مہیا کر لیتا ہے۔

ظاہر ہے کہ اس خدمت کا تعلق اگر صرف کاغذات کے کیش کرنے سے ہے اور اس کے پیچھے کوئی سودی کاروبار نہیں ہے تو یہ ایک جائز خدمت ہے جس کی شرعاً اجرت لی جاسکتی ہے۔ چاہے رقم کی تحصیل کا مطلب نقد وصل کرنا ہو یا نوٹ لکھنے والے کے اکاؤنٹ سے قرض خواہ کے اکاؤنٹ کی طرف ٹرانسفر کرنا ہو کہ گویا نوٹ لکھنے والا اپنے صاحب قرض کو بینک کے حوالے کر دیتا ہے۔

اسی انداز کا وہ پرونوٹ بھی ہوتا ہے جو صاحب حساب کے دستخط سے بینک کے سامنے پیش کیا جاتا ہے اور اس میں لکھا جاتا ہے کہ وقت استحقاق اسے بینک میں پیش کر کے اتنی مقدار میں رقم برآمد کی جاسکتی ہے اور گویا نوٹ لکھنے والا اپنے صاحب قرض کو بینک کے حوالے کرتا ہے کہ وہ اپنے قرض کو میرے بینک کے اکاؤنٹ سے وصول کر لے۔

یہ اور بات ہے کہ پہلے نوٹ اور اس نوٹ میں ایک فرق ہے اور وہ یہ کہ پہلا نوٹ میعاد پوری ہونے پر آیا ہے اور یہ نوٹ پہلے سے محفوظ ہے صرف اس نوٹ کا استحقاق مدت کے ساتھ مشروط ہے لیکن اس سے اصل حوالہ کے جواز پر کوئی اثر نہیں پڑتا ہے۔

بینک کے لئے اس پرنوٹ کے کیش کرنے کا طریقہ یہ ہے اتنی رقم صاحب حساب کے حساب سے وضع کر کے قرض خواہ کے اکاؤنٹ میں ٹرانسفر کر دے یا اسے نقد ادا کر دے۔ لیکن پرنوٹ کی ان دونوں قسموں میں فرق کرنا بھی ضروری ہے۔

جس قسم میں استفادہ کرنے والا بینک کے پاس کاغذ لے کر آتا ہے اور وہ کاغذ ابتدائی طور پر بینک کے حوالے نہیں ہوتا بلکہ مستفید اسے کیش کرانا چاہتا ہے۔ اس قسم میں بینک کو اجرت لینے کا حق ہے، اس لئے کہ وہ رابطہ پیدا کر کے اس سے ادائے قرض کا مطالبہ کرتا ہے، نقد رقم کے ذریعہ ہو یا بینک ٹرانسفر کے ذریعہ۔

لیکن جہاں استفادہ کرنے والا اس نوٹ کو لے کر آتا ہے جو ابتدائی طور پر بینک ہی کے حوالہ کیا جاتا ہے اور اسے ہدایت دی جاتی ہے کہ مقروض کے اکاؤنٹ سے ادا کر دے یہاں خود ہی مستفید کا مقروض ہو جاتا ہے اور اس میں قبول کرنے کی بھی کوئی ضرورت نہیں ہے۔ اس لئے کہ لکھنے والے کا اکاؤنٹ موجود ہے اور اسے حوالہ کرنے کا حق ہے اور جب بینک مقروض ہو گیا تو مقروض کو ادائے قرض کی اجرت لینے کا کوئی حق نہیں ہے۔

ایسے نوٹ کیش کرنے میں اجرت لینے کا اسی وقت تک حق ہے جب تک اس کا حوالہ براہ راست بینک ہی کے نام نہ ہو ورنہ ادائے قرض میں اجرت کا کوئی سوال نہیں ہے البتہ یہ بات ممکن ہے کہ بینک روز اول سے صاحبان حساب سے طے کر لے کہ اس کی اجازت کے بغیر حوالہ کرنے کا حق نہیں ہے اور نہ اس شرط کو ساقط کرنے کی اجرت ادا کرنا پڑے گی۔

پرنوٹ اور چک کی توثیق

کبھی کبھی ایسا بھی ہوتا ہے کہ پرنوٹ (سرخط) لکھنے والا مقروض اپنے اس تجارتی کاغذ کو بینک کی توثیق اور اس کی قبولیت اور دستخط سے باوزن بنانا چاہتا ہے اس توثیق کی دو قسمیں ہیں:

پہلی قسم وہ توثیق ہے جہاں بینک خود استفادہ کرنے والے کے مقابلے میں مسئول بن جاتا ہے۔

اور دوسری قسم وہ تصدیق ہے جہاں بینک پر کوئی مسؤلیت اور ذمہ داری نہیں ہوتی وہ صرف اس بات کی تصدیق کرتا ہے کہ نوٹ لکھنے والے کا حساب بینک میں موجود ہے اور وہ کسی وقت بھی اس رقم سے اس قیمت کو ادا کر سکتا ہے۔
ہماری بحث بالترتیب دونوں قسموں سے متعلق ہوگی۔

۱۔ بینک کا اس طرح پر نوٹ وغیرہ قبول کرنا کہ اس سے استفادہ کرنے والے کے مقابلہ میں خود مسؤل بن جائے ایک جائز امر ہے اور اس کی بنیاد قرض کی ضمانت نہیں ہے بلکہ یہ ذمہ داری ہے کہ مقرض اپنے قرض کو ادا کر دے گا اور اس کا شرعی اثر یہ ہے کہ اگر مقرض نے قرض ادا نہیں کیا تو مستفید کو حق ہے کہ وہ بینک کی طرف رجوع کر کے اپنی قیمت وصول کر لے البتہ اس کے آمادہ ہونے کی صورت میں بینک سے مطالبہ کرنے کا کوئی حق نہیں ہے اس لئے کہ بینک نے قرض اپنے ذمے نہیں لیا بلکہ ادا کر دینے کی ذمہ داری لی ہے۔

۲۔ بینک کا اس طرح پر نوٹ قبول کرنا کہ اس پر ادائیگی کی کوئی ذمہ داری نہ رہے اور وہ صرف بینک میں قابل ادا مائونٹ کے موجود ہونے کی تصدیق کر دے۔ یہ بھی ایک امر جائز ہے لیکن اس سے بینک پر کوئی ذمہ داری نہیں آتی۔ بینک کا کام صرف کاغذ کا وزن اور قیمتی بنا دینا ہے اسے حق ہے کہ اس خدمت کے لئے اجرت کا مطالبہ کرے اور بغیر اجرت کے اس عمل کو انجام نہ دے اس لئے پر نوٹ لکھنے والا تو بہر حال اس تصدیق سے فائدہ اٹھاتا ہے، بینک رقم کو ادا کرے یا نہ کرے۔
پر نوٹ ہی کی طرح چک قبول کرنے کی بھی دو قسمیں ہیں۔

۱۔ بینک چک لکھنے والوں چک کو اس طرح قبول کرے کہ اپنے دستخط سے ان کا وزن بڑھا دے اور اس بات کی ذمہ داری لے لے کہ جو شخص بھی ادائیگی قرض کے طور پر اسے استعمال کرے گا بینک اسے قبول کرے گا یعنی بینک ہر وقت اس کام کے لئے آمادہ ہے کہ صاحب چک کے حوالہ کو قبول کر لے چاہے وہ کسی ایک معین شخص کے نام ہو یا بغیر نام کے دستخط شدہ ہو۔

ایک شخص کے نام ہونے کا مطلب یہ ہے کہ بینک اس شخص خاص کے مقابلے میں مسؤل ہے اور گویا قسم اول کا پروٹ قبول کیا ہے۔ لہذا اس کے اثرات بھی مثل اول ہوں لیکن غیر معین چک کا مطلب ایک غیر محدود جماعت کے مقابلہ میں مسؤل ہونے کا ہے جس پر کسی بینک کو مجبور نہیں کیا جاسکتا۔

۲۔ چک کا اس معنی میں قبول کرنا کہ بینک پر کوئی ذمہ داری نہ ہو اور وہ صرف اس بات کی تصدیق کر دے کہ ایشو کرنے والے کا اکاؤنٹ بینک میں موجود ہے اور وہ کسی وقت بھی اس کی قیمت دے سکتا ہے یہ بھی ایک جائز کام ہے چاہے اس کا تعلق فرد خاص سے ہو یا نامعلوم جماعت سے ہو اور بینک کو مثل سابق اس کام کی اجرت لینے کا حق ہے۔ اس نے ایک محترم خدمت انجام دی ہے اور خدمت محترم پر اجرت ملنی چاہئے۔

مالیاتی کاغذات اور بینک کے خدمات

مالیاتی کاغذات سے مراد ہے شیئر اور سند (Share & Certificate) شیئر: کسی مشترک کمپنی کے ایک حصہ سرمایہ کی نشانی ہے اور سند وہ چک ہے جو حکومت یا کسی رسمی یا غیر رسمی ادارہ سے قرضوں کی نشاندہی کرتا ہے۔ یہ مالیاتی کاغذات کسی برائے نام قیمت سے صادر کئے جاتے ہیں اور اس کے بعد ان کی قیمت بازار کے دوسرے اجناس کی طرح بدلتی رہتی ہے، لوگ ان کی خریداری کی طرف اس لئے توجہ کرتے ہیں کہ ان سے 'قیمت خرید' اور 'قیمت فروخت' کے درمیان فرق کا فائدہ ہو جاتا ہے۔

بعض اوقات تو خود بینک بھی یہ خرید و فروخت کرتا ہے اور اس کے ذریعے کافی نفع کماتا ہے۔ یہ کاغذات ایک قسم کے نقد کا کام بھی کر دیتے ہیں اور ان سے فائدہ بھی ہوتا ہے۔ اس نکتے کی بحث بینک کے استفادوں کے ذیل میں ہوگی۔ اس وقت تو صرف بینک کے وساطتی خدمات سے بحث ہو رہی ہے اور یہ دیکھا جا رہا ہے کہ بینک اپنے متعلقین کی خواہش کی بنا پر کس طرح ان کاغذات کی خرید و فروخت کرتا ہے۔

صورت حال یہ ہے کہ صاحبان کاغذ ان کاغذات کی تجارت کرنے کے لئے انہیں بینک کے سپرد کر دیتے ہیں اور بینک سارے معاملات کا جائزہ لینے کے بعد دستخط وغیرہ کی تصدیق، مالکانہ کاؤنٹ دیکھ کر یا مقروض ہونے کی سند دیکھ کر اپنی تحویل میں لے لیتا ہے۔ اس سلسلہ میں ماہرین سے تعلق پیدا کر کے بازار کی قیمت کا اندازہ کرتا ہے اس کے بعد مناسب قیمت دیکھ کر خرید یا فروخت کا عمل درجہ تکمیل تک پہنچاتا دیتا ہے اس کا ذریعہ اس کام کے ماہرین ہوتے ہیں یا بینک کا مستقل نمائندہ اس فرض کو انجام دیتا ہے۔ بینک کی اس وساطت کا تعلق براہ راست ان کاغذات کی خرید و فروخت سے ہے اس میں اس رقم کی تحویل یا بیع و شرا کا کوئی سوال نہیں ہے جو اس کے پیچھے پوشیدہ ہے۔ اس لئے یہ معاملہ اسی صورت میں صحیح ہو سکتا ہے جس صورت میں اس قسم کے کاغذات کی خرید و فروخت جائز ہو ورنہ معاملہ بھی باطل ہے اور اجرت لینا بھی ناجائز ہے۔ اجرت صرف جائز کاموں کے لئے ہوتی ہے، حرام کام کی اجرت بھی حرام ہے۔

رہ گیا یہ مسئلہ کہ ان کاغذات کی خرید و فروخت جائز ہے یا نہیں؟ تو اس کی شرعی بحث بینک کے ذاتی کاروبار کے ذیل میں آئے گی اس لئے کہ بینک وساطت کے علاوہ ان اوراق کا کاروبار بھی کرتا ہے اور انہیں ذریعہ آمدنی بھی قرار دیتا ہے۔

مالیاتی اوراق کی حفاظت

کبھی کبھی بینک سے متعلق افراد اپنے کاغذات کو بینک کے سپرد کر دیتے ہیں تاکہ وہ ان کی حفاظت بھی کرے اور ان کے دیگر خدمات بھی انجام دے۔ بینک اس سلسلہ میں بڑے بڑے مستحکم صندوق تیار کراتا ہے اور ان میں کاغذات کو محفوظ کرتا ہے اور اس کے بعد محفوظ کرانے والوں سے حفاظت کی اجرت وصول کرتا ہے۔ اجرت کے علاوہ بینک کا ایک فائدہ یہ بھی ہوتا ہے کہ لوگوں سے تعلقات بڑھتے ہیں اور برابر اپنے اموال کو بینک میں جمع کرتے رہتے ہیں۔

اب چونکہ ان اوراق کی حفاظت ایک امر جائز ہے اس لئے بینک کو اجرت

وصول کرنے کا بھی حق ہے بلکہ اس سلسلے میں تمام خدمات 'اوراق کی ضمانت' جن کی مدت ختم ہوگئی ہے ان کا کیش کرنا، نئے نئے کاغذات خریدنا وغیرہ سب ہی جائز ہیں اس لئے سب کی اجرت وصول کرنے کا حق ہے۔

ان اوراق کے سلسلے میں بینک کی ایک خدمت یہ بھی ہے کہ وہ اپنے متعلقہ افراد کے لئے کوپن خریدتا ہے۔ اب اس خدمت کی اجرت لینا جائز ہے یا نہیں؟ اس کا تعلق کوپن کے فائدے کے جواز سے ہے۔ اگر کوپن کا فائدہ تجارتی فائدہ ہے جس طرح شیمر وغیرہ میں ہوتا ہے تو کوئی حرج نہیں ہے۔ اور اگر یہ فائدہ تجارتی ہونے کے بجائے سودی ہے جیسا کہ اسناد کے قرضوں کا فائدہ ہوتا ہے تو ناجائز اور حرام ہے۔

بینک مالیاتی اوراق کے کوپن خریدنے کے علاوہ کمپنیوں کی نیابت میں ان کی رقم بھی ادا کرتا ہے اور اکثر کمپنیاں بینک سے یہ قرار داد کر لیتی ہیں کہ حصہ داروں کا فائدہ بینک تقسیم کر دے اور اس کے بعد کمپنی تمام کوپنوں کی نقد رقم بینک میں جمع کر دے گی یا اتنی رقم اپنے اکاؤنٹ سے منہا کر دے گی۔

کمپنی کی نیابت میں بینک کا کوپن کی رقم ادا کرنا ایک امر جائز ہے بشرطیکہ اس کا فائدہ بھی جائز ہو جس طرح کہ ان کوپنوں کی رقم وصول کرنا جائز تھا جنہیں متعلقہ افراد نے بینک کے پاس جمع کر دیا تھا اور جب اصل عمل جائز ہے تو بینک کے لئے اجرت لینا بھی جائز ہے اور اسے حق ہے کہ قیمتیں تقسیم کرنے پر کمپنی سے اجرت وصول کرے اس لئے کہ یا تو کمپنی کا حساب پہلے سے موجود ہے اور اسی حساب کی بنا پر اس نے کوپنوں کی تقسیم کرنے کا حکم دیا ہے یا کمپنی اسی وقت قیمت ادا کر رہی ہے اور یہ چاہتی ہے کہ اس مقام پر تقسیم بینک کے ذریعے ہو یا کمپنی کا مقصد یہ ہے کہ بینک ساری رقم بطور قرض ادا کر دے یا کمپنی کے اکاؤنٹ میں بطور قرض درج کر دے۔

پہلی صورت میں بینک کو اجرت لینے کا بنیادی حق نہیں ہے وہ صاحب مال کے حوالہ پر قرض ادا کرنے کا مکلف ہے لیکن اگر اس نے شروع سے شرط کر لی ہے کہ بلا اجازت حوالہ کرنے کا اختیار نہیں ہے تو اسے ایسے حوالہ کے قبول کرنے پر اجرت لینے کا باقاعدہ حق ہے۔

اس کے علاوہ ایک صورتِ جواز یہ بھی ہے کہ اجرت کی ادائیگی رقم پر قرار نہ دے بلکہ ان زحمات کے مقابلہ میں طلب کرے جو ابتدائی طور پر بینک کو انجام دینی پڑتی ہیں جیسے صاحبانِ طلب کو اطلاع کرنا۔ انہیں جمع کرنا وغیرہ اس لئے کہ مقروض ہونے کے رشتے سے بینک قرض ادا کرنے کا مکلف ہے۔ قرض خواہوں کے جمع کرنے یا انہیں اطلاع کرنے کا مکلف نہیں ہے۔

دوسری صورت میں جہاں بینک فی الفور قیمت ادا کر کے بینک کے ذریعہ تقسیم چاہتا ہے۔ بینک کو یہ اختیار ہے کہ اصل رقم کے قبول کرنے اور اس کے لوگوں تک پہنچانے کی اجرت وصول کر لے۔ اگر کمپنی کا مقصد یہ ہے کہ بعینہ وہی رقم حصہ داروں تک پہنچائی جائے اور اگر اس کا مقصد یہ نہیں ہے تو گویا بینک مقروض ہو گیا اور کمپنی اپنے قرضہ کو ادا کرنا چاہتی ہے۔ اس صورت میں اجرت کا جواز صرف یہ ہے کہ بینک روز اول سے یہ طے کر لے کہ اجرت کے بغیر کوئی حوالہ قبول نہ کرے۔

تیسری صورت میں جہاں بینک سے قرض دلوا کر بعد میں رقم ادا کی جاتی ہے وہاں بھی بینک کے لئے اجرت وصول کرنا جائز ہے اس لئے کہ بینک ایک مخصوص رقم کمپنی کے لئے مقرر کرنے کے بعد پھر اس کی تقسیم کرنے کی ذمہ داری لیتا ہے اور یہ ذمہ داری اس کے بنیادی فرائض میں نہیں ہے۔ قرض لینے والے کی ذمہ داری صرف قرض دینا ہے، مقروض کے تعلیمات پر عمل کرنا نہیں ہے اور جب وہ غیر واجب اعمال انجام دے گا تو اس کی اجرت بھی لے گا۔

اندراج

کبھی کبھی ایسا بھی ہوتا ہے کہ بینک بعض کمپنیوں کے حصوں کے اندراج میں بھی وساطت کا کام انجام دیتا ہے اور حصے صادر کرنے والی کمپنی سے یہ قرار دے کر دیتا ہے کہ وہ کمپنی کی نیابت میں حصے صادر کرے۔ اس قرار داد کی دو صورتیں ہیں:

ایک صورت یہ ہے کہ بینک حصوں کو صادر کر دے اور اس کی کوئی ضمانت نہ لے
بائیں معنی کہ جس قدر حصے فروخت ہو جائیں گے بینک اس کا حق المحنت لے لے گا۔ اس
کے بعد اس کی ذمہ داری نہیں ہے کہ سارے حصے فروخت ہی ہو جائیں۔

دوسری صورت یہ ہے کہ حصوں کی فروخت میں بینک اس بات کی ضمانت بھی
لے لے کہ جو حصے باقی رہ جائیں گے وہ خود بینک خرید لے گا۔

ظاہر ہے کہ ان اعمال میں ذاتی طور سے کوئی اشکال نہیں ہے بشرطیکہ خود کمپنی
میں کوئی شرعی اشکال نہ ہو۔ فرق صرف یہ ہے کہ پہلی صورت میں بینک حصوں کے
اندراج کا وکیل ہوگا اور کمپنی سے اپنی محنت کی اجرت لے کر الگ ہو جائے گا اور دوسری
صورت میں یہ فرض کیا جاسکتا ہے کہ بینک کو حصے فروخت کرنے کا اجیر بنایا گیا ہے لیکن
معاملہ کے ذیل میں یہ شرط کر لی گئی ہے کہ جو حصے فروخت نہ ہوں گے اس کی ذمہ داری
خود بینک پر ہوگی۔

شرعی اعتبار سے اس شرط میں کوئی اشکال نہیں ہے چاہے فریقین کو پہلے سے یہ
اندازہ بھی نہ ہو کہ کس قدر حصے صرف ہوں گے اور کس قدر بچ جائیں گے۔

ضمانتی تحریریں

(Letter of Guarantee)

گارنٹی لیٹر سے مراد بینک کہ یہ قرارداد ہے کہ وہ بینک سے ضمانت دلوانے والوں کی مقررہ شرائط سے انحراف کرنے کی صورت میں معینہ رقم اس شخص کے حوالے کر دے جس کے حق میں یہ ضمانت لی گئی ہے۔

ضمانتی خطوط کی دو قسمیں ہیں: ابتدائی اور انتہائی

ابتدائی ضمانت کا مطلب یہ ہوتا ہے کہ حکومت یا غیر حکومت ٹھیکہ دیتے وقت یہ اعلان کر دے کہ اس کام میں حصہ لینے والوں کو اتنی مقدار میں رقم پہلے جمع کرنا پڑے گی اور حصہ لینے والا اپنے شوق کی بنا پر رقم دینے کے بجائے بینک سے ضمانتی خط لکھ کر ادا کرے کہ اگر اس شخص نے حسب قرارداد حصہ نہیں لیا اور کام شروع نہیں کیا تو مقررہ رقم بینک ادا کر دے گا۔

انتہائی ضمانت کا مطلب یہ ہے کہ ٹھیکہ لینے والے سے حکومت یا غیر حکومت یہ ضمانت طلب کرے کہ اگر مقررہ مدت کے اندر کام تمام نہیں ہوا تو اتنی مقدار میں رقم ادا کرنا پڑے گی اور ٹھیکہ دار نقد رقم دینے کے بجائے بینک سے ضمانتی خط لکھوا دے کہ اس شخص کے بجائے بینک اس رقم کے ادا کرنے کا ذمہ دار ہوگا۔ اس ضمانت کا نام انتہائی ضمانت اس لئے ہے کہ کام ٹھیکہ دار کے ذمہ آچکا ہے اور ضمانت کا تعلق کام کی انتہا اور اس کے ختم کرنے سے ہے۔

ایسے خطوط کی بنیادی ضرورت یہ ہے کہ حکومت کسی پلانٹ پر ٹنڈر طلب کرنے یا

کسی مال کو زیادہ سے زیادہ قیمت پر بیچنے کا ٹھیکہ دینے میں اس بات کی ضرورت محسوس کرتی ہے کہ کام میں حصہ لینے والے تمام افراد کوئی ضمانت داخل کریں کہ کام شروع کریں گے یا شروع کرنے کے بعد نامکمل نہیں چھوڑیں گے تاکہ حکومت کسی خسارے میں نہ پڑنے پائے اور اس کو مزید دشواریوں کا سامنا نہ کرنا پڑے۔

اس لئے حکومت پہلے اشتراک کرنے والے سے مطالبہ کرتی ہے اور اس کے بعد جس کے نام ٹنڈر نکل آتا ہے اس سے دوسری ضمانت لیتی ہے کہ وہ ٹھیکہ کی معقول فیصدی نسبت کے اعتبار سے نقد رقم جمع کر دے اور اسے ان حالات کے لئے ضمانت بنا دے جب کام مکمل نہ ہو سکے اور حکومت کو کسی خسارہ کا سامنا کرنا پڑے۔

ٹھیکہ دار لوگ اپنی رقم پھنسانے کے بجائے بینک سے ضمانت دلوادیتے ہیں کہ اگر اس شخص نے حسب قرار داد کام کو مکمل کیا تو جس قدر رقم طے ہوئی ہے وہ بینک ادا کرے گا اور حکومت کو خسارہ نہ ہوگا۔ اس ضمانتی تحریر کا نام (L.G) 'ایل جی' رکھا جاتا ہے اور یہ تحریر نقد رقم جمع کرنے کا کام کرتی ہے جس کے بعد ٹھیکہ دار عمل کو انجام دینے پر مجبور ہو جاتا ہے اور انجام نہ دینے کی صورت میں حکومت بینک سے رقم لے لیتی ہے اور بینک ٹھیکہ دار سے وصول کرتا ہے۔

ہماری گفتگو کا سلسلہ انتہائی ضمانت سے شروع ہوگا اس کے بعد انتہائی ضمانت کی شرعی حیثیت پر روشنی ڈالی جائے گی۔

انتہائی ضمانتی تحریر (Last Letter of Guarantee)

انتہائی ضمانت کے صادر ہوتے وقت پہلے ایک معاہدہ ضمانت سے استفادہ کرنے والی جہت اور اس شخص کے درمیان ہوتا ہے جس نے بینک سے ضمانتی خط لکھوایا ہے جس کے بعد ٹھیکہ دار اس جہت کے صلاح میں کام کرنے کا عہد کر لیتا ہے اور جہت ٹھیکہ دار کی کل رقم میں سے ایک معقول فیصدی نسبت کی مالک ہو جاتی ہے بشرطیکہ ٹھیکہ دار اپنے شرائط پر عمل نہ کرے اور اپنا کام انجام نہ دے۔

ظاہر ہے کہ یہ شرط اگر اجارہ وغیرہ کے ذیل میں طے ہوئی تو جائز بھی ہے اور واجب الوفا بھی ہے اور جہت کو ٹھیکہ دار کی رقم میں سے مخصوص مقدار کا حق بھی پیدا کرا دیتی ہے اور یہ حق تیسرے فریق کی طرف سے قابل توثیق و تصدیق بھی ہے۔

لہذا جس طرح مقروض کے قرض کی ادائیگی کی ضمانت لینا صحیح ہے اسی طرح یہ بھی ممکن ہے کہ صاحب شرط کے بارے میں شرط کو پورا کرنے کی ضمانت لی جائے۔

یہ ضمانت صحیح ہے اور اس کا مطلب یہ ہے کہ تیسرے آدمی کے قرض کی ضمانت کی طرح بینک اس بات کا ذمہ دار ہو گیا ہے وہ ٹھیکہ دار کے مطالبہ کو ادا کر دے گا اور جس طرح قرضہ کی ضمانت میں ضامن سے مطالبہ کرنے کا حق ہے اسی طرح اس مقام پر مشروط کے شرط پر عمل نہ کرنے کی صورت میں بینک سے مطالبہ کرنے کا حق رہے گا۔

اور چونکہ بینک نے یہ ذمہ داری ٹھیکہ دار کی خواہش کی بنا پر لی ہے اس لئے اس کی ذمہ داری ہے کہ بینک کے جملہ نقصانات کی تلافی کرے اور بینک کو اصلی ادا کردہ رقم کے علاوہ اپنی اجرت مانگنے کا بھی حق ہے کہ اس نے اپنے التزام سے ٹھیکہ دار کے قول کی عظمت بڑھادی ہے اور اس کے اعتبار میں اضافہ کر دیا ہے اور یہ ایک محترم عمل ہے جس کی اجرت لی جاسکتی ہے۔

ابتدائی ضمانتی تحریر (First Letter of Guarantee)

ابتدائی ضمانت کا خط بھی بینک ایٹھو کرتا ہے لیکن اس عمل کے واجب ہونے کی کوئی شرعی صورت نہیں ہے اس لئے کہ ضمانت طلب کرنے والے نے جہت کے ساتھ کوئی معاملہ نہیں کیا ہے کہ اس کے ذیل میں کوئی شرط کر لی جائے اور وہ شرط واجب العمل ہو جائے۔

بلکہ یہ ایک ابتدائی ضمانت اور ابتدائی شرط ہے۔ جس پر عمل کرنا واجب نہیں ہے۔ شرعی قانون کی رو سے شرط پر عمل اسی وقت واجب ہوتا ہے جب وہ کسی لازم عقد کے ذیل میں ہو کہ عقد کے لزوم کے ساتھ شرط بھی لازم ہو جائے ورنہ شرط کی کوئی حیثیت نہیں ہے۔ (اخلاقی اعتبار سے انسان کو اس پر عمل کرنا چاہئے۔ لیکن عمل نہیں کیا تو کوئی شرعی مواخذہ بھی نہیں کیا جاسکتا۔ جوادی)

اعتمادی کاغذ (Letter of Credit (L.C)

غیر ملکی تجارت میں ”اعتمادی کاغذ“ رقم کی ادائیگی کا بہترین ذریعہ ہے۔
اعتمادی کاغذ کا مطلب یہ ہے کہ بینک خریدار کے تقاضے پر بیچنے والے کے لئے یہ ضمانت دے دے کہ آپ مال دیجئے اس کے بعد اگر خریدار قیمت ادا نہیں کرے گا تو بینک ان کاغذات کو دیکھ کر پوری قیمت ادا کر دے گا۔

اعتمادی کاغذ کی دو قسمیں ہوتی ہیں: ۱۔ اکسپو رٹ کا اعتماد، ۲۔ امپورٹ کا اعتماد۔
امپورٹ کا اعتماد اکسپو رٹ کھولتا ہے تاکہ غیر ملک میں رہنے والے اکسپو رٹر کو اعتماد رہے اور بینک کے بھروسہ پر مال بھیجتا رہے۔
اور اکسپو رٹ کا اعتبار غیر ملک میں رہنے والا امپورٹر کھولتا ہے تاکہ اس کے نتیجے میں ملک کے اموال باہر جاتے ہیں۔

اعتماد کی دونوں قسموں میں صرف ایک نسبت کا فرق ہے۔ ورنہ حقیقی اعتبار سے دونوں میں کوئی فرق نہیں ہے۔ بینک کا یہ التزام ہے کہ وقت ضرورت استفادہ کرنے والے کی رقم ادا کر دی جائے گی۔ بینک کے اعتبار کا مصرف صرف یہ ہوتا ہے کہ وہ خریدار کے ذمہ بائع کے قرضے کا ذمہ دار بن جاتا ہے اور بائع کو یہ قول دے دیتا ہے کہ اگر خریدار نے آپ کے مال کی قیمت ادا نہیں کی تو بینک اس قیمت کی ادائیگی کا ذمہ دار ہوگا۔ اس التزام سے مشتری کے قول کی اہمیت بڑھ جاتی ہے اور بینک کا کام یہ ہوتا ہے کہ تجارت کے جملہ کاغذات وصول کر کے قیمت بائع کے حوالے کر دے۔ اگر بائع اور مشتری کے درمیان قرار داد یہ ہے کہ قیمت کے درمیان قرار داد یہ ہے کہ قیمت کا استحقاق مال کے روانہ کرتے ہی پیدا ہو جائے گا ورنہ اگر قرار داد کی شکل یہ ہے کہ مال وصول ہونے سے پہلے قیمت نہیں دی جاسکتی تو بینک اس وقت تک قیمت ادا نہیں کرے گا جب تک خریدار یہ اطلاع نہ دے دے کہ مال وصول ہو گیا ہے۔

بینک کا ان تمام خدمات کو ادا کرتے ہوئے اعتمادات کا دروازہ کھولنا اور بائع

حضرات کی رقم کی الفور یا مال وصول ہو جانے کے بعد ادا کرنے کی ضمانت لینا ایک شرعی کام ہے۔ اور اس ضمانت کی بنا پر قیمت ادا کرنا بھی امر جائز ہے۔ چاہے مشتری کے اکاؤنٹ سے رقم ادا کی جائے یا اپنے ذاتی سرمایہ سے اگرچہ دوسری صورت میں مشتری بینک کا مقروض ہوتا ہے اور اسے بقدر قیمت رقم بینک کو ادا کرنا پڑتی ہے۔ رہ گئے وہ فوائد جو بینک کو اعتمادات کا سلسلہ قائم کرنے سے حاصل ہوتے ہیں تو ان کی بھی دو قسمیں ہیں: ایک وہ فائدہ جو بینک کو التزام کی اجرت اور لوگوں سے رابطہ پیدا کر کے رقم ادا کرنے کے لئے حق الحجت کے طور پر ملتا ہے اور ایک وہ فائدہ ہے جو بینک ادا کردہ رقم کے بدلے مشتری سے وصول کرتا ہے اور اس کا دعویٰ یہ ہوتا ہے کہ ہم نے آپ کا قرض اپنی طرف سے روانہ کر دیا ہے۔ اور ہمارا پیسہ آپ کے کام میں اتنے دنوں تک پھنسا رہا ہے۔ لہذا اس کی اجرت ملنا چاہئے جو واقعی حیثیت سے سود ہے اور اس کا غیر سودی بینک کے اصول و قوانین کے سانچے میں ڈھالنا ضروری ہے۔

پہلے قسم کا فائدہ قطعاً جائز ہے اور دوسرے قسم کا فائدہ قطعاً حرام ہے۔ اس کے علاوہ ایک فائدہ اور ہے جو اکسپو رٹ کرنے والے کا بینک امپورٹ کرنے والے کے بینک کے ذمہ ڈالتا ہے اور وہ امپورٹ کرنے والے سے وصول کرتا ہے۔ یہ فائدہ اس رقم کا فائدہ ہے جو دوسرے ملک میں متعلقہ بینک سے رقم وصول ہونے کے درمیان گزرنے والی مدت سے متعلق ہوتا ہے۔

اس کی شرعی توجیہ یہ ہو سکتی ہے کہ مال اکسپو رٹ کرنے والا خرید و فروخت کے عقد ہی میں امپورٹ کرنے والے سے یہ شرط کر لے کہ جب تک رقم وصول نہ ہو جائے آپ کو یومیہ اس قدر رقم دینا پڑے گی جس کے بعد مشتری اور اس کا بینک دونوں اس رقم کی ادائیگی کے ذمہ دار ہو جائیں گے اور یہ سود نہ ہوگا۔ اس لئے کہ سود کے معنی قرض دے کر مدت کا فائدہ وصول کرنا ہے اور یہاں کوئی قرض نہیں ہے۔ یہاں فائدہ تجارت کے ذیل میں طے ہوا ہے اور تجارت کے ذیل میں طے ہونے والی ہر شرط پر عمل کرنا واجب ہوتا ہے۔

تحفظ اجناس

بعض اوقات بینک یہ کام بھی انجام دیتا ہے کہ کسٹم کے باہر یا اندر بڑے بڑے گودام قائم کر کے مال کو محفوظ رکھتا ہے اور جب لوگ کاغذات لا کر دکھاتے ہیں تو ان کے حوالے کر دیتا ہے۔

زیادہ مال اسی وقت جمع ہوتا ہے جب منگانے والا تاخیر کرتا ہے یا قبول کرنے ہی سے انکار کر دیتا ہے۔

بینک اپنے متعلقین کے فائدے کے لئے مال کو محفوظ رکھتا ہے اور ان کے ہدایات کا انتظار کرتا رہتا ہے۔

اسی طرح بینک ان اموال کو بھی محفوظ رکھتا ہے جن کے کاغذات کو دیکھ کر قیمت ادا کرنے کا التزام کر چکا ہوتا ہے یہ اور بات ہے کہ یہ تحفظ مشتری کے حق میں ہوتا ہے، اس کے متعلق نہیں جس نے کاغذات دکھلا کر اپنی قیمت وصول کر لی ہے۔

پہلی صورت میں بینک کا مال کو محفوظ رکھنا ایک امر جائز ہے جس کی اجرت لی جا سکتی ہے بشرطیکہ بینک یہ کام صاحب معاملہ کے صریح یا ضمنی حکم کی بنا پر انجام دے۔

دوسری صورت میں بھی مال کا محفوظ رکھنا جائز ہے اور بینک مشتری سے اجرت وصول کر سکتا ہے۔ شرط صرف یہ ہے کہ تحفظ مشتری کے مطالبے سے ہو یا اس سے ضمنی طور پر اعتماد کھولتے وقت ہی طے ہو چکا ہو کہ بینک مال کے آنے پر اس کی حفاظت کرے گا اور مشتری سے اجرت وصول کرے گا۔

غیر ملکی سکوں کی تجارت

ظاہر ہے کہ جس طرح ایک کے دو باشندوں میں ایک کا قرض یا مطالبہ دوسرے کے سر ہو جاتا ہے اسی طرح دو ملکوں کے باشندے بھی ایک دوسرے کے مقروض ہو سکتے ہیں۔ اس قرض کا سبب عام خرید و فروخت کا سلسلہ ہوا کرتا ہے جہاں خریدار جنس کی

قیمت کا مقروض ہو جاتا ہے اور فروخت کرنے والا قرض خواہ۔

جن مقامات پر بینک کا رواج نہیں ہے وہاں غیر ملکی قرضوں کی ادائیگی کے لئے بھی وہی ذرائع اختیار کئے جاتے ہیں جو ملکی قرضوں میں استعمال ہوتے ہیں یعنی اگر تجارت میں یہ طے ہو گیا ہے کہ رقم کی ادائیگی مشتری کے سکوں میں ہوگی تو مشتری بقدر قیمت سکے لے کرتا جر کے ملک میں بھیج دیتا ہے اور اس طرح قرض سے گلو خلاصی کر لیتا ہے۔

اور اگر یہ طے ہو گیا کہ قیمت کی ادائیگی اکسپوٹر کے سکوں میں ہوگی تو مشتری کا فرض ہوتا ہے کہ بازار سے بقدر قیمت دوسرے ملک کے سکے خریدے اور پھر انہیں دوسرے ملک میں بھیج کر اپنے قرضہ کو ادا کرے۔

یہی وہ کاروبار تھا جہاں سکے فروشوں کی حکومت تھی اور قیمتوں پر وہی قبضہ جمائے ہوئے تھے یہاں تک کہ بینکوں نے میدان میں قدم رکھا اور نقد ادائیگی کی اہمیت کو گھٹا کر اس کی جگہ دوسرے اہم مسائل ایجاد کر دیئے۔

اب حوالہ اور چک نقد ادائیگی کا قائم مقام بن چکا ہے اور کاروبار کی وسعت کی بنا پر بینک کے لئے آسان ہو گیا ہے کہ وہ سکوں کے تاجروں کی جگہ لے کر پورے کاروبار پر مسلط ہو جائے اور اس نے یہ کام شروع بھی کر دیا ہے۔

غیر ملکی زرمبادلہ کی تجارت پر بحث کرنے اور بینک کے وسائل اداء پر گفتگو کرنے کے لئے ان سکوں کی تجارت زیر بحث لایا جائے گا جو کاغذ کی شکل میں چل رہے ہیں اس کے بعد نقد سکوں کی تجارت کے مسائل پر گفتگو کی جائے گی۔

ادائے قرض کی مصرفی ترقی

مصرفی ترقی کی بنیاد پر ادائے قرض نے اس بات کو عین ممکن بنا دیا ہے کہ نقد رقم کے منتقل کئے بغیر قرض اور مطالبات ادا ہو جائیں اور انسان کو کوئی زحمت نہ کرنا پڑے۔

اس کاروبار کا آسان طریقہ وہ تجارتی اوراق ہیں جنہیں بینک ان کاموں کے لئے استعمال کرتا ہے۔ ان کاغذات کا فائدہ یہ ہوتا ہے کہ اگر کوئی عراقی امپورٹر ہندوستانی

اکسپورٹر کا مقروض ہو گیا ہے اور وہ اسے آنے والی جنس کی قیمت ادا کرنا چاہتا ہے تو اس کی کوئی ضرورت نہیں ہے کہ ہندوستانی سکے فراہم کرے بلکہ بینک کے چک کے ذریعے اپنے قرض کو ادا کر سکتا ہے۔ عراقی بینک ہندوستانی بینک کے نام چک لکھ دے گا اور تاجر اسے اپنی پارٹی کے نام ہندوستان بھیج دے گا۔

یا اگر کسی عراقی کا کوئی قرض کسی ہندوستانی کے اوپر ہے اور اس نے ہندوستانی تاجر سے ہندوستانی بینک کا چک حاصل کر لیا ہے تو پہلانا تاجر اس چک کو عراقی تاجر سے خرید کر اپنے فریق کو ہندوستان بھیج دے گا اور وہ اسے ہندوستانی بینک سے کیش کرا لے گا۔

دونوں صورتوں میں نقد رقم کے تبادلے کا کوئی سوال نہیں ہے، سوال صرف یہ ہے کہ اس کاروبار کی فقہی توجیہ کیا ہوگی؟

پہلی صورت کی توجیہ دو حوالوں کی بنا پر کی جاسکتی ہے۔

پہلا حوالہ عراقی امپورٹر نے پاکستان یا ہندوستانی آدمی کو عراقی بینک کے نام دیا ہے اور اس کے ذریعہ ہندوستانی آدمی عراقی بینک کے ذمہ اپنی جنس کی قیمت کا حقدار ہو گیا ہے۔

اس کے بعد دوسرا حوالہ عراقی بینک نے اپنے فریق ہندوستانی بینک کو دیا ہے تاکہ ہندوستانی آدمی اپنی رقم وہاں سے وصول کر لے اور یہ دونوں حوالے صحیح ہیں ان میں کوئی شرعی اشکال نہیں ہے۔

دوسری صورت کی توجیہ ایک حوالہ اور ایک خریداری کی بنا پر ہوگی، حوالہ کی شکل یہ ہے کہ عراقی امپورٹر نے عراقی اکسپورٹر سے وہ قرض خرید لیا جو ہندوستانی تاجر کے ذمہ ہے اور خود ہندوستانی تاجر کے ذمے ایک قرض کا مالک ہو گیا اس کے بعد یہ عراقی تاجر اپنے قرضدار ہندوستانی تاجر کو اس دوسرے ہندوستانی اکسپورٹر کے حوالے کرتا ہے جس کے ذمہ پہلی خریداری کی بنا پر عراقی تاجر کی رقم آچکی ہے۔

اس طریقہ سے یہ خریداری بھی صحیح ہے اور حوالہ بھی — اور بینک کی اس ترقی میں کوئی شرعی اشکال نہیں رہ جاتا۔

رہ گئے وہ معاملات جنہیں بینک اس سلسلے میں انجام دیتا ہے تو ان کی بالتفصیل بحث ضروری ہے۔

اس بحث میں خارجی صرائی کا جائزہ لیتے ہوئے اور وسائل ادا کی بڑھتی ہوئی رفتار کو دیکھتے ہوئے یہ فرض کرنا ہوگا کہ صرائی کا کاروبار حکومتی نوٹوں سے متعلق ہے اس کے بعد اصل سکوں کی بحث کی جائے گی اور باقی سکوں کا شرعی حکم دریافت کیا جائے گا۔

غیر ملکی سکوں کی تجارت

آج کل بینک غیر ملکی سکوں کی خرید و فروخت پر خاصی توجہ دیتے ہیں اس طرح ان کے پاس اپنے متعلقین کی ضرورت کے لئے فارن ایکسچینج بھی جمع ہو جاتا ہے۔

اور ان حالات میں فائدہ بھی ہو جاتا ہے جہاں فروخت کی قیمت خرید کی قیمت سے زیادہ ہو یا برابر ہی ہو۔ اس لئے کہ اس طرح بینک کو بغیر کسی نقصان کے خریداری کے مواقع ملتے رہتے ہیں یہی وجہ ہے کہ بینک والے باہر سے آنے والے سیاحوں اور ملک کے واپس آنے والے اہل وطن سے سارے باہر کے سکے خرید لیتے ہیں۔

باہر کے سکوں کا ملکی سکوں کے عوض خریدنے کا طریقہ یہ ہے کہ جس مقدار میں سکے خریدنا چاہتا ہے ان کی رسمی قیمت دریافت کر کے اسے اپنے مقامی سکے میں تبدیل کر لے۔

خرید و فروخت کا یہ معاملہ شرعی طور پر جائز ہے چاہے نقد ہو یا مدت معین کے ساتھ ہو اس لئے کہ بینک دونوں قسم کے کاروبار کرتے ہیں اور کبھی کبھی پارٹی سے بھی معاہدہ ہوتا ہے کہ غیر ملکی سکوں کی خرید و فروخت کی جائے لیکن اس میں مدت مقرر کی جائے اور یہ اس وقت ہوتا ہے جب بینک کا کوئی کھاتہ دار باہر سے کوئی مال منگاتا ہے اور اس کی قیمت میں ایک ماہ کی مدت ہوتی ہے اور شرط یہ ہوتی ہے کہ قیمت کو اکسپو رٹ کرنے والے کے ملک کے سکوں میں ادا ہونا چاہئے اور خریدار کو یہ خطرہ ہوتا ہے کہ شاید ایک ماہ کے اندر سکوں کا بازار بدل جائے اور مجھے آج کے ایک ہزار کے بجائے کچھ زیادہ دینا پڑے تو وہ اپنے بینک سے یہ درخواست کرتا ہے کہ وہ مرکزی بینک سے بقدر

ضرورت اس ملک کا سکھ خرید لے اور قیمت کی ادائیگی میں ایک ماہ کی مہلت لے لے تاکہ اس کے بعد بازار کا بھاؤ بدل بھی جائے تو آنے والے مال کی قیمت ادا کرنے میں ہزار سے زیادہ نہ دینا پڑے۔

یہ عمل شرعی اعتبار سے جائز ہے لیکن اس کی شرط یہ ہے کہ جس قیمت سے باہری سکے ایک ماہ کی مہلت پر خریدے گئے ہیں وہ قیمت ادھار نہ ہو ورنہ اگر قیمت بھی ادھار ہے تو یہ قرض سے قرض کی تجارت ہو جائے گی جو شرعی اعتبار سے باطل ہے، خریدار کو قیمت دیر میں دینا ہے تو صیغہ عقد میں اس کا معاہدہ نہ کرے بلکہ خرید و فروخت تمام ہونے کے بعد الگ سے مہلت لے لے ورنہ معاملہ مشکل ہو جائے گا۔

بینک سے صادر ہونے والے حوالے

جس طرح کھاتہ دار اپنے قرض خواہ کو چیک ایشو کر کے بینک کے حوالے کر دیتا ہے یا بینک کو تحریری حکم بھیج دیتا ہے کہ اتنی مقدار میں رقم فلاں مقام پر میرے قرض خواہ تک پہنچادی جائے اسی طرح خود بینک بھی یہ عمل انجام دے سکتا ہے۔

بلکہ بینک کے اس طریقہ کار کو ادائیگی کا محفوظ ترین طریقہ فرض کیا گیا ہے اور کہا جاتا ہے کہ اگر امپورٹ کرنے والا تاجر غیر ملک کے اکسیو رٹر کا مقروض ہو جائے تو اس کو چاہئے کہ وہ بینک سے گزارش کرے اور بینک اس اکسیو رٹر کو دوسرے مقام پر اپنی کسی شاخ یا متعلق بینک کا حوالہ دے دے تاکہ وہ وہیں سے رقم وصول کرے۔

ظاہر ہے کہ اس کام کے لئے بینک کو دوسری شاخ یا دوسرے بینک میں حساب رکھنا پڑے گا اور حوالہ کی قیمت اسی حساب میں سے کٹتی رہے گی جس کے بعد صاحب معاملہ بینک کو اپنے شہر کے سکوں میں حوالہ کی قیمت ادا کرے گا چاہے نقد کی صورت میں ہو یا اپنے حساب میں لکھوا دے اور بینک تحویل کا کمیشن لے لے گا۔

بینک کی یہ تحویل شرعی اعتبار سے صحیح ہے اور اس کی گذشتہ چار میں سے کوئی بھی تفسیر کی جاسکتی ہے۔

صرف داخلی اور خارجی کا ایک فرق ملحوظ رکھنا پڑے گا اور وہ یہ کہ داخلی تحویل میں جو قیمت تحویل کا حکم دینے والے کھاتہ دار کے پاس بینک میں ہے اور جو قیمت بینک تحویل کے بعد ادا کرنا چاہتا ہے دونوں ملکی سکے ہیں اور غیر ملکی تحویل میں ایسا نہیں ہے یہاں کھاتہ دار کا حساب بینک میں ملکی سکے میں ہے اور بینک کو ملک کے باہر تحویل کے مطابق غیر ملکی سکوں میں قیمت ادا کرنا ہے۔

اور اگر اس کی تفسیر کی جائے کہ کھاتہ دار نے اپنے قرضہ دار کو بینک کا حوالہ دے دیا ہے تو یہ بری الذمہ کا حوالہ ہوگا اس لئے کہ بینک کے ذمے خارجی سکوں میں کچھ نہیں ہے وہ ملکی سکوں کا ذمہ دار ہے نہ کہ خارجی سکوں کا۔

البتہ اس حوالے کو مقروض کے نام بھی حوالہ بنایا جاسکتا ہے اور اس کی شکل یہ ہوگی کہ پہلے ایک خرید و فروخت کی جائے جس میں تحویل کا طلب گار کھاتہ دار بینک کے ذمے داخلی سکوں کے ذریعے خارجی سکے خریدے اور جب بینک خارجی سکوں کا مشغول الذمہ ہو جائے اور اسے اپنا مقروض بنالے تب اپنے قرض خواہ کو حوالہ دے دے۔ خرید و فروخت سے بینک خارجی سکوں کا مقروض بنے گا اور حوالہ مقروض کے نام حوالہ ہو جائے گا جس کی ادائیگی ضروری ہوگی۔

تحویل کی ایک تفسیر یہ بھی ممکن ہے کہ بینک دوسرے ملک کے بینک میں رہنے والے اپنے غیر ملکی سکوں کو اپنے کھاتہ دار کے ہاتھ ملکی سکوں میں بقدر قیمت و ضرورت فروخت کر دے اور جب کھاتہ دار غیر ملکی بینک پر اپنا حق پیدا کر لے تو اپنے قرض خواہ کو براہ راست اس بینک کے حوالے کر دے کہ اس طرح اپنے بینک کی طرف سے غیر ملکی بینک کے ذمہ پڑے ہوئے سکوں کی تجارت ہوگی اور خود اپنی طرف سے ان ملکوں کا حوالہ ہوگا۔

حوالہ کی یہ تمام قسمیں صحیح اور جائز ہیں اور ان پر اجرت لینا بھی جائز ہے جیسا کہ داخلی حوالے کی بحث میں اس کے وجوہ داخلی حوالے کی بحث و بیان کئے جا چکے ہیں۔

یہاں صرف اس نکتہ کا اضافہ کیا جاسکتا ہے اور وہ یہ کہ اگر تحویل کی تفسیر یہ ہے کہ بینک نے دوسرے بینک پر اپنے قرضہ کو بیچا ہے اور کھاتہ دار نے اسی قرضہ کو حوالہ دیا ہے تو

بینک کے امکان میں ابتدا ہی سے یہ ہے کہ وہ باہری سکوں کو نیچتے وقت ہی اپنے کمیشن کو قیمت کا جزء بنادے اور الگ سے کمیشن کا کوئی مسئلہ ہی نہ رہ جائے۔

بینک میں آنے والے حوالے

کسی بینک کی شاخ یا متعلقہ بینک میں وارد ہونے والے حوالوں کو اس نگاہ سے دیکھا جائے کہ اس نے اپنے کھاتہ دار کی خواہش کے مطابق حوالہ کو لیا ہے تو صادر ہونے والے اور وارد ہونے والے حوالوں میں کوئی فرق نہ رہ جائے گا بلکہ جب بھی یہ حوالے کسی شاخ یا متعلقہ بینک میں وارد ہوں گے وہ بینک تحویل کی قیمت نقد مستفید کو دے دے گا یا اس کے حساب میں درج کر دے گا۔ یا دوسرے بینک کی طرف منتقل کر دے گا جیسی اس کی خواہش ہوگی بینک اسی کے مطابق عمل کرے گا اور یہ عمل شرعاً جائز بھی ہوگا بشرطیکہ حوالے کی شرعی صورت برقرار رہے اور مالک اکسپو رٹ کرنے والا جس بینک کو حوالہ بھیج رہا ہے اسے کھن قبولیت حوالہ اپنا مقروض بنالے تاکہ اس قرض کی روشنی میں حوالہ کرنے کا امکان رہے۔ ورنہ اگر حوالہ صرف ایک حکم ہے کہ اس قدر رقم دے دی جائے تو اس حکم سے اکسپو رٹ کرنے والا متعلقہ بینک کے ذمہ حوالہ کی قیمت کا مالک نہیں بن سکتا جب تک وہ خود قیمت پر قبضہ نہ کرے یا کوئی دوسرا شخص اپنے قبضہ میں کر لے یا خود بینک ہی نیابتاً قبضہ کر لے اس کے بغیر اکسپو رٹ کو کوئی حق نہیں ہے کہ بینک میں کسی کے حساب میں درج کرنے یا دوسرے حساب میں منتقل کرنے کا حکم دے سکے۔

بینک کے چک

جس طرح کرنٹ اکاؤنٹ کرنے والے بینک کے نام چک کاٹ دیا کرتے ہیں اسی طرح کبھی کبھی ایسا بھی ہوتا ہے کہ خود بینک اپنے متعلقہ دوسرے شہر کے بینک کے نام اپنے کھاتہ دار کے لئے چک کاٹ دیتا ہے اور کھاتہ دار اس چک کو لے کر دوسرے بینک کے پاس جاتا ہے اور مذکورہ رقم وصول کر لینا ہے جس کے بعد متعلقہ بینک

چک کاٹنے والے بینک کے حساب سے اتنی رقم وضع کر دیتا ہے۔

اس چک سے استفادہ کرنے والے کھاتہ دار کی دو قسمیں ہیں۔ کبھی اتنی مقدار میں رقم داخلی بینک میں موجود ہوتی ہے اور کبھی بینک چک کاٹ دیتا ہے اور کھاتہ دار کی اس مقدار میں رقم بینک میں نہیں ہوتی۔

پہلی صورت میں اس معاملہ کی فقہی توجیہ حسب ذیل طریقوں سے ہو سکتی ہے۔

۱۔ چک کاٹنے والے بینک نے اپنے قرض خواہ کھاتہ دار کو دوسرے بینک کی طرف حوالہ کر دیا ہے کہ وہ اس بینک سے اپنے قرض کو وصول کر لے۔

یہ معاملہ شرعاً صحیح ہے نقص صرف یہ ہے کہ قرض دوسرے سکے میں ادا کیا جا رہا ہے لیکن اس میں کوئی مضا لفقہ نہیں ہے اس لئے کہ صاحب قرض خود ہی راضی ہے۔

۲۔ مثل سابق چک کاٹنے والا اپنے قرض خواہ کو ادائے قرض کے لئے دوسرے بینک کی طرف حوالہ کر رہا ہے۔

لیکن یہ دوسرے سکے میں قرض کی ادائیگی نہیں ہے اس لئے کہ بینک اور قرض خواہ نے پہلے ہی داخلی اور خارجی سکوں کی خرید و فروخت کر لی ہے۔ بینک نے داخلی سکوں کے عوض خارجی بینک میں اپنے خارجی سکے کو بیچ دیا ہے اور کھاتہ دار نے خرید لیا ہے اس معاملہ میں تو پہلا جیسا اشکال بھی نہیں ہے۔

۳۔ بینک اپنے اس قرض کو جو خارجی بینک کے ذمہ ہے۔ اسی مقدار میں داخلی سکے کے عوض اپنے کھاتہ دار قرض خواہ کے ہاتھ بیچ رہا ہے اور وہ اس قرض کو خرید رہا ہے یعنی معاملہ صرف ایک خرید و فروخت پر تمام ہو رہا ہے اور حوالہ کی کوئی ضرورت نہیں ہے۔ دوسری صورت میں معاملہ کی فقہی صورت حال یہ ہے کہ چک مقامی بینک کی طرف سے خارجی بینک کے نام ایک حکم ہے کہ حامل چک کو چک کے اماؤنٹ کے برابر رقم بطور قرض دے دی جائے میں اس قرض کی ادائیگی کا ضامن ہوں۔

یابہ کہ صاحب چک کو میرے حساب میں سے بطور قرض بقدر چک رقم دے دی جائے۔
یابہ کہ چک لکھنے والا خارجی بینک میں جمع شدہ اپنے قرضہ کو حامل چک کے نام

بقدر چک رقم کے عوض فروخت کر رہا ہے اور وہ مقامی سکوں کے عوض خارجی سکہ خرید رہا ہے فرق صرف یہ ہے کہ رقم نقد ادا نہیں کی جا رہی ہے۔

اس مسئلہ کی صورت حال یہ ہے کہ اگر قیمت کا موجد ہونا اصل معاملہ میں طے ہوا ہے تو معاملہ باطل ہے اس لئے کہ قرض کے عوض قرض کی فروخت ہے جو اسلام میں باطل ہے۔ اگر معاملہ سیدھا سادھا ہوا ہے اور الگ اگر سے یہ طے ہو گیا کہ قیمت کی ادائیگی میں تاخیر ہوگی تو کوئی حرج نہیں ہے۔

بہر حال معاملہ کی تمام صورتیں شرعی اعتبار سے صحیح ہیں اور ان پر اجرت لینا بھی جائز ہے، اجرت کی تفسیر مختلف وجوہ سے کی جاسکتی ہے جن کی طرف اشارہ کیا جا چکا ہے۔

شخصی اعتماد کے خطوط

ان خطوط سے مراد وہ تحریریں ہیں جو بینک اپنے کھاتہ داروں کو اس انداز سے دیا کرتا ہے کہ وہ تمام متعلقہ بینکوں سے رقم وصول کر سکتے ہیں جن کے نام تحریر کی پشت پر درج ہیں — عام طور سے بینک وہ پوری رقم تحریر لکھتے وقت ہی وصول کر لیتے ہیں اور اس خدمت پر اپنا کمیشن بھی لے لیا کرتے ہیں۔

فقہی اعتبار سے تحریر حاصل کرنے والا اگر بینک میں اپنا حساب رکھتا ہے یا تحریر حاصل کرتے وقت اتنی مقدار میں جمع کر دیتا ہے تو اس معاملہ کی دو تفسیریں ممکن ہیں۔

۱۔ اس تحریر کو استفادہ کرنے والے کے نام بینک کی طرف سے وکالت نامہ فرض کیا جائے کہ وہ بینک کے ذمہ اپنے قرضہ کو مذکورہ بینکوں میں سے کسی بینک سے بھی وصول کر سکتا ہے اس میں صرف دوسری جنس میں ادائیگی کا نقص رہے گا جو صاحب معاملہ کی رضامندی سے برطرف ہو جائے گا۔

۲۔ اس تحریر نے 'حامل تحریر' کو یہ اختیار دے دیا ہے کہ وہ جب چاہے بینک پر اپنے قرضہ کو داخل سکے سے خارجی سکے کی طرف منتقل کر سکتا ہے یا 'صاحب تحریر' کو بینک نے مذکورہ بینکوں کا حوالہ دے دیا ہے اور اس نے اس حوالے کو قبول بھی کر لیا ہے۔

کبھی کبھی ایسا بھی ہوتا ہے کہ 'اعتمادی' حاصل کرنے والے کی یہ خواہش ہوتی ہے کہ تحریر صرف خارجی سکے میں ہوں تاکہ وہ ان کی موجودہ قیمت بینک کو ادا کر کے فرصت پا جائے اور خارجی سکوں کی قیمت بڑھ جانے کا خطرہ نہ رہے۔

اس خواہش کی فقہی تفسیر یہ ہے کہ یہ ایک خرید و فروخت ہے جس میں بینک نے مقامی سکوں کے عوض خارجی سکے فروخت کئے ہیں اور صاحب تحریر کو یہ اختیار دے دیا ہے کہ وہ اپنے خریدے ہوئے سکوں کو بینک سے متعلق کسی بھی بینک سے وصول کر سکتا ہے۔ بینک کو اس کاروبار پر اجرت لینے کا مکمل اختیار ہے اور اس کی حسب ذیل توجہیں ممکن ہیں:

- ۱۔ اگر بینک پہلے سے تحریر حاصل کرنے والے کا مقروض ہے تو اجرت کا تعلق غیر مقام پر قرض ادا کرنے سے ہے جو کسی بھی مقروض کی ذمہ داری نہیں ہے۔
- ۲۔ اگر صاحب تحریر کا کوئی حساب بینک میں نہیں ہے اور بینک بقدر تحریر رقم قرض دلوانا چاہتا ہے تو اس قرض کی قیمت اسی وقت مکمل ہوگی جب غیر ملک میں رقم وصول کر لی جائے گی اس لئے کہ شریعت میں قبضہ کے بغیر قرض تمام نہیں ہوتا اور قبضہ کرنے کے بعد قبضہ کرنے والا بینک کا مقروض ہو جائے گا۔ اور بینک کو اختیار ہے کہ وہ ادائیگی قرض کا اسی مقام پر مطالبہ کرے جہاں قرض لیا گیا ہے یہ ایک اصولی بات ہے اور یہ قرض لینے والے کے بس کی بات نہیں ہے کہ وہ ملک کے باہر قرض ادا کر سکے اس لئے وہ بینک سے اسی سہولت کا طلبگار ہوگا کہ ملک کے اندر قرض ادا کر دے اور بینک کو اختیار ہوگا کہ اس چھوٹ دینے کے عوض اس سے کمیشن وصول کرے۔

یاد دوسرے انداز سے یہ کہا جائے کہ تحریر سے استفادہ کرنے والا غیر ملکی سکوں کا مقروض ہے۔ اور ملکی سکوں میں ادائیگی کرنا چاہتا ہے یعنی ادائیگی غیر جنس میں ہو رہی ہے اور اس کا قبول کرنا کسی بھی صاحب قرض پر واجب نہیں ہے لہذا وہ رعایت کا کمیشن لے سکتا ہے۔

۳۔ اگر اس تحریر کی یہ توجیہ کی جائے کہ بینک نے حامل تحریر کو اختیار دیا ہے کہ وہ داخلی سکے دے کر خارجی سکے خرید لے اور اس نے خریداری کی بنا پر باہر وصول کیا ہے تو بینک کو اس اختیار دینے کا کمیشن لینے کا حق ہے۔
مختصر یہ کہ بینک کے لئے کمیشن لینا شرعاً جائز ہے اور اس جواز کی متعدد توجہیں کی جاسکتی ہیں۔

مختلف سکوں کی تجارت:

اب تک خارجی تجارت، مصرفی ادائیگی کے وسائل اور خارجی سکوں کی خرید و فروخت کے مسائل پر سکے کو کاغذ فرض کر کے بحث کی جا رہی تھی۔ اب دوسرے انداز کے سکوں کی تجارت پر گفتگو کی جائے گی۔

اسلام میں سکوں کی مختلف قسموں کے درمیان تجارت کے احکام بھی مختلف حیثیت رکھتے ہیں۔ اسلام میں سکوں کی خرید و فروخت پر بحث کرنے سے پہلے سکوں کی چار قسمیں کرنا پڑیں گی:

- ۱۔ سونے چاندی کے معدنی سکے
- ۲۔ وہ کاغذی سکے جو صادر کرنے والے شعبہ کے بینک میں موجود سونے کی نمائندگی کرتے ہیں۔
- ۳۔ وہ کاغذی سکے جن کے پیچھے بینک میں سونا ہوا یا نہ ہو۔ لیکن انہیں صادر کرنے والا شعبہ اس بات کا ذمہ دار ہوتا ہے کہ وقت طلب اتنی قیمت کا سونا دے سکتا ہے۔
- ۴۔ وہ کاغذی سکے جن کی ضمانت کا قانون ختم ہو چکا ہے اب ان کے عوض سونا ملنے کا کوئی ذمہ دار نہیں ہے۔

قسم اول: معدنی سکے

پہلی قسم کے معدنی سکے، شرعی اعتبار سے قوانین کے تحت سونے چاندی کے

سکوں کی خرید و فروخت کے احکام میں داخل ہیں اور ان سکوں کی خرید و فروخت کی صحت کے لئے فقہاء کے نزدیک دو شرطیں ہیں۔

۱۔ طرفین میں جنس اور قیمت کی مقدار برابر ہونی چاہئے کہ اگر سونے کے مقابلہ میں سونے کا سکہ یا چاندی کے مقابلہ میں چاندی کا سکہ کھا گیا ہے۔ اور مقدار میں فرق آ گیا تو یہ سود ہے اور قطعی حرام ہے البتہ سونے کے مقابلہ میں چاندی ہو یا چاندی کے مقابلہ میں سونا ہو تو کوئی مضائقہ نہیں ہے۔

۲۔ معاملہ کے تمام مراحل اسی وقت تمام ہو جائیں، خریدار قیمت دے دے اور فروخت کر نیوالا جنس تحویل کر دے۔ ورنہ اس تحویل سے پہلے اگر فریقین مجلس عقد سے منتشر ہو گئے تو معاملہ باطل ہو جائے گا۔

اس شرط میں علماء نے یہ عمومیت رکھی ہے کہ یہ ہم جنس سکوں کی تجارت میں بھی لازم ہے اور سونے کو چاندی یا چاندی کو سونے کے عوض فروخت کرنے میں بھی ضروری ہے۔ لیکن میری رائے یہ ہے کہ یہ صرف مختلف جنسوں کی تجارت کا قانون ہے۔ ہم جنس سکوں کی تجارت میں اس قانون کی کوئی ضرورت نہیں ہے۔ اور مجلس عقد کے منتشر ہونے کے بعد قبض کر لیا جائے تو کوئی حرج نہیں ہے بلکہ معاملہ صحیح ہو جائے گا۔

اس لئے کہ جن روایات میں مجلس عقد میں باہمی قبض کی شرط کی گئی ہے ان کا موضوع بیع درہم بہ دینار ہے۔ درہم بہ درہم یا دینار بہ دینار کے بارے میں کوئی روایت نہیں ہے۔ اس لئے عمومی قانون کی بنا پر مجلس عقد میں قبض کو لازم نہیں ہونا چاہئے۔

اگر کوئی شخص یہ تصور کرے کہ جب سونے کے چاندی سے بیچنے میں قبض شرط ہے تو سونے کے سونے سے بیچنے میں بطریق اولیٰ شرط ہونا چاہئے دونوں میں کوئی فرق نہیں ہے۔

تو اس کا جواب یہ ہے کہ فرق بہر حال موجود ہے سونے کے سونے سے بیچنے میں زیادتی اور کمی کا کوئی احتمال نہیں ہے اس کا مسئلہ پہلی شرط میں طے ہو چکا ہے لیکن سونے کے چاندی سے بیچنے میں یہ احتمال بھی پایا جاتا ہے۔ اب اگر یہ شرط نہیں کی گئی اور مجلس عقد

برہم ہوگئی تو یہ بھی ایک امکان ہے کہ ایک فریق دوسرے فریق سے قیمت کے موجد ہونے کا مطالبہ کر لے۔ اور وہ اس مدت کے لئے کچھ زیادتی کر دے اور صاحب شریعت کا منشاء یہ ہے کہ اس معاملہ میں اس قسم کی کوئی حرکت نہ ہونے پائے۔ اس لئے یہ پابندی عائد کر دی گئی ہے کہ مجلس عقد ہی میں باہمی قبضہ ہو جائے اور یہ جھگڑا نہ رہ جائے۔

البتہ بعض روایات سے یہ ضرور استفادہ ہوتا ہے کہ ہم جنس سکوں کی تجارت میں نقد اور نسیہ کا معاملہ نہیں ہونا چاہئے۔ جیسا کہ تلواروں کی تجارت میں یہ کہا گیا ہے کہ بقدر چاندی۔ چاندی نقد ہونا چاہئے چاہے باقی ادھار ہی رہے۔ لیکن ان روایات سے نقد و نسیہ کے علاوہ کسی مسئلہ کا استفادہ نہیں ہوتا۔

اور نقد و نسیہ کی بحث مجلس عقد میں باہمی قبض سے قطعی مختلف ہے جیسا کہ فقہی کتابوں سے معلوم ہو سکتا ہے۔ (مؤلف)

قسم دوم: سونے کے نمائندہ کاغذات

اگر طرفین معاملہ سونے کے نمائندہ سکے اور کاغذات ہیں۔ جن کے مقابلہ کا سونا بینک میں موجود ہے تو یہاں صرف ایک شرط ہے کہ جس سونے کی نمائندگی یہ سکے کر رہا ہے اس کی مقدار اس سونے کی مقدار سے کم یا زیادہ نہ ہوں، جس کی نمائندگی دوسرا کاغذ کر رہا ہے۔

اس کے علاوہ مجلس عقد میں باہمی فیض شرط نہیں ہے اس لئے کہ یہ کاغذات سونے کی نمائندگی کرتے ہیں اور سونے کی سونے سے تجارت میں باہمی شرط نہیں ہے۔ یہ اور بات ہے کہ خود مساوات کی شرط بھی کسی قیامت سے کم نہیں ہے۔ ان کاغذات کی قیمت مختلف عوامل و اسباب کے زیر اثر بدلتی رہتی ہے۔ اور مساوات کی شرط ہر وقت ایک نئی مصیبت کا پیش خیمہ بن سکتی ہے۔

غنیمت یہ ہے کہ اس قسم کے سکوں کا کوئی وجود آج کل کی دنیا میں نہیں ہے۔

قسم سوم: کاغذ کے التزامی سکے

وہ سکے جن کے بارے میں صادر کرنے والی جہت کا یہ الزام ہوتا ہے کہ وقت طلب اتنی قیمت کا سونا دیا جاسکتا ہے ان کی تفسیر بھی دو وجہوں سے کی جاسکتی ہے۔

۱۔ جہت صدور کا عند الطلب بقدر قیمت سونا ادا کرنے کا مستقل التزام۔ ایک ضمانت ہو جس کی وجہ سے کاغذ کی سماجی مالیاتی قیمت پیدا ہو جائے اور جہت صدور پر اعتماد کی بنا پر اس پر بھروسہ کرنے لگیں۔

۲۔ جہت صدور کے التزام کا مقصد یہ ہو کہ اس نے اتنی مقدار میں سونے کا اپنے کو مشغول الذمہ فرض کر لیا ہے۔ اور کاغذ کا سکہ باارزش ہونے کے بجائے جہت کے مقروض ہونے کی سند بن گیا ہے۔

ان دونوں تفسیروں کا فرق نہایت واضح ہے۔

پہلی تفسیر کی بنا پر جب سکہ رائج کرنے والا شعبہ نوٹ جاری کرتا ہے اور یہ ذمہ داری لیتا ہے کہ وقت طلب اس کے مقابلہ میں سونا دیا جائے گا اس نوٹ کو جنس کی قیمت کے طور پر دیا جائے یا خدمت کے مقابلہ میں دیا جائے گویا اس کے مقابلہ میں سونے کی ذمہ داری دے دی گئی ہے اور اسے سند بنا دیا گیا ہے۔

اب یہ شعبہ جنس بیچنے والے یا خدمت کرنے والے کے لئے سونے کا مقروض ہے اور جب یہ بیچنے والا اس نوٹ سے کوئی شے خریدے گا تو خریداری نوٹ سے نہیں ہوگی۔ بلکہ اس کی غرض سونے سے ہوگی جو شعبہ کے ذمہ ثابت ہو چکا ہے اور نوٹ اس کے لئے ایک سند کی حیثیت رکھتا ہے اور اس نوٹ کی واقعی نوعیت دیگر سندی کاغذات سے مختلف نہیں ہے۔ بلکہ یہ بھی ایک قسم کا سندی کاغذ ہے۔ لیکن دوسری تفسیر کی بنا پر ایسا نہیں ہے۔ وہاں شعبہ اصدار جب قیمت کے طور پر خدمت کے صلہ میں یہ نوٹ دیتا ہے تو گویا جنس کی قیمت یا خدمت کا حق اسی نوٹ سے ادا کرتا ہے۔ نوٹ کے علاوہ اپنے ذمہ کسی قرضہ کا التزام نہیں کرتا۔ نوٹ کی قیمت صرف اس اعتبار سے پیدا ہوگئی ہے کہ

نوٹ شعبہ کاغذ پر اعتماد کرتے ہیں اور اس نے سونا دینے کا وعدہ کیا ہے۔ کھلی ہوئی بات ہے کہ حکم شریعت بھی دونوں تفسیروں کی بنا پر جدا گانہ ہوگا۔

پہلی تفسیر کی بنا پر نوٹ سے معاملہ اس سونے سے معاملہ ہے جو بینک کے ذمہ بطور قرض محفوظ ہے۔ اور سونے سے معاملہ کے لئے جنس و قیمت کی مساوات ضروری ہے اس لئے جب بھی بینک کے نوٹ سے دوسرا سکہ خریدا جائے گا جس کی قیمت زیادہ یا کم ہے تو معاملہ باطل ہو جائے گا اور بازاری قیمت کے اتار چڑھاؤ کی بنا پر سکوں کی معاملت تقریباً ناممکن ہو جائے گی۔

لیکن دوسری تفسیر کی بنا پر ایسا نہیں ہے۔ وہاں معاملہ کاغذ سے ہوتا ہے۔ سونے سے نہیں۔ اس لئے کی یا زادی کی کا سوال ہی نہیں پیدا ہوتا۔ اور ”التزامی کاغذات“ کی طرح ان نوٹوں سے بھی معاملہ کیا جاسکتا ہے۔

شواہد و علامات سے ایسا معلوم ہوتا ہے کہ نوٹ کی حیثیت دوسری تفسیر کی بنا پر زیادہ صحیح اور واضح ہے۔ پہلی تفسیر درست نہیں ہے اور اس کا راز یہ ہے کہ پہلی تفسیر کی بنا پر یہ بینک کے قرضے کی ضامنت ہے اور کھلی ہوئی بات ہے کہ سند کے گم ہو جانے یا درجہ اعتبار سے ساقط ہو جانے سے اصل قرضہ ساقط نہیں ہوتا۔ حالانکہ دنیا جانتی ہے کہ اگر نوٹ پارہ پارہ ہو جائے یا حکومت اس کے اعتبار کو ساقط کر دے اور حامل نوٹ فوراً نئے نوٹ سے تبدیل نہ کرائے تو شعبہ صدور کسی قسم کی ذمہ داری نہیں لیتا اور وہ سونے کے ادا کرنے کا ذمہ دار نہیں ہوتا۔

دوسرے لفظوں میں یوں کہا جائے کہ شعبہ نے نوٹ کے مالک کو سونا دینے کا ذمہ لیا ہے۔ نوٹ نے اپنے مالک کو سونے کا حقدار نہیں بنایا۔ اس لئے جب تک وہ التزام باقی رہے گا سونا بھی ملے گا اور جب وہ التزام ختم ہو جائے گا تو سونا بھی نہیں ملے گا چاہے کتنی ہی مقدار میں نوٹ کیوں نہ رکھے ہوں۔

اور یہی وجہ ہے کہ قانون ان نوٹوں کو دوسرے تجارتی اور اق چک پر نوٹ وغیرہ سے الگ رکھتا ہے اور انہیں نقد کی صفت دے کر ان کی ادائیگی کو لازم قرار دیتا ہے اور باقی

کاغذات کو صرف ایک سندی منزل میں رکھتا ہے۔

بیکار سکے (Denominated Currency)

اگر حکومت نے نوٹ کے مقابلہ میں سونا دینے کا التزام کر دیا ہے تو نوٹ کی قدر و قیمت کا تعلق سابق کی دونوں تفسیروں سے ہی ہوگا۔ اگر وہاں دوسری تفسیر قبول کی گئی ہے اور فرض کیا گیا ہے کہ نقدی اوراق کا حکم التزامی اوراق کا ہے تو دونوں قسموں کا حکم ایک ہو جائے گا اور سب کا حکم التزامی اوراق کا حکم ہوگا۔ جہاں سونے سے معاملت کے شرائط کی کوئی پابندی نہیں ہے اور کم و بیش پر بھی معاملہ ہو سکتا ہے۔

اور اگر وہاں پہلی تفسیر کو اختیار کیا گیا ہے اور ان اوراق سے معاملت کو سونے کی معاملت قرار دیا گیا ہے تو اس قسم کے حکم شرعی کی تحقیق کے لئے ”الغاء قیمت“ کے قانون پر نظر کرنا پڑے گی اور اس کی شرعی حیثیت پر بحث کی جائے گی۔

اگر الغاء قیمت کا مطلب یہ ہے کہ شعبۂ اصدار نے اپنے سونے کی ذمہ داری ختم کر دی ہے اور نقدی اوراق کو صرف ایک التزامی کاغذ بنا دیا ہے تو یہاں سونے کے معاملہ کا کوئی سوال ہی نہیں ہے اور اس کا تعلق کاغذات کی خرید و فروخت سے ہوگا جس کے احکام سابق میں چک پر نوٹ وغیرہ کے ذیل میں بیان کئے جا چکے ہیں۔

اور اگر قانون الغاء قیمت (Denomination) کا مقصد شعبۂ صدور کو اس ذمہ داری سے بری کر دینا ہے کہ اسے ملک کے اندرونی معاملات میں سونا ادا نہ کرنا پڑے۔ اور سونے کو محفوظ کر کے اسے بیرونی تجارتوں کی ادائیگی میں صرف کیا جائے تو اس کے معنی یہ ہیں کہ نوٹ کی قیمت باقی ہے اور بینک سونے کا مقروض ہے۔

یہ اور بات ہے کہ فی الحال ادا نہیں کرنا چاہتا ہے یا صرف بیرونی معاملات میں ادا کرنا چاہتا ہے اور اس صورت میں نوٹ کا اصلی حکم باقی رہے گا الغاء قیمت کے قانون کا کوئی اثر نہ ہوگا۔

ترجمہ: علامہ سید ذیشان حیدر جوادی طاب ثراہ

اسلامی بینک

بینک کے اعمال کی دوسری قسم

قرض و سہولت

بینک اپنے سابقہ خدمات کے علاوہ کچھ سہولتیں بھی فراہم کرتا ہے اور کچھ قرض بھی دیتا ہے۔ بینک کی یہ سہولتیں اکثر مقامات پر خدمات میں مندرج ہو جاتی ہیں لیکن ہمارا مقصد یہ ہے سہولتوں کی بحث خدمات سے الگ کر کے کی جائے چاہے بعض مقامات پر دونوں متحد ہی کیوں نہ ہو جائیں جیسا کہ سندی اعتبارات، ضمانتی تحریر اور شخصی اعتماد کی تحریر وغیرہ کا حال ہوتا ہے کہ انہیں بینک کے خدمات میں شمار کیا جاتا ہے حالانکہ اگر ان کی مکمل رقم پہلے سے بینک میں موجود نہ ہو تو زائد مقدار کے اعتبار سے یہ سب بینک کی سہولت میں شمار کئے جائیں گے اور ان کا حساب قرضوں کا ہوگا جو بینک اپنے صاحبان حساب کو دیا کرتا ہے۔

بینک کی زبان میں 'مصرفی سہولت' کی اصطلاح قرض سے عام ہے، سہولت کے دائرے میں کفالت و ضمانت جیسی چیزیں بھی آ جاتی ہیں جو کبھی قرض کی شکل اختیار کرتی ہیں اور کبھی نہیں۔

ضمانت و کفالت کا جائزہ کبھی اس عنوان سے لیا جاتا ہے کہ اس کے ذریعہ ضمانت دار کی عزت و قیمت میں اضافہ ہو جاتا ہے چاہے اس میں کسی قرض دینے کا سوال نہ ہو اور کبھی اسے اس عنوان سے دیکھا جاتا ہے کہ اس سہولت کے نتیجے میں اس وقت قرض بھی دینا پڑتا ہے جب بینک اپنے صاحب ضمانت انسان کی طرف سے رقم جمع کرنے پر مجبور ہو جائے۔

پہلے جائزہ کی بنا پر ضمانت و کفالت صرف ایک خدمت ہے جس کے بارے میں

مفصل گفتگو کی جا چکی ہے اس پر جواز اجرت کا اعلان کیا جا چکا ہے لیکن دوسرے جائزے کی بنا پر ایسا نہیں ہے۔ یہاں ضمانت کا حکم قرضہ کا ہے فرق صرف یہ ہے عام قرضے ابتدائی ہوتے ہیں اور ضمانت ایک کام ہے جو کبھی کبھی قرضہ تک پہنچ جایا کرتا ہے۔ بینک کے قرضے عام طور سے تین قسم کے ہوتے ہیں:

(۱) طویل مدت کے قرضے

(۲) اوسط مدت کے قرضے

(۳) مختصر مدت کے قرضے

بینک کے قرض کا کاروبار کبھی عمومی قرض کی طرح ہوتا ہے کہ پارٹی بینک سے قرض مانگتی ہے اور مطالبہ کے مطابق ایک محدود مقدار میں نقد رقم لے لیتی ہے اور کبھی اعتماد کھولنے کی شکل میں ہوتا ہے کہ بینک ایک مخصوص مقدار رقم کو مقررہ مدت تک کے لئے اپنی پارٹی کے زیر تصرف قرار دے دیتا ہے کہ وہ جس وقت چاہے اس رقم کو برآمد کر سکتا ہے، اعتماد کھولنے کی حقیقت مسلسل قرض دینے کے علاوہ کچھ نہیں ہے۔

موجودہ بینک ان تمام قرضوں پر سود وصول کیا کرتے ہیں اور ان کا کاروبار سودی بنا پر ہی چلا کرتا ہے۔

لیکن ظاہر ہے کہ غیر سودی بینک کے لئے یہ بات ممکن نہیں ہے بینک کا فرض ہے کہ اپنی عمومی سیاست کے تحت ان معاملات کی کوئی نئی شکل اختیار کرے۔ اس نئی پالیسی کی چند صورتیں ہیں:

۱- بینک کے تمام قرضوں کو مضاربہ کی شکل میں تبدیل کر دیا جائے اور بینک عامل اور صاحب مال کے درمیان وساطت کا فرض انجام دے۔

۲- قرضے کو مضاربہ کی شکل میں تبدیل کرنا ممکن نہ ہو تو اسے قرض ہی باقی رہنے دیا جائے۔

۳- قرض میں مقروض سے یہ شرط کر لی جائے کہ اسے قرض کی کتابت وغیرہ کے لئے اجرت دینا ہوگی اور اس کے علاوہ دیگر تمام فوائد چھوڑ دیئے جائیں گے۔

- ۴۔ مقرض سے یہ شرط کر لی جائے کہ ادائیگی کے وقت فائدہ کی مقدار میں بینک کو طویل مدت کے لئے قرضہ دینا پڑے گا۔
- ۵۔ فائدہ کی مقدار برابر بینک کو عطیہ دینے والوں کو پہلے درجے کی پارٹی قرار دیا جائے اور ان کے مطالبات کو دوسرے افراد پر مقدم رکھا جائے۔

تجارتی کاغذات کیش کرانا

تجارتی اوراق کا کیش کرانا بھی ایک قسم کا قرض ہے جہاں ان اوراق سے فائدہ اٹھانے والا مدت پوری ہونے سے پہلے بینک کے پاس آتا ہے اور اس سے مطالبہ کرتا ہے کہ اس کی رقم اسے دے دی جائے اور اس میں سے اتنی رقم کاٹ لی جائے جو اس وقت سے لے کر مدت پوری ہونے تک کے زمانے میں بطور سود ملنی چاہئے۔ اس کے علاوہ اپنا کمیشن حق الخدمت اور مدت پوری ہونے کے بعد کیش کرانے کے اخراجات بھی وضع کر لے اگر کاغذ دوسرے مقام پر کیش ہونے والا ہے۔

مدت پوری ہونے کے بعد بینک اس کاغذ کے لکھنے والے سے اس کی قیمت کا مطالبہ کرے گا اور ملنے والی قیمت بینک کی ملکیت ہو جائے گی اس لئے کہ استفادہ کرنے والے کو بینک اپنے پاس سے دے چکا ہے۔ اب اگر صاحب کاغذ نے رقم دینے سے انکار کر دیا تو استفادہ کرنے والے کو رقم ادا کرنا پڑے گی اور بینک اسی سے اپنی رقم کا مطالبہ کرے گا بلکہ اگر مدت پوری ہو جانے کے بعد بینک کو مال نہیں ملا تو اسے حق ہے کہ وہ قرض کے سود کی عام قیمت کے اعتبار سے اس مدت کا سود بھی لے لے۔

کھلی ہوئی بات ہے کہ کاغذات کیش کرنے کا یہ کاروبار کاغذ لانے والے کو بینک کی طرف سے قرض دیئے جانے کے مترادف ہے اس مستفید کی طرف سے ایک حوالہ ہے جس میں ”اپنے قرض خواہ بینک“ کو مقرض صاحب کاغذ کے حوالے کیا گیا ہے اور حوالہ مقرض کی طرف حوالہ ہے بری الذمہ کی طرف نہیں ہے۔

قرض و تحویل کے علاوہ ایک کام اور بھی ہے اور وہ یہ کہ کیش کرنے والے

’مستفید‘ نے یہ عہد کیا ہے اگر وقت پورا ہونے پر لکھنے والے نے اس کی رقم نہ دی تو میں رقم واپس کرنے کا ذمہ دار ہوں گا۔

ان عناصر کا نتیجہ یہ ہوتا ہے کہ قرض کی بنا پر مستفید ہونے والا اس رقم کا مالک ہو جاتا ہے جو بینک نے کاغذ کیش کرنے میں دی ہے اور حوالہ کی بنا پر بینک حوالہ لکھنے والے کا قرض خواہ ہو جاتا ہے۔

اور مستفید کے عہد کی بنا پر بینک کا حق ہے کہ وہ صاحب کاغذ کے رقم نہ دینے کی صورت میں خود مستفید سے مطالبہ کرے اور ورقہ نویس کے بینک کا مقروض ہو جانے کا اثر یہ ہے کہ بینک وقت مقرر سے ادائیگی میں تاخیر ہو جانے کی صورت میں فائدہ لینے کا حق رکھتا ہے۔

ایسے حالات میں کاغذات کو کیش کرنے والے بینک نے جو کمیشن اس مدت کے مقابلہ میں کاٹ لیا ہے جو ادا کرنے اور وصول کرنے کے درمیان کی ہے تو یہ سیدھے سیدھے قرض کا سود ہے جو بہر حال حرام ہے۔

ہاں خدمت کی اجرت میں کوئی مضائقہ نہیں ہے جس طرح کتابت قرض کی اجرت میں بھی کوئی مضائقہ نہیں تھا۔

رہ گیا کاغذ کے دوسرے مقام پر کیش کرنے کا کمیشن تو اس میں بھی کوئی مضائقہ نہیں ہے اس لئے کہ بینک مستفید کو رقم دے کر اس کا قرضہ خواہ بن چکا ہے اور قرض خواہ کا حق ہے کہ وہ اپنے قرض کا اسی مقام پر مطالبہ کرے جس جگہ قرض لیا گیا ہے۔ اب اگر مقروض اس جگہ ادا نہیں کر سکتا ہے تو اس سے دوسری جگہ وصول کرنے کی اجرت وصول کرنے کا حق ہے۔

اس اجرت کا تعلق اس شرط کے ساقط کرنے سے ہے جس کا انتظار ابتداء سے ہر قرض خواہ کو رہتا ہے۔

اب اگر ہم کاغذ کیش کرانے کے کاروبار میں عناصر کو نکالنا چاہیں جو اسلامی شریعت کے خلاف ہیں تو خدمت اور دوسرے مقام پر رقم وصول کرنے کے کمیشن کے

علاوہ تمام اجرتیں باطل ہیں۔ سود اسلام میں کسی طرح حلال نہیں ہو سکتا وہ حرام ہے اور حرام رہے گا۔

غیر سودی بینک میں اس کی جگہ بقدر فائدہ طویل مدت کے لئے قرض اور عطیہ سے لیا جاتا ہے یہ اور بات ہے یہ کہ طریقہ بینک کے تحفظ کے لئے کافی نہیں ہے۔ اس لئے کہ اگر یہ شرط پرونوٹ کیش کرانے والے کے ساتھ ممکن بھی ہے تو پرونوٹ لکھنے والے کے ساتھ ممکن نہیں ہے جو بینک کا مقروض صرف اس لئے ہو گیا ہے کہ کیش کرانے والے نے ضمنی طور پر بینک کو اس کے حوالے کر دیا ہے۔ براہ راست بینک اور اس کے درمیان کوئی معاہدہ نہیں ہے تو اس کے ساتھ کوئی شرط کیونکر کر سکتا ہے؟

ضرورت ہے کہ شرعی طور پر کیش کرنے کے عمل کو کوئی رنگ دیا جائے جس میں شرط بھی ممکن ہو اور سود بھی نہ ہونے پائے۔

گذشتہ صفحات میں اس عمل کو تین عناصر سے مرکب مانا گیا ہے، قرض، حوالہ اور عہد۔

جدید فکر کی روشنی میں یوں فرض کیا جائے کہ اس معاملے میں ایک قرض ہے جسے پرونوٹ کیش کرانے والے نے بینک سے لیا ہے۔

ایک اس کی طرف سے وکالت جس میں بینک کو حق دیا گیا ہے کہ مدت پوری ہونے پر کاغذ لکھنے والے سے رقم وصول کر لے اور جس مقدار میں مستفید کو رقم دی ہے اصل قیمت میں سے وہ رقم کاٹ دے اور بینک کا یہ ذاتی حق ہے کہ وہ قرض کی اس کتابت اور دوسرے معاملات کے لئے پرونوٹ کی قیمت میں سے اپنی اجرت لے لے۔

اس تفسیر کی بنا پر پرونوٹ لکھنے والا مستفید کا مقروض ہوگا بینک کا مقروض نہ ہوگا بینک کا حق مستفید کے ذمے ہوگا اور مستفید نے اسے وقت پورا ہونے پر رقم وصول کرنے کا وکیل بنایا ہے اب بینک کو یہ حق ہے کہ وہ مستفید سے یہ شرط کرے کہ اسے بقدر فائدہ رقم بطور قرض بینک کو دینا ہوگی اور وہ رقم اپنے اختیار سے عطیہ کی شکل میں بدل جائے گی جیسا کہ سابق میں بیان کیا جا چکا ہے۔

پروٹوٹ کی تجارت

اس مقام پر ایک فقہی رجحان یہ بھی ہے کہ پروٹوٹ کے کیش کرانے کو تجارت کی شکل بھی دی جاسکتی ہے اور وہ اس طرح کہ بینک کے پاس کاغذ کیش کرانے والے مستفید کے بارے میں یہ فرض کیا جائے کہ وہ کاغذ پر لکھے ہوئے سو روپیہ کو ۹۵ روپیہ نقد پر بیچنا چاہتا ہے اور بینک ۹۵ کے عوض میں اس پوری رقم کا مالک ہو جاتا ہے جو اصل کاغذ میں لکھی ہوئی ہے اور اس کے کیش ہونے میں تھوڑی مدت باقی رہ گئی ہے۔

اس رجحان کی بنا پر بہت سے علماء نے اس عمل کے جواز کا فتویٰ دیا ہے کہ قرض کو اس سے کم نقد رقم پر فروخت کیا جاسکتا ہے شرط صرف یہ ہے کہ قرض صرف سونا چاندی نہ ہو اور ناپ تول کے لائق نہ ہو اور یہاں بکنے والا قرض نہ سونا ہے نہ چاندی بلکہ چند نقدی کاغذات ہیں جنہیں کمتر قیمت پر فروخت کیا جا رہا ہے۔

رہ گئی مستفید کی یہ مسؤلیت کہ اگر صاحب تحریر نے وقت پر رقم ادا نہ کی تو کیش کرانے والا اس رقم کی ادائیگی کا ذمہ دار ہوگا تو اس کی توجیہ خرید و فروخت کے بعد بھی اس طرح ہو سکتی ہے کہ مستفید نے قرض کو بیچنے کے بعد بھی اس کے ادا کرنے کی ذمہ داری لی ہے یا بینک نے قرض خریدتے وقت ہی یہ شرط کر لی ہے کہ وقت پورا ہونے پر اس قرض کو ادا کرنا پڑے گا۔

پہلی بنیاد پر مستفید خود اس امر کا مسئول ہوگا کہ اگر مقروض نے قرض نہ ادا کیا تو وہ ادا کر دے گا اور دوسری بنیاد پر مسفید بہر حال ادائے قرض کا ذمہ دار ہوگا چاہے بینک براہ راست اسی سے مطالبہ کرے اور مقروض کے ادائے قرض سے انکار کا موضوع بھی نہ پیدا ہونے پائے۔

یہ اور بات ہے کہ مسئلہ کی اصل توجیہ قرض کی خرید و فروخت کی بنیاد پر خود ہی محل اشکال ہے، اس لئے کہ سونے چاندی کے نہ ہونے کی بنا پر سود سے نجات مل سکتی ہے لیکن اس مقام پر کچھ مخصوص روایات ہیں جن میں اس معاملہ سے منع کیا گیا ہے اور یہ بتایا گیا

ہے کہ ایسی حالت میں خریدار کو صرف اتنی ہی مقدار میں قرض وصول کرنے کا حق ہے جتنی رقم اس نے ادا کی ہے اس سے زیادہ کا حق نہیں ہے بلکہ وہ مقروض کے ذمے سے خود بخود ساقط ہو جائے گی۔

مطلب یہ ہے کہ اگر بینک کے اس عمل کو قرض کی خریداری سے تعبیر کیا جائے تو بینک کو مقروض سے اتنا ہی لینے کا حق ہوگا جتنا مستفید کے حوالہ کیا ہے اور باقی مقروض کے حق میں ساقط ہو جائے گا، مشتری کا کوئی فائدہ نہ ہوگا۔

مذکورہ بالا روایات میں ایک روایات ابو حمزہ کی حضرت امام باقرؑ سے ہے جس میں آپ سے اس مسئلہ کے بارے میں پوچھا گیا تو آپ نے فرمایا کہ ایسی حالت میں جس مقدار رقم سے قرض کو خریدا ہے وہ اسے مل جائے گی اور اس سے زیادہ کا حق نہ ہوگا۔ دوسری روایت محمد بن الفضیل کی حضرت امام علی رضاؑ سے ہے جس میں دریافت کیا گیا ہے کہ اگر کوئی شخص کسی کے ذمہ قرض کو خرید لے اور اس کے بعد اس کے پاس وصول کرنے کے لئے جائے تو کیا کرنا چاہئے۔ سارا قرض دینا چاہئے یا نہیں؟ آپ نے فرمایا ”جس مقدار میں رقم صاحب قرض کو دی ہے اتنی رقم اسے مل جائے گی اور باقی قرض سے مقروض کو نجات مل جائے گی۔“

ان روایات سے استدلال کسی حد تک اشکال ضرور رکھتا ہے لیکن اس کے بعد بھی میں فقہی اور نفسی اعتبار سے مخالف رائے کی حمایت نہیں کر سکتا، میرے نفس اور میرے فقہی ذوق میں اس امر کی گنجائش نہیں ہے کہ میں ان روایات کے ہوتے ہوئے اس کے مخالف رائے کو اختیار کر لوں۔

ایسے حالات میں غیر سودی بینک کے لئے پرونوٹ وغیرہ کا خرید و فروخت کرنا ممکن نہیں ہے باقی رقم کو بہر حال ترک کرنا پڑے گا اور اس کے بعد معاملہ کا کوئی ماحصل نہ ہوگا۔

بینک کے اعمال کی تیسری قسم

نفع آوری

نفع آوری سے مراد بینک کا اپنے مخصوص سرمایہ کے ایک حصہ کو یا اپنے پاس جمع شدہ امانتوں کو مالیاتی اوراق کے خریدنے پر لگا دینا ہے۔ یہ کاغذات عام طور سے اسناد کی شکل میں ہوتے ہیں جن کی تجارت فائدہ کی امید اور اس توقع پر ہوتی ہے کہ اس طرح بینک میں نقد رقم کا امکان محفوظ رہے گا اور وہ جس وقت چاہے گا ان کاغذات کو نقد کی شکل میں تبدیل کر لے گا۔

فقہی اعتبار سے ان کاغذات کی تجارت میں بینک اور دوسرے افراد کی تجارت میں کوئی فرق نہیں ہے۔ فن کے اعتبار سے البتہ بینک اپنے قرض اور استفادہ میں مختلف طریقوں سے فرق کر سکتا ہے۔

ایک فرق یہ ہے کہ قرض میں مال تھوڑی مدت کے لئے استعمال ہوتا ہے اور اس کا روبرو میں اکثر بڑی طویل مدت تک مقید رہتا ہے یہ اور بات ہے کہ کبھی کبھی اس کے برعکس بھی ہو جاتا ہے۔

نفع آوری اور قرض میں بینک کے طریقہ کار میں بھی اختلاف رہتا ہے۔ استفادہ میں بینک اپنے مال کو بازار میں لاتا ہے اور اسے طولانی مدت کے لئے استعمال کرنا چاہتا ہے اور قرض میں صاحب ضرورت بینک کے پاس آتا ہے خود بینک کوئی اقدام نہیں کرتا۔

تیسرا فرق یہ ہے کہ قرض میں بینک کی حیثیت نمایاں رہتی ہے اور وہ اہم ترین

فرد شمار ہوتا ہے۔ استفادہ میں ایسی بات نہیں ہوتی — اس کی حیثیت ایک عام فرد کی ہوتی ہے لیکن ان فی امتیازات کے باوجود فقہی حیثیت میں کوئی اثر نہیں پڑتا۔

فقہی اعتبار سے اسناد کے کاروبار کی دو تفسیریں ہو سکتی ہیں۔

پہلی تفسیر ہے کہ اس معاملہ کو قرض کی بنیاد پر قرار دیا جائے اور یہ کہا جائے کہ سند کو صادر کرنے والی جہت اس کی ایک برائے نام قیمت مقرر کرتی ہے مثال کے طور پر ایک ہزار اور اس سند کو ایک سال کی مدت کے لئے نو سو پچاس (۹۵۰) پر فروخت کر دیتی ہے گویا خریدار کو نو سو پچاس (۹۵۰) روپیہ قرض دیا جاتا ہے اور سال تمام ہونے پر اسے وصول کر لیا جاتا ہے۔ ۵۰ روپیہ مزید اس مدت کا سود ہوتا ہے جس مدت تک نو سو پچاس (۹۵۰) روپیہ دوسرے کی تحویل میں رہا ہے۔

دوسری تفسیر یہ ہے کہ اس کی مدت کی قید کے ساتھ خرید و فروخت قرار دیا جائے اور یہ کہا جائے کہ سند کو صادر کرنے والی جہت ایک ہزار روپیہ کو مدت کی قید کی ساتھ نو سو پچاس (۹۵۰) روپیہ نقد پر بیچ دیتی ہے اور اس کی زیادتی میں کوئی حرج نہیں ہے اس لئے کہ جنس ناپ تول والی نہیں ہے۔

حقیقت یہ ہے کہ اس عمل خرید و فروخت کی بنا پر تفسیر ایک لفظ فریب کے علاوہ کچھ نہیں ہے اور اس فریب سے حقیقت پر پردہ نہیں ڈالا جاسکتا۔

واقعہ یہی ہے کہ یہ ایک قرض ہے جسے مختلف شکلوں میں پیش کیا جاسکتا ہے۔

قرض کی روح یہی ہے کہ انسان دوسرے شخص سے مال کی ملکیت حاصل کر لے اور نتیجہ میں اتنی ہی مقدار میں ادا کرنے کا ذمہ دار ہو اور یہی وہ بات ہے جو اس معاملہ میں سرکچی طور پر پائی جاتی ہے۔ ۹۵۰ روپیہ لینے والا ۹۵۰ کا ذمہ دار ہوتا ہے اور بطور فائدہ اسے ۵۰ روپیہ مزید دینا پڑتا ہے جو سرکچی سود ہے اور اسلامی نقطہ نظر سے حرام ہے۔

اس تحقیق کی بنا پر اس کاروبار کا مطلب بینک کی طرف سے ایک قرض ہے جو فقہی اعتبار سے بینک کے دوسرے قرضوں سے کوئی امتیاز و اختلاف نہیں رکھتا اور بینک مقررہ قیمت اور ادا کی ہوئی قیمت کے درمیان جو فرق بطور فائدہ دینا چاہتا ہے وہ سود ہے

جو اسی طرح حرام ہے جس طرح قرضوں پر حاصل کیا جانے والا فائدہ سود اور حرام ہوتا ہے۔

غیر سودی بینک اس قسم کے اسناد کا کاروبار کرنے سے قطعی معذور ہے وہ یہ کاروبار ان ہی اسناد میں کر سکتا ہے جنہیں حکومت یا ایسی کوئی جہت صادر کرتی ہے جس سے اس بینک کے لئے سود لینا جائز ہے جیسا کہ بینک کے بنیادی خطوط میں چوتھے نکتے کے ذیل میں اشارہ کیا جا چکا ہے۔

غیر سودی بینک اپنے اموال سے حکومت وغیرہ کے اسناد خرید سکتا ہے اور ان پر فائدہ بھی لے سکتا ہے اس کے علاوہ دیگر اسناد و اوراق کی تجارت اس کے لئے حرام اور ناممکن ہے۔ واللہ رب العالمین۔

ضمیمے

(۱)

اس ضمیمہ میں فقہی اعتبار سے ان توجہیات پر تفصیلی بحث کی گئی ہے جن میں سودی فائدہ کسب حلال کی طرف منتقل ہونے اور اسے مشروع شکل میں پیش کرنے کی کوشش کی گئی ہے اور پھر ان پراشکالات کا بھی اظہار کیا گیا ہے۔

قرض کے سودی فائدے کو ختم کرنے کے لئے غیر سودی بینک کی عمومی سیاست کے ذیل میں ہم نے وہ طریقہ کار اختیار کیا تھا جو صرف شکلی اعتبار سے نہیں بلکہ حقیقت اور روح کے اعتبار سے 'سودی فکر' سے جداگانہ حیثیت رکھتا تھا۔ اس نظریہ سے قطع نظر کرنے کے بعد ایسی بے شمار توجہیں ہو سکتی ہیں جن کے ذریعہ سود کی شکل بدل جاتی ہے چاہے حقیقت سود ہی تک کیوں نہ منتهی ہوتی ہو۔ بحث کے جملہ شعبوں کی تکمیل کے لئے اس قسم کی چند توجہات کا ذکر کیا جاتا ہے تاکہ ان پر اپنے خیالات و اشکالات کا اظہار کر کے ان کی حقیقت کو واضح کیا جاسکے۔

توجیہ اول

بینک کیلئے قرضوں پر فائدہ کا جواز یہ ہے کہ قرض میں دو عناصر پائے جاتے ہیں۔ ایک مال جو بطور قرض دیا جاتا ہے اور ایک قرض دینے کا عمل جو مصدری معنی میں استعمال ہوتا ہے (جسے اردو زبان میں لفظ 'کھانا' کہ یہ اس شے کے معنی میں بھی استعمال ہوتا ہے جسے کھایا جاتا ہے اور اس مصدری معنی میں بھی استعمال ہوتا ہے جس کا

مفہوم حلق سے لقمہ نیچے اتار دینا ہے۔)

شریعت میں سود کے معنی ہیں قرض پردے ہوئے مال کے مقابلہ میں اضافہ کا مطالبہ لہذا اگر اس اضافے کو مال کے بجائے مصدري معنی کے مقابل میں رکھ دیا جائے اور اسے ایک قسم کا جعالہ قرار دے دیا جائے تو کوئی شرعی اشکال نہ رہ جائے گا۔

جعالہ کا مطلب یہ ہے کہ قرض لینے والا اس قرار داد کا اعلان کرتا ہے کہ جو شخص بھی مجھے ایک دینار قرض دے گا میں اس کے عمل پر ایک درہم بطور اجرت دوں گا۔

اس اعلان کا فائدہ یہ ہوگا کہ ہر شخص قرض دینے کے لئے تیار ہو جائے گا اور کسی کو کوئی اعتراض نہ ہوگا۔

لیکن کھلی ہوئی بات ہے کہ یہ درہم و دینار کے مقابلہ میں اضافہ نہیں ہے بلکہ عمل قرض کی اجرت ہے اور اس کی شرعی دلیل یہ ہے کہ اگر کسی بنا پر یہ جعالہ باطل ہو جائے تو اس درہم کا استحقاق ختم ہو جائے گا لیکن قرض اپنی اصلی حالت پر باقی رہے گا۔

اس کی مثال اس شخص کی ہے جو گھر خریدنے کے لئے جعالہ قرار دے اور یہ اعلان کر دے کہ جو شخص بھی اپنا گھر میرے ہاتھ بیچے گا اسے قیمت کے علاوہ ایک درہم مزید دوں گا۔

ظاہر ہے کہ یہ درہم جعالہ کا نتیجہ ہوگا نہ کہ خرید و فروخت کا اور یہی وجہ ہے کہ اس پر جنس و قیمت کے احکام نافذ نہ ہوں گے۔

اس توجیہ کے بارے میں دو جہتوں سے گفتگو ہو سکتی ہے ایک مسئلہ کی بنیاد اور دوسرے مسئلہ کا قانون۔

بنیادی اعتبار سے محل کلام یہ ہے کہ اس تقریب میں زیادتی کو مال قرض کے بجائے عمل قرض کے مقابلہ میں رکھا گیا ہے حالانکہ عقلاء عالم کا ارتکاز یہی ہے کہ یہ زیادتی مال کے مقابلہ میں ہے اور عمل قرض کا نام صرف تبدیلی لفظ اور پردہ پوشی کی بنا پر استعمال ہوا ہے اس لئے جعالہ کا ذکر کرنا بالکل بیکار ہے جعالہ عمل پر ہوتا ہے مال پر نہیں اور محل بحث میں عقلاء کے رجحان کی بنا پر مال ہی مال ہے عمل کی کوئی حیثیت نہیں ہے۔

قانونی گفتگو یہ ہے کہ اگر عقلاء کا یہ اتفاق ورہ جان نہ بھی مانا جائے اور واقعہ ہر عمل قرض کے مقابلے میں رکھ دیا جائے تو کیا اس مقام پر بحالہ صحیح ہو سکتا ہے؟ اور کیا یہ واقعاً بحالہ ہے؟

مسئلہ کی تحقیق کے لئے یہ جان لینا ضروری ہے کہ شریعت اسلام میں کسی مال کے ضامن ہونے کے دو اسباب ہوتے ہیں۔ معاملت اور اتلاف و نقصان۔ معاملت کا مطلب یہ ہے کہ کوئی شخص کسی سے کوئی سودا کر لے تو اس کا فرض ہے کہ وہ جنس خریدار کے حوالے کرے اور نقصان کا مطلب یہ ہے کہ اگر کسی شخص کے سبب سے کسی کا نقصان ہو جائے تو نقصان کرنے والا اس کی تلافی کا ضامن ہوگا۔ پہلی قسم کا نام ضمان معاملہ ہے اور دوسری قسم کا نام ضمان تلافی۔

خیاط کو آرڈر دے کر کپڑا سلوانے والا اس کی اجرت کا ضامن ہوتا ہے لیکن کسی معاملہ کی بنا پر نہیں بلکہ صرف اس بنا پر کہ اس نے اس کے کہنے سے عمل انجام دیا ہے اور اپنا وقت و عمل صرف کیا ہے اب اس کا فرض ہے کہ اس کی قیمت ادا کرے اور ایسے کاموں کی اجرت عمومی اجرت کے برابر ضرور دے۔

بلکہ اس مقام پر یہ بھی ممکن ہے کہ عمومی اجرت کو ایک مقررہ اجرت سے بدل دے اور یہ کہہ دے کہ جو میرا کپڑا سنے گا اسے ایک روپیہ دیا جائے گا۔ بات ایک ہی رہے گی ضمان، ضمان تلافی ہی رہے گا، ضمان معاملہ نہ ہوگا اور اس کا نام بحالہ ہو جائے گا۔

مطلب یہ ہے کہ بحالہ دو اجزاء سے مرکب ہوتا ہے ایک عمل کا حکم خاص یا حکم عام اور دوسرے اجرت کی تعیین اس کی مقدار مقرر کرتی ہے ورنہ عمومی اجرت سے زیادہ کوئی استحقاق نہ ہوگا۔

بحالہ کی اس تشریح سے واضح ہو جاتا ہے کہ بحالہ اسی مقام پر ممکن ہے جہاں عمل کی کوئی مالیت ہو اور اس کے لئے ایک عمومی اجرت مقرر ہو تاکہ بحالہ کے ذریعہ اس کی خاص مقدار معین کی جاسکے ورنہ اگر اصل عمل کی کوئی اجرت نہیں ہے تو بحالہ کا کوئی سوال ہی نہیں ہے۔ بحالہ اصل ضمان کے ثابت ہونے کے بعد ہوتا ہے بحالہ سے کوئی ضمانت

ثابت نہیں کی جاسکتی۔

ایسے حالات میں اگر پہلے نکتے سے قطع نظر بھی کر لیا جائے اور عمل قرض کی کوئی حیثیت بھی تسلیم کر لی جائے تو اس عمل پر جعالہ ممکن نہیں ہے اس لئے کہ جعالہ قابل ضمانت مالیت چاہتا ہے اور مال قرض سے ہٹ کر عمل قرض کی ایسی کوئی مالیت نہیں ہے۔ واضح لفظوں میں یوں کہنا چاہئے کہ محل کلام میں صرف ایک مالیت ہے اور بس۔ اور وہ مالیت مال قرض کی ہے عمل قرض کی طرف اس مالیت کو مجازاً منسوب کر دیا جاتا ہے ورنہ اس کے لئے مزید کسی ضمانت کا کوئی سوال نہیں ہے۔

(۲)

قرض پر فائدہ کے جواز کی دوسری توجیہ یہ ہے کہ فائدہ کی حرمت کا راز صرف یہ ہے کہ یہ قرض کو سودی بنا دیتا ہے اور سودی قرض اسلام میں حرام ہے اب اگر فقیہ کے لئے یہ ممکن ہو جائے کہ وہ فائدہ کے مسئلے کو قرض سے نکال لے جائے تو فائدہ میں کوئی اشکال نہ رہ جائے گا۔

فائدہ کو قرض سے نکالنے کے لئے دو قسم کے حالات پر غور کرنا ہوگا۔ ایک قسم یہ کہ زید خالد کے دس روپیہ کا مقروض ہے اور اس سے ادائے قرض کا مطالبہ کیا جا رہا ہے اب وہ بینک سے دس روپیہ قرض لیتا ہے اور اپنا قرض ادا کر دیتا ہے۔ دوسری قسم یہ ہے کہ صورت مذکورہ میں زید بینک سے رقم نکالنے کے بجائے خود اسی سے یہ کہتا ہے کہ میرا دس روپیہ کا قرضہ خالد کو ادا کر دیا جائے۔

دونوں صورتیں نتیجہ میں ایک ہیں لیکن فقہی اعتبار سے ان دونوں میں بڑا فرق ہے۔ پہلی صورت میں زید براہ راست بینک کا دس روپے کا مقروض ہو جائے گا اور دوسری صورت میں زید نے براہ راست کوئی رقم نہیں لی بلکہ بینک کے قرض ادا کر دینے کی بنا پر اس کا مقروض ہو گیا ہے اور یہ ذمہ داری صرف اس لئے آئی ہے کہ بینک نے خالد کو قرض ادا کر کے کے زید کے حکم کی بنا پر اپنا دس روپیہ تلف کر دیا ہے۔ اب زید کی

ذمہ داری ہے کہ وہ یہ رقم ادا کرے لیکن یہاں قرض کا کوئی گزر نہیں ہے اس لئے کہ زید نے کوئی رقم نہیں لی صرف بینک کو مال تلف کرنے کا حکم دیا ہے اور اتلاف مال ضمانت لاتا ہے مقرض نہیں بناتا اور جب قرض کا کوئی سوال نہیں ہے تو سود بھی نہیں ہے۔ واضح لفظوں میں یوں کہا جائے کہ سود، قرض، بیع، صلح جیسے معاملات میں ہوا کرتا ہے اور یہاں کوئی معاملہ نہیں ہے صرف تلافی کی ضمانت ہے جس کے بعد نہ کوئی سود ہے نہ حرمت۔

لیکن اس کی توجیہ میں دو قسم کے اشکالات کئے جاسکتے ہیں:
پہلا اشکال: یہ ہے کہ جس دلیل نے قرض خواہ کے قرض دار کو قرض سے زیادہ رقم کے دینے پر مجبور کرنے کی ممانعت کی ہے۔ اسی دلیل نے عرفی رجحانات کی بنا پر یہ بھی ثابت کر دیا ہے کہ بغیر معاملہ قرض کے حاصل ہونے والے قرض پر بھی اضافہ نہیں کیا جاسکتا ہے صرف لفظ کے بدل جانے سے شریعت کے مزاج میں فرق نہیں آسکتا۔

دونوں صورتوں کے احکام مختلف بنا دینے کا مطلب یہ ہے جہاں ملکیت کا سوال آجائے وہاں سود حرام ہے اور جہاں ملکیت کا لفظ نہ آنے پائے وہاں فائدہ حلال ہے حالانکہ ایسی کوئی بات شریعت اسلام میں نہیں ہے۔ شریعت نے ملکیت کو کوئی ایسا جرم نہیں قرار دیا ہے جس کے بعد فائدہ حرام ہو جائے اور باقی حالات میں جائز رہے۔

دوسرا اشکال: یہ ہے کہ غیر قرض کی صورت میں زیادہ کے مطالبہ کو جائز بھی قرار دے دیا جائے تو کوئی ایسا سبب تلاش کرنا پڑے گا جس سے اس زیادتی کی ادائیگی ضروری اور لازمی قرار پا جائے ورنہ کسی عقد لازم کے بغیر صرف شرط کر لینے سے شرط پر عمل کرنا واجب نہیں ہوتا۔

بعض لوگوں نے عقد لازم کے بجائے جعالہ کے ذریعہ اس زیادتی کو لازم قرار دینا چاہا ہے ان کا کہنا ہے کہ اگر زید بینک والوں سے یہ کہہ دے کہ اگر آپ نے میرے دس روپے کے قرض کو ادا کر دیا تو میں ایک روپیہ اور دوں گا اور بینک اس رقم کو ادا کر دے تو قانون تلافی کی بنا پر گیارہ روپیہ کا حقدار ہو جائے گا۔ دس روپیہ وہ جو قرض میں

دیئے ہیں اور ایک روپیہ وہ جو بحالہ کی بنا پر ثابت ہوا ہے۔

اس بحالہ میں سابق بحالہ سے ایک فرق ہے۔ سابق بحالہ کے ناجائز ہونے کی وجہ یہ تھی کہ وہاں بحالہ قرض دینے پر مقرر کیا گیا تھا اور یہ عرفی طور پر کوئی مالیت والا عمل نہیں تھا جس پر تلافی کی ضمانت ثابت ہو جائے اور یہاں ملکیت یا قرض دینے کا بحالہ نہیں ہے بلکہ قرض ادا کرنے کا بحالہ ہے اور یہ ایک محترم عمل ہے جس کی سماج و عوام میں بڑی قیمت ہے۔

لیکن اس کے باوجود یہ دلیل مکمل نہیں ہے اور اس کی وجہ یہ ہے کہ قرض ادا کر دینا مالیت رکھنے کے باوجود ایسا عمل نہیں ہے جس پر الگ سے بحالہ مقرر کیا جاسکے۔ قرض ادا کرنے کی ساری اہمیت قرض کی بنا پر ہے۔ رقم کے علاوہ صرف عمل ادائیگی کی کوئی قیمت نہیں ہے اور جب اس عمل کی کوئی قیمت نہیں ہے تو اس پر بحالہ بھی نہیں ہو سکتا بحالہ کے لئے عمل کا صاحب مالیت ہونا ضروری ہے۔ بحالہ ضمانت کی تجدید کرتا ہے ضمانت کی ایجا د نہیں کرتا۔

البتہ اگر یہ فرض کر لیا جائے کہ ادائیگی کی بھی کوئی قیمت ہے تو بحالہ میں کوئی حرج نہیں ہے اور اس کی شکل یہ ہے کہ قرض کی ادائیگی مال کے عطا کرنے کے علاوہ کوئی مزید زحمت رکھتی ہے جیسے ادا کرنے والا بینک دسرے شہر میں ہوا اور لینے والا خالد دوسرے شہر میں ہو۔

ظاہر ہے کہ یہاں بینک کو صرف رقم نہیں دے دینا ہے بلکہ دوسرے شہر میں پہنچانا بھی ہے اور یہ ایک مزید زحمت ہے جس کی اجرت لی جاسکتی ہے اور اس کے لئے بحالہ صحیح بھی ہے۔

(۳)

تیسری توجیہ کا تعلق صرف ان قرضوں سے ہے جو بیرون ملک ادا کئے جاتے ہیں۔ ان کے بارے میں یہ دعویٰ کیا گیا ہے کہ یہاں اضافہ کا لینا جائز ہے۔

ان کی مثال یہ ہے کہ ایک شخص بغداد کے بینک کے پاس آیا اور اس نے یہ خواہش کی کہ ہندوستان میں میرے وکیل کو مقررہ مقدار میں رقم دے دی جائے اور اس بینک نے اپنے وسائل کے ذریعہ ہندوستان میں وہ قرض دلوا دیا۔

ظاہر ہے کہ ہندوستان میں قرض دینے کا مطلب یہ کہ ادائیگی ہندوستان ہی میں ہونی چاہئے لیکن یہ کام عراقی انسان کے بس سے باہر ہے، وہ اس قرض کو عراق ہی میں ادا کرنا چاہتا ہے۔ اب بینک کو حق ہے کہ وہ دوسرے مقام پر قرضہ قبول کرنے کے لئے مزید رقم کا مطالبہ کرے جس کے صلے میں ہندوستان میں ادائیگی کا حق ساقط ہو جائے گا۔

واضح لفظوں میں ہندوستان میں قرض لینے والے کے سامنے دو راستے ہیں۔ ایک راستہ یہ ہے کہ ہندوستان ہی میں ادا کرے اور اسی مقدار میں جس مقدار میں لیا ہے۔

اور دوسرا راستہ یہ ہے کہ عراق میں ادا کرے لیکن مقدار بڑھا دے۔ ظاہر ہے کہ قرض دار عراق میں ادا کرے گا۔ ہندوستان میں ادا نہیں کرے گا اس لئے اس کا فرض ہے کہ ہندوستان کا حق ساقط کرنے کے لئے بینک کو مزید رقم دے۔ جو مال قرض کے مقابلہ میں نہ ہو کہ سود ہو جائے۔

گذشتہ صفحات میں اس توجیہ کو بینک کمیشن کے جواز میں پیش کیا جا چکا ہے۔ لیکن اس میں نقص یہ ہے کہ اس سے سود کا پورا فائدہ نہیں اٹھایا جاسکتا۔ اور اس کا راز یہ ہے کہ ایسے حالات میں بینک ہندوستان میں اصلی رقم کی ادائیگی پر راضی ہو گا یا نہیں؟ اگر راضی نہ ہو اور عراق میں فائدہ ہی کا مطالبہ کرے تو یہ کھلا ہوا سود ہے اور اگر راضی ہو جائے تو مفروض کو کیا ضرورت ہے کہ وہ بینک کو فائدہ دے کر اپنا قرض ادا کرے؟

اس کی آسان شکل یہ ہے کہ کسی دوسرے بینک کو صرف کمیشن دیکر رقم ہندوستان بینک میں منتقل کرادے اور وہاں حقدار کے حوالہ کر دے۔

کھلی ہوئی بات ہے کہ کمیشن کی یہ رقم سود کے برابر نہیں ہو سکتی۔

(۴)

بعض فقہی حلقوں میں یہ بات مشہور ہے کہ سود سے بچنے کا ایک ذریعہ یہ بھی ہے کہ سود کو بیع کی شکل دے دی جائے اور یہ کہا جائے کہ زید نے آٹھ روپیہ قرض دے کر دس روپیہ نہیں لیا کہ سود اور حرام ہو جائے بلکہ زید نے روز اول ہی آٹھ کو دس روپیہ کے عوض بیچ دیا ہے اور قیمت کی ادائیگی میں دو ماہ کی مدت رکھ دی ہے اب خریدار کو اعتراض کرنے کا بھی حق نہیں ہے اور بیچنے والے کو دو روپیہ کا فائدہ بھی ہو جائے گا۔

اس خرید و فروخت کو اس لئے حرام نہیں کہہ سکتے کہ یہاں ناپ تول کا کوئی سوال نہیں ہے۔ صرف ایک کاغذ ہے جو بک رہا ہے اور کاغذ کی خرید و فروخت میں قیمت کی کوئی تعین نہیں کی جاسکتی۔

بعض لوگوں نے اس توجیہ پر یہ اعتراض کیا ہے کہ اس سے بھی سود کا پورا فائدہ حاصل نہیں کیا جاسکتا۔ اس لئے کہ آٹھ روپیہ لے کر دس روپیہ دینے والا اور دو ماہ کی مہلت دینے والا۔ اگر اس رقم کو بر بنائے قرض لیتا ہے تو یہ کھلا ہوا سود ہے۔ اور بینک دو ماہ کے بعد مزید تاخیر کی بنا پر مزید اضافہ لینے کا حق رکھتا ہے اور اگر بر بنائے خرید و فروخت لیا تو دو ماہ سے زیادہ تاخیر میں مزید مطالبہ کرنے کا حق نہیں ہے اور اس طرح بیچنے والا مزید مدت کے فائدے سے محروم ہو جائے گا جو قرض میں نہ ہوتا۔

لیکن اس اعتراض کا جواب یہ ہے کہ اس کا حل روز اول ہی نکالا جاسکتا ہے۔ اور وہ اس طرح آٹھ روپیہ کو دس روپیہ میں فروخت کرنے والا روز اول ہی خریدار سے شرط کر لے کہ اگر قیمت کی ادائیگی میں دو ماہ سے زیادہ تاخیر ہوئی تو ہر ماہ کے عوض ایک روپیہ دینا ہوگا۔ اس طرح یہ سود بھی نہ ہوگا اور سود کے برابر رقم بھی ملتی رہے گی اور لطف کی بات یہ ہے یہ شرط بیع کے ذیل میں ہوئی ہے اس لئے اس پر عمل کرنا بھی واجب ہے۔

واضح لفظوں میں یوں کہا جائے کہ قرض کے ذیل میں زیادتی کی شرط کرنا سود اور حرام ہے جس طرح کہ تجارت کے موقع پر مدت کے عوض میں اضافہ کی شرط کرنا ایک

تفتیش: فقہ شریعہ اسلامیات علامہ سید محمد باقر الصدر طاب ثراہ

اسلامی بینک

فعل حرام ہے اگرچہ بیع کے ذیل میں واقع ہو لیکن اس مقام پر ایسا نہیں ہے۔ یہاں نہ کوئی قرض ہے کہ سود کا سوال پیدا ہو جائے۔ اور نہ مدت کے مقابلہ میں کوئی رقم طلب کی گئی ہے کہ اسے بھی سود کا عنوان دے دیا جائے۔ بلکہ روز اول سے ایک شرط کی گئی ہے اور اس میں کوئی اشکال نہیں ہے۔

لیکن تحقیق یہی ہے کہ یہ توجیہ بھی نا تمام ہے اور دس روپیہ کے عوض آٹھ روپے کا بیچنا عرفی رجحان کی بنا پر ایک قرض ہے جسے بیع و شراء کا لباس پہنا دیا گیا ہے جیسا کہ استاد علامہ آیہ اللہ السید ابوالقاسم النخوی دام ظلہ نے فرمایا ہے۔

”لیکن اس کی وہ توجیہ نہیں ہے جو انہوں نے فرمائی ہے کہ ایسے معاملات کو خرید و فروخت کہا ہی نہیں جاسکتا خرید و فروخت میں جنس اور قیمت کے الگ الگ ہونے کی شرط ہے اور یہاں ایسا کچھ نہیں ہے وہی روپیہ جنس ہے اور وہی روپیہ قیمت۔ جنس و قیمت نقد ہوتے تو یہ کہنے کا امکان تھا کہ یہ یاد ہے اور وہ اور۔ لیکن قیمت خریدار کے ذمے ہے اور جو کچھ اس کے ذمے میں ہے اس رقم کا انطبق موجودہ رقم پر بھی ہو سکتا ہے اس لئے یہ قرض بیع و شراء نہیں ہے۔“

استاد محترم کے بیان میں اشکال یہ ہے کہ بیع و شراء میں جنس قیمت کی مغایرت کے لئے مکمل مغایرت ضروری نہیں ہے صرف ایک کا نقد اور ایک کا ذمہ میں ہونا بھی کافی ہے کافی الذمہ کا جنس حاضر پر منطبق ہو جانا کوئی عیب نہیں ہے۔ ورنہ ایک گھوڑے کا دو ادھار گھوڑوں کے عوض بیچنا حرام ہو جاتا۔ کہ ”گھوڑا“ موجود گھوڑے پر بھی منطبق ہو جاتا ہے حالانکہ متعدد روایات میں اس تجارت کو جائز قرار دیا گیا ہے۔ جس کا مطلب یہی ہے کہ جنس و قیمت کی ادنیٰ مغایرت بھی کافی ہے مکمل مغایرت کی ضرورت نہیں ہے۔

بلکہ توجیہ کے نا تمام ہونے کی اصل وجہ یہ ہے کہ اس معاملہ کو بیع کہا ہی نہیں جاسکتا یہ سیدھے سیدھے ایک قرض ہے جسے بیع کی شکل دے دی گئی ہے۔ اس کا زندہ ثبوت عرف عام کا یہ رجحان ہے کہ ایسے معاملات میں فریقین کا مقصد قرض ہوا کرتا ہے بیع کا استعمال صرف لفظوں میں ہوتا ہے۔ اور اس سے بالاتر عرف کا یہ قانون ہے کہ

شریعت نے جس قرض کو حرام قرار دیا ہے اس کا اطلاق ایسی تجارت پر بھی ہوتا ہے۔ واضح لفظوں میں یوں کہا جائے کہ یہ معاملہ ابتدائی طور پر بھی قرض ہے اور قانونی طور پر بھی قرض کے احکام کی ایک فرد ہے اس پر بیع کے قوانین نافذ نہیں ہو سکتے۔ ہماری اس دلیل کے پہلے جزء پر یہ اعتراض کیا گیا ہے کہ فریقین کے مقصد سے مراد فروخت کرنے والے اور خریدار کا ذاتی مقصد ہے۔ تو اس پر اعتراض نہیں کیا جاسکتا۔ اس لئے کہ ذاتی مقاصد اصل معاملہ سے الگ ہوا کرتے ہیں۔ ان سے معاملہ کی نوعیت پر کوئی اثر نہیں پڑتا (کون آدمی کس مقصد سے خرید و فروخت کر رہا ہے اس اصل معاملہ سے کوئی تعلق نہیں ہے۔ جو آدمی)

اور فریقین کے مقصد سے مراد وہ مفہوم ہے جو انہوں نے معاملہ میں انشا کیا ہے تو انشاء کا مسئلہ نہایت ہی آسان ہے۔ انسان کسی بھی مفہوم کو عالم اعتبار میں ایجاد اور فرض کر سکتا ہے۔ فرض کرنے میں کوئی زحمت نہیں ہوتی۔ فرض تجارت بھی کی جاسکتی ہے اور قرض بھی یہ انسان کے اختیار کی بات ہے کہ وہ اپنے مصالح کو دیکھتے ہوئے کیا فرض کرے اور کیا نہ کرے۔

اور یہ کہنا کہ اس مقام پر دونوں ایک جیسے ہیں غلط ہے اس لئے کہ معاوضہ کے ساتھ ملکیت اور ہوتی ہے اور ضمانت کے ساتھ ملکیت اور۔ پہلے کا نام تجارت ہے اور دوسرے کا نام قرض اور اسی لئے قرض میں قبضہ کرنا ضروری ہوتا ہے بیع و شراء میں یہ ضروری نہیں ہے۔

یہ اعتراض بڑی حد تک معقول بھی ہے اس لئے مناسب یہی ہے کہ ان مسائل میں پڑنے کے بجائے قانونی طور پر عرف کو حاکم بنایا جائے اور یہ کہا جائے کہ عرف اپنے عمومی رجحانات کی بنا پر ایسے معاملات کو قرض کے دلائل کی ایک فرد سمجھتی ہے۔

قرض خارجی مال کو مافی الذمہ سے تبدیل کرنے کا نام ہے۔ اس کا استعمال عموماً مثلی چیزوں میں ہوتا ہے۔ قیمتی اشیاء میں اس لفظ کا استعمال مجازاً ہوتا ہے۔ اب جہاں جہاں یہ عنوان پیدا ہو جائے گا اسے قرض ہی کہا جائے گا چاہے طرفین اسے بیع و شراء ہی

کیوں نہ قرار دیں۔

مثلی ان اشیاء کا نام ہے جن کے اجزاء کی قیمت یکساں ہوتی ہے جیسے ایک من گہوں کا ہر ایک کلو گرام یا ہر دانہ گندم۔ اور قیمتی وہ اشیاء ہیں جن کے اجزاء میں فرق ہوتا ہے جیسے جانور کہ اس کے ہر عضو کی قیمت الگ الگ ہوتی ہے۔ جو ادنیٰ

(۵)

ایک توجیہ یہ بھی ہے کہ قرض کو بیع سے تبدیل کیا جائے لیکن اس طرح نہیں کہ آٹھ دینار کو دس دینار کے عوض فروخت کیا جائے کہ اس پر اعتراض کی گنجائش نکل آئے کہ درحقیقت یہ قرض ہے جسے بیع کا عنوان دے دیا گیا ہے۔

بلکہ اس اعتبار سے دینار کو دوسرے ایسے سکے کے عوض فروخت کیا جائے جس کی قیمت دس دینار ہو اور اس کے بعد ادائیگی کے موقع پر اسے دوسری جنس میں ادائیگی کے عنوان سے دینار کی شکل میں وصول کر لیا جائے۔

مثال کے طور پر آٹھ دینار کو ایران کے دو سو تومان کے عوض بیچا جائے اور ادائیگی کے موقع پر اس کے مساوی دس دینار کو وصول کر لیا جائے اس بیع میں کوئی اشکال بھی نہیں ہے اس لئے کہ نوٹ کی خرید و فروخت پر سکے کے معاملات کا حکم نافذ نہیں ہوتا کہ اس میں مجلس عقد میں قبضہ کی شرط ہے بلکہ اس میں بطور ذمہ فروخت کرنے کا بھی جواز ہوتا ہے اور اس طرح آٹھ دینار کے عوض دس دینار بھی مل جائے گا اور عرفی اعتبار سے قرض کو بیع سے بدلنے کا الزام بھی نہیں آئے گا۔

لیکن یہ توجیہ بھی اسی وقت مکمل ہوگی جب ہم یہاں بھی قرضیت کا دعویٰ نہ کریں ورنہ اگر عرفی رجحانات کی بنا پر اسے بھی قرض قرار دے دیا گیا تو اس قدر طول مسافت کا کوئی فائدہ نہ ہوگا۔

عرفی رجحان کا معاملہ یہ ہے کہ وہ کسی شے کو اس کے ہم جنس سے بطور مافی الذمہ تبدیل کرنے کو قرض ہی سمجھتا ہے اور سکوں کے معاملہ میں اس کی نظر خصوصیات پر نہیں ہوتی بلکہ مالیت پر ہوتی ہے۔ وہ کاغذ کی سیاہی و سفیدی یا عراقیت اور ایرانیت کو نہیں دیکھتا

بلکہ مالیت کے اعتبار سے آٹھ دینار کے دو سو تومان سے متبادلہ کو اس مالیت کا اس مالیت سے متبادلہ قرار دیتا ہے اور نتیجہ میں ایسے تمام معاملات کو قرض ہی سمجھتا ہے چاہے ان کا عنوان کچھ ہی کیوں نہ ہو۔

واضح لفظوں میں عرفی رجحانات کی بنا پر ایک طرف ہم جنس سے متبادلہ قرض ہے اور دوسری طرف سکوں کے خصوصیات کو نظر انداز کرنے کے بعد ہم مالیت سکے ہم جنس ہی شمار کئے جاتے ہیں۔

بنا بریں اس توجیہ کی صحت کا بھی امکان نہیں ہے البتہ اگر عرفی رجحانات کو نظر انداز کر دیا جائے اور یہ سوچا جائے کہ فریقین حقیقتاً آٹھ دینار کو دو سو تومان سے تبدیل کرنا چاہتے ہیں اور ان کی نظر میں تومان کی واقعی کوئی اہمیت ہے صرف مالیت مقصود نہیں ہے تو معاملہ کی صحت کے بے حد امکانات پیدا ہو سکتے ہیں۔

(۶)

اس معاملہ کی صحت کا ایک امکان یہ بھی ہے کہ بینک اپنے کو صاحبان امانت کا وکیل فرض کر لے اور قرض دیتے وقت ان کی طرف سے وکالتہ قرض دے اور انہیں کو قرض خواہ قرار دے۔ اس کے بعد قرض لینے والے سے اصل معاملہ کے درمیان یہ شرط کر لے کہ ادائیگی کے وقت مع اضافہ کے ادا کرنا ہوگا لیکن یہ اضافہ صاحبان اموال کا نہ ہوگا کہ سود لازم آئے بلکہ اس کا حقدار خود بینک ہوگا جس نے کوئی قرض نہیں دیا ہے بلکہ صرف وکالت کی ہے اور یہ سود نہیں ہے۔

سود صاحب مال کا اضافے کی شرط کرنا ہے کسی دوسرے کا اضافہ حاصل کر لینا سود نہیں ہے۔ اس کی مثال وہی ہے کہ زید خالد کو ایک دینار قرض دے اور اس پر ایک درہم صدقہ کرنے کی شرط کر دے ظاہر ہے کہ یہ شرط سود نہیں ہے اس لئے کہ اس کا کوئی تعلق قرض دینے والے سے نہیں ہے۔

لیکن اس توجیہ میں غدشہ یہ ہے کہ قرض کے بعض روایات میں یہ مضمون وارد ہوا ہے کہ قرض دینے والے کو مال قرض کے علاوہ کسی شے کے شرط کرنے کا بھی حق نہیں ہے

اور اس کا مطلب یہ ہے کہ اضافہ کی شرط کسی طرح جائز نہیں ہے چاہے اس کا تعلق خود صاحب مال سے نہ ہو کسی اور شخص سے ہو۔

(۷)

اس توجیہ میں قرض داروں سے انشورنس کی اجرت لینے کے جواز پر بحث کی گئی ہے۔ عام فائدوں پر نظر نہیں ہے۔

کہا یہ جاتا ہے کہ ہر قرض دینے والا بینک اس حقیقت سے باخبر ہے کہ ان بے شمار قرضوں کے درمیان بہت سے قرضے ایسے ہوتے ہیں جن کی ادائیگی نہیں ہوتی اور اس طرح بینک کا نقصان ہوتا ہے اب اسے یہ حق ہے کہ وہ ہر قرض لینے والے سے ایک مخصوص مقدار میں رقم الگ سے وصول کرے تاکہ ان کے ذریعہ سے مردہ قرضوں کی تلافی کر سکے اور اس کا ذاتی نقصان نہ ہو۔

ظاہر ہے کہ یہ طریقہ کار کھلا ہوا سود ہے اور اسی لئے ہم نے غیر سودی بینک کے فارمولے میں یہ اشارہ کیا تھا کہ بینک کو بیمہ کمپنی کی طرف رجوع کرنا چاہئے اور بطور تدارک خود کوئی رقم نہیں لینا چاہئے۔

رہ گیا یہ مسئلہ کہ بیمہ کمپنی خود بھی اجر کا مطالبہ کرے گی اور اس اجرت کو قرض لینے والے کے ذمہ ڈالا جاسکتا ہے یا نہیں؟

اس کی تفصیل یہ ہے کہ کبھی بینک خود قرضوں پر بیمہ کراتا ہے اور قرض لینے والے سے یہ شرط کرتا ہے کہ وہ بیمہ کی اجرت کے برابر رقم داخل کرے تاکہ بینک پر کوئی بار نہ پڑنے پائے اور کبھی بینک اپنی مصلحت کے لئے قرض دار سے بیمہ کرانے کی شرط کرتا ہے اور یہ مطالبہ کرتا ہے کہ جو بیمہ کمپنی سے ضمانت دلوائے گا اسی کو قرض دیا جائے گا چاہے اس راہ میں کتنا ہی پیسہ کیوں نہ خرچ ہو۔

ظاہر ہے کہ پہلی شکل میں بینک نے مزید رقم کی شرط کی ہے اور یہ سود ہے جسے جائز نہیں کہا جاسکتا ہے لیکن دوسری شکل میں صرف ضمانت کی شرط کی ہے رقم کا کوئی ذکر نہیں ہے اور یہ شرط اپنی حفاظت کے لئے ہر قرض دینے والا کر سکتا ہے۔

سوال صرف یہ ہے کہ کیا ایسی شرط بھی قرض کو سود بنادیتی ہے؟

اس کا جواب یہ ہے کہ پہلے خود بیمہ کی حیثیت پر نظر کی جائے اور یہ دیکھا جائے کہ بیمہ کوئی معاملہ ہے جس میں بیمہ کمپنی سے معاملت کی جاتی ہے کہ وہ قرض دار کے قرض کو ادا کر دے؟ یا یہ ایک قسم کا ہبہ ہے جس میں قرض دار اجرت کی رقم ہبہ کر کے یہ شرط کرتا ہے کہ بعض مخصوص حالات میں اس قدر رقم بینک کو دے دی جائے اور جس طرح میں نے اپنا مال بطور اجرت کمپنی کو ہبہ کیا ہے اسی طرح کمپنی اپنا مال مخصوص حالات میں بینک کو ہبہ کر دے؟

اب اگر بیمہ کوئی معاملہ ہے اور بینک قرض دار سے یہ شرط کرتا ہے کہ جب تک بیمہ کمپنی سے ضمانت کا معاملہ نہ ہوگا قرض نہ دیا جائے گا تو یہ جائز امر ہے جس پر کوئی پابندی نہیں لگائی جاسکتی ہے اور نہ اسے سود کہا جاسکتا ہے یہ ہر قرض دینے والے کا حق ہے کہ وہ مکمل اطمینان کے بغیر اپنی رقم کسی کے حوالے نہ کر دے۔ دوسرے کا پیسہ خرچ ہو جانے کی ذمہ داری قرض دینے والے پر نہیں ہے اور نہ وہ کسی اضافے کی شرط کرتا ہے۔ لیکن اگر بیمہ ہبہ مشروط ہے اور بیمہ کرانے والا قرض دار اجرت ہبہ کر کے مخصوص حالات میں بینک کو رقم دینے کی شرط کرتا ہے تو یہ دیکھنا پڑے گا کہ بینک کی طرف سے بیمہ کی شرط کا کیا حاصل ہے؟

اگر اس کا مقصد یہ ہے کہ قرض دار کو اجرت دے کر یہ شرط کرے کہ کمپنی قرض نہ ادا ہونے کی صورت میں ابتداءً اتنی رقم بینک کے حوالے کر دے اور قرض اپنی جگہ باقی رہے تو یہ کھلا ہوا سود ہے اور کمپنی کی رقم اضافہ ہے۔ اداے قرض نہیں ہے۔

اور اگر بیمہ کا مطلب یہ ہے کہ کمپنی مخصوص حالات میں بینک کے بجائے خود قرض دار کو رقم ہبہ کر دے اور وہ قرض کے طور پر ادا کرے تو اس میں کوئی اشکال نہیں ہے اور نہ اسے سود کہا جاسکتا ہے۔ اس کا فائدہ صرف یہ ہے کہ بینک عدم ادائیگی کی صورت میں براہ راست بیمہ کی رقم کمپنی سے لے لے گا اور بطور متقاہ حساب کر کے اپنا قرض بیباق کر لے گا۔

ضمیمہ ۲

گذشتہ مباحث میں یہ بیان کیا گیا ہے کہ صاحب مال کے لئے منافع میں شرکت کے علاوہ عامل کو مال کا ضامن بنانے کا حق نہیں ہے۔

اس ضمیمہ میں اسی موضوع کی تفصیلی فقہی حیثیت واضح کی گئی ہے اور یہ بتایا گیا ہے کہ عامل مضاربہ یا دیگر امینوں کے لئے ضمانت کی شرط کہاں تک شرعی حیثیت رکھتی ہے؟

مضاربہ کے عامل کو سرمایہ کا ضامن قرار دینے پر دو طرح سے بحث کی جاتی ہے۔ ایک ان عام قوانین کے اعتبار سے جہاں ہر امانت دار کو ذمہ دار قرار دینے پر بحث کی گئی ہے اور ایک بالخصوص مضاربہ کے بارے میں وارد ہونے والی روایات کی روشنی میں۔

پہلی منزل میں یہ واضح کرنا ضروری ہے کہ شریعت میں امین کی دو قسمیں ہوتی ہیں۔ امین عام اور امین خاص۔

امین عام: وہ شخص ہے جس کے ہاتھ میں مال مالک کی اجازت سے آیا ہے اور خود اس نے قبضہ میں دیا ہے چاہے امانت کا کوئی ذکر نہ آیا ہو جیسے عاریت لینے والا، کرایہ پر لینے والا، مزدور، عامل وغیرہ کہ انہیں مال مالک نے دیا ہے لیکن بعنوان امانت نہیں دیا ہے۔

امین خاص: وہ شخص ہے جسے مال صرف امانت کے عنوان سے دیا گیا ہو اور اس کا کام ہی مالک کی نیابت میں مال کا تحفظ ہو۔

مضاربہ کے عامل جیسے عام امینوں کو ضامن قرار دینے کی بحث دو بحثوں کی طرف تقسیم ہو جاتی ہے، ایک ضمانت تلف اور ایک ضمانت نقص و خسارہ۔ ضمانت تلف کا

مطلب یہ ہے کہ عامل کو صرف اس بات کا ذمہ دار قرار دیا جائے کہ اگر میرا مال تلف ہو گیا تو آپ کو اس کی قیمت ادا کرنا پڑے گی اور ضمانت خسارت کا مطلب یہ ہے کہ اگر مال باقی بھی رہ گیا اور اس کی بازاری قیمت گھٹ گئی تو بھی عامل اس نقص کا ذمہ دار ہوگا۔

یہ ضمانت عام ضمانتوں سے بالاتر ہے۔ علماء اسلام نے ضمانت کے تمام موارد میں صرف تلف کا ضامن قرار دیا ہے۔ بازاری قیمت کی کوئی ذمہ داری نہیں رکھی حد یہ ہے کہ اس خسارت کا ذمہ دار عاصب کو بھی قرار نہیں دیا۔

ضمانت تلف

اکثر علماء نے امین کے بارے میں اس قسم کی شرطوں کو ناجائز قرار دیا ہے یہ فرمایا ہے کہ اگر شرط ضروری ہی ہو تو ضمانت کی شرط نہ کی جائے بلکہ مال کی قیمت برابر مال ادا کرنے کی شرط کی جائے۔

دونوں میں فرق یہ ہے مال ادا کرنے کی شرط ایک فعل کی شرط ہے اور ضمانت کی شرط نتیجہ کی شرط ہے اور انسانی اختیار فعل سے متعلق ہوتا ہے نتیجہ فعل سے نہیں۔ شرط اسی حد تک صحیح رہے گی جہاں تک اختیار رہے گا، اختیاری شے کی شرط صحیح نہیں ہے۔ جوادی

نتیجہ کی شرط کے باطل ہونے کی چند وجہیں قرار دی گئی ہیں:

(۱) عرف عام میں شرط کرنے کے معنی یہ ہیں کہ شرط کو صاحب شرط کی ملکیت میں دے دیا جائے جیسے سلائی کی شرط کہ یہاں سلائی صاحب لباس کے حوالے کر دی جاتی ہے اور نتائج عمل کسی کی ملکیت اور اس کے اختیار میں نہیں ہوتے کہ کسی کے حوالے کر دیا جائے لہذا یہ شرط صحیح نہیں ہے۔ عرفی اعتبار سے شرط عمل اور شرط نتیجہ کے معنی میں کوئی فرق نہیں دونوں کے ایک ہی معنی ہیں۔

اس توجیہ پر متعدد اشکالات کئے جاسکتے ہیں۔ سب سے اہم اشکال یہ ہے کہ عرف عام میں شرط فعل کا مطلب فعل کا مالک بنانا ضرور ہے لیکن اس کا یہ مطلب نہیں ہے کہ شرط کرنا ابتداء سے تملیک شرط ہی کی ایجاد کرتا ہے اسے نتائج کے بارے میں نا

ممکن قرار دے دیا جائے۔

بلکہ حقیقت یہ ہے کہ شرط کرنے کا مفہوم صرف یہ ہے کہ شرط اور صاحب شرط کے درمیان ایک نسبت خصوصیت پیدا کر دی جائے اور اس نسبت کے پیدا کرنے کا امکان افعال میں بھی ہو سکتا ہے اور نتائج میں بھی۔

فرق صرف یہ ہے کہ شرط اور صاحب شرط کے درمیان نسبت کی فرد حقیقی قابل ایجاد نہیں ہے صرف وہ خود قابل ایجاد ہے اسلئے نسبت کی ایجاد صرف اعتباری طور پر کی جا تی ہے۔ شرط نتیجہ میں ایسا نہیں ہے وہاں نسبت کی فرد حقیقی بھی قابل انشاء و ایجاد ہے۔

اس لئے کہ شرط فعل ایک امر خارجی ہے اور شرط نتیجہ میں نتیجہ امر اعتباری۔ امر خارجی کی حقیقت انشاء کے عالم میں نہیں لائی جاسکتی لیکن امر اعتباری کی حقیقت بہر حال انشاء کی جاسکتی ہے۔

یہ ساری باتیں اس لئے ہیں کہ ہم نے شرط فعل میں شرط کر کے معنی مالک بنانے کے تسلیم کر لئے ہیں۔ ورنہ اگر تحقیق کی روشنی میں اس بات سے انکار کر دیا جائے اور یہ کہا جائے کہ شرط کے معنی تملیک کے نہیں ہیں تو اصل دلیل ہی بیکار ہو جائے گی۔ اشکال کا کیا سوال ہے؟ اور تحقیق یہی ہے کہ شرط خیاطی کے معنی اصل سلائی کی ضمانت ہے نہ کہ زید والی سلائی کی ضمانت ہے کہ سلائی کو زید کی ملکیت سمجھ کر بحث کی جائے۔

(۲) ضمانت کی شرط ان تمام دلائل کے خلاف ہے جن میں امین کی ضمانت کا انکار کیا گیا ہے یہ شرط مخالف کتاب خدا ہے اور ایسی کوئی شرط صحیح نہیں ہے۔

اس مقام پر یہ نہیں کہا جاسکتا کہ امین کے ضامن نہ ہونے کی وجہ یہ ہے کہ اس ضمانت کی کوئی وجہ نہیں ہے نہ یہ کہ کسی دلیل نے اس کی ضمانت کے حکم کو اٹھا دیا ہے اس لئے کہ ’علی الید ما اخذت‘ ہر ہاتھ اس چیز کا ذمہ دار ہے جسے اپنی گرفت میں لے لیا ہے۔ ضمانت کے لئے کافی ہے۔ اب ضمانت کو ختم کرنے کے لئے دلیل کی ضرورت ہے ورنہ یہ ہر امتداری کے بارے میں ثابت ہوتی ہے۔

تحقیق مطلب یہ ہے کہ عدم ضمان کے دلائل کی دو قسمیں ہیں:

بعض دلائل وہ ہیں جنہوں نے عنوان امین وغیرہ سے ضمانت کی نفی کی ہے۔ اور بعض وہ ہیں جن میں امین و امانت کا ذکر نہیں ہے بلکہ ہر اس شخص کی ضمانت سے انکار کیا گیا ہے جسے مال مالک کی اجازت سے ملا ہے جیسے کرایہ دار، مزدور وغیرہ۔ قسم اول کا تعلق لفظ امانت سے ہے اور کھلی ہوئی بات ہے کہ یہ عنوان ودیعت رکھنے والے پر صادق آتا ہے لیکن امین عام پر اس کا صدق صرف اذن مالک کی بنا پر ہوتا ہے عرفاً یہ امین نہیں کہا جاتا۔

اب دیکھنا یہ ہے کہ عرف عام نے اسے امین شمار کرنے کے لئے یہ شرط کی ہے یا نہیں کہ اسے ضامن نہ قرار دیا جائے؟ اگر عرف نے یہ شرط کر دی ہے تو ضمانت کی شرط کے بعد یہ امین ہی نہیں رہ جائے گا مزید ضمانت کی بحث بیکار ہے۔

اور اگر عرف عام نے مطلق طور پر امین تسلیم کر لیا ہے چاہے ضمانت کی شرط ہی کیوں نہ کر لی جائے تو یہ دعویٰ صحیح ہے کہ امین کے بارے میں ضمانت کی شرط ان دلائل کے خلاف ہے جن میں امین کے ضامن ہونے کی نفی کی گئی ہے۔

رہ گئی یہ تحقیق کی ضمانت کی شرط کے بعد امین کا عنوان باقی رہ جاتا ہے یا نہیں؟ اس کی تفصیل یہ ہے کہ امانتدار کو مال کا ضامن بنانے کی دو قسمیں ہیں: کبھی یہ ضمانت آفات سماوی کی بنا پر مال کے تلف ہو جانے سے پیدا ہوتی ہے اور کبھی خود امانتدار کی بے توجہی سے مال کے تلف ہو جانے سے پیدا ہوتی ہے۔

ظاہر ہے کہ اگر ضمانت کی شرط سے مراد سماوی آفتوں کے مقابلہ میں ضمانت ہے تو اس سے امین کا عنوان ختم نہیں ہوتا اس لئے کہ امین خود خیانت نہیں کرتا لیکن آسمان وزمین پر اس کا اختیار نہیں ہوتا۔

لیکن اگر ضمانت کا تعلق خود امانتدار کی زیادتی یا بے توجہی سے ہے تو یہ شرط خود بخود عنوان امین کو ختم کر دے گی۔ جس کو امین مان لیا گیا ہے اس کے خیانت کرنے کا کیا سوال ہے؟

روایات میں جمال، جمال وغیرہ کی ضمانت کا تذکرہ اسی احتمال کے اعتبار سے ہوا ہے کہ خود ان کی بات کا اعتبار نہیں ہے اور انہیں دعوائے تلف پر گواہ پیش کرنا پڑیں گے۔ مختصر یہ ہے کہ ایسے اشخاص کو امین شمار کیا جائے تو انہیں ضامن نہیں بنایا جاسکتا ہے اور اگر امین نہ بھی شمار کیا جائے تو بھی روایات اس بات پر دلالت کرتے ہیں کہ کرایہ دار بھی ضمان نہیں ہو سکتا نتیجہ میں ضمانت کی شرط دلائل کے خلاف ہوگی اور ایسی تمام شرطیں ناقابل قبول رہیں جو کتاب و سنت کے خلاف ہوں۔

لیکن حقیقت یہ ہے کہ یہ شرط ضمانت اور دلائل عدم ضمانت میں کوئی منافات اور تضاد نہیں ہے۔

دلیل عدم ضمانت کا مطلب یہ ہے کہ صرف ہاتھ لگا دینے کی بنا پر امین یا کرایہ دار کو ذمہ دار نہیں قرار دیا جاسکتا اور ضمانت کا مطلب یہ ہے کہ صاحب مال نے الگ سے شرط کر لی ہے جس مطلب کا اقتضاء اصل تسلط نے نہیں کیا تھا اس کی ذمہ داری الگ سے لے لی جائے۔

اس بیان سے یہ بھی واضح ہو گیا کہ محقق نائیمیؒ کی یہ تفصیل کہ ”اگر مال پر قبضہ“ مالکانہ حق کی بنا پر پیدا ہوا ہے جیسے کرایہ دار امانت دار وغیرہ کہ مالکانہ حق کی بنا پر مال کو اپنے ہاتھ میں رکھتے ہیں تو ان کا قبضہ ضمانت نہیں پیدا کر سکتا لیکن اگر یہ قبضہ صرف اجازت کی بنا پر ہے جیسے مزدور کہ وہ مال کو صرف مالک کی اجازت کی بنا پر اٹھا لیتا ہے تو ضمانت کے امکانات موجود ہیں اور ضمانت کی شرط اجازت کی عمومیت کو ختم کر دے گی اور اس کا مطلب یہ ہوگا کہ آپ کو مال اٹھانے کا حق ہے لیکن ضائع کرنے کا حق نہیں ہے۔

قطعاً مناسب ہے۔ اس لئے کہ شرط ضمانت کا مفہوم خود قبضہ کا ضمانت پیدا کرنا ہے تو یہ شرط ہر مقام پر باطل ہے اور اگر الگ سے ضمانت کا ایجاد کرنا ہے تو اس میں کوئی اشکال نہیں ہے۔ کرایہ دار ہو یا مزدور، امانت دار ہو یا رہن رکھنے والا۔

یہ ضرور کہا جاسکتا ہے کہ شرط خود اپنے مضمون کو جائز نہیں بناتی۔ شرط کے لئے یہ ضروری ہے کہ وہ پہلے سے جائز ہوتا کہ شرط کی بنا پر عمل کرنا ضروری ہے جائے۔ اس لئے

ضمانت کو جائز کرنے کے لئے شرط سے قطع نظر اس کے جواز کو ثابت کرنا پڑے گا۔
لیکن اس کے لئے عام قوانین کے علاوہ مخصوص روایات ہی بہت کافی ہیں۔ جیسا کہ یعقوب بن شعیب بیان کرتے ہیں کہ: ”میں نے امام جعفر صادق سے دریافت کیا کہ ایک شخص دوسرے کا مال اجرت پر فروخت کرتا ہے تو کیا اسے ضامن بنایا جاسکتا ہے؟ آپ نے فرمایا کہ مجھے یہ بات پسند نہیں ہے اس طرح یہ اندیشہ ہے کہ واقعی نقصان سے زیادہ بار عامل کی گردن پر ڈال دیا جائے لیکن وہ خود راضی ہے تو کوئی اعتراض بھی نہیں ہے۔“

دوسری روایت موسیٰ بن برکی عبد صالح امام موسیٰ کاظم سے ہے کہ: ”میں نے حضرت سے سوال کیا کہ اگر کوئی شخص ملاح سے کرایہ طے کر کے اس کی کشتی پر کھانے کا سامان بار کر دے اور یہ شرط کرے کہ اگر کوئی نقص وارد ہوا تو ملاح ذمہ دار ہوگا تو اس شرط کا کیا حکم ہے؟ آپ نے فرمایا ملاح نقص کا ذمہ دار ہے۔“

ان روایات سے معلوم ہوتا ہے کہ ضمانت کی شرط کرنا خلاف شرع نہیں ہے اور جب خلاف شرع نہیں ہے تو شرط بہر حال نافذ رہے گی اور اس عمل درآمد کرنا پڑے گا۔

ضمانت نقص

اب تک ضمانت تلف کے بارے میں گفتگو کی جا رہی تھی۔ اب بحث کا تعلق ضمانت نقص سے ہے اور یہ دیکھنا ہے کہ اس ضمانت کی شرط شرعاً صحیح اور نافذ ہے یا نہیں۔ اس ضمانت کا تصور بھی پہلی قسم کی طرح قائم کیا جاسکتا ہے۔ صرف فرق یہ ہے کہ وہاں عین مال کی ضمانت ہے کہ جب وہ تلف ہوگا تب قیمت دینا پڑے گی اور یہاں مالیت کی ضمانت ہے کہ وہ کم بھی ہو جائے تو صاحب ید ذمہ دار ہوگا۔

اس ضمانت کی شرط بھی دو طرح سے کی جاسکتی ہے:

ابتدائی طور پر الگ سے بھی شرط ہو سکتی ہے اور شرط نتیجہ کے عنوان سے بھی شرط ہو سکتی ہے جیسا کہ امام جعفر صادق سے حلبی کی روایت سے ظاہر ہوتا ہے کہ: ”آپ سے

دو آدمیوں کے بارے میں سوال کیا گیا جو آپس میں شریک مال تھے اور مال میں فائدہ ہوا۔ مال کو کچھ حصہ دونوں کے ذمہ بطور قرض تھا۔ ایک نے دوسرے سے کہا کہ بقدر سرمایہ مجھے دے دو اور فائدہ اور نقصان کی ذمہ داری تمہارے اوپر ہے کیا یہ طریقہ صحیح ہے؟ آپ نے فرمایا اگر یہ شرط کر لی ہے تو کوئی ہرج نہیں ہے۔“

امام نے جواز میں شرط کی قید لگا دی ہے جس کا مطلب یہ ہے کہ اگر دونوں میں الگ سے بطور صلح طے ہو جائے یا خود شرکت کے ذیل میں طے ہو جائے تو مضمون شرط کے جائز ہونے میں کوئی شک نہیں ہے۔

دیکھنا صرف یہ ہے کہ روایت کی کون سی توجیہ ہے جس کی بنا پر ضمانت نقص پر استدلال کیا جاسکے؟

علماء کرام نے روایت کے بہت سے معانی بیان کئے ہیں:

(۱) ایک شخص کے سرمائے سے اختصاص اور دوسرے کے نفع و نقصان کی ذمہ داری کا مطلب یہ ہے کہ پہلے شخص نے صلح کے ذریعہ شرط کی بنا پر۔ خارجی اموال میں سے دوسرے کے ذمہ میں رہنے والے اموال کے برابر اپنا حصہ الگ کر لیا ہے اور مال شرکت سے باہر ہو گیا ہے۔ مابقی مال کا وہ ہر اعتبار سے ذمہ دار ہے فائدہ ہو یا نقصان۔ یہ مضمون اپنے مقام پر بالکل صحیح ہے لیکن محل بحث سے کوئی تعلق نہیں ہے محل بحث غیر مالک کا ضامن ہونا ہے اور اس توجیہ کا مفہوم مال کی ملکیت میں داخل ہو جانا ہے اور دونوں میں زمین و آسمان کا فرق ہے۔

اس کے علاوہ خود یہ مفہوم بھی روایت کے ظاہر کے خلاف ہے۔ ظاہر روایت یہ ہے کہ پہلا شخص سرمایہ سے اپنا حق متعلق سمجھتا ہے اور باقی رکھنا چاہتا ہے اور شرکت ختم کر دینے کا مفہوم اس کے بالکل برعکس ہے۔

(۲) روایت میں ذکر ہونے والی قرارداد کا حاصل یہ ہے کہ ایک شریک دوسرے شریک کے مال کی قیمت کا ذمہ دار بنتا ہے اور اس کے نقصان کی ضمانت لیتا ہے کہ مال شرکت اپنی شرکت پر باقی ہے اور ایک کا مال دوسرے کی طرف منتقل نہیں ہوا ہے صرف

ایک شریک نے دوسرے کی ضمانت لے لی ہے اور اس کے خسارہ کا بار اٹھالیا ہے اور اس نے شرط نتیجہ کے طور پر ہونے والے فائدہ کو اس کی ملکیت بنا دیا ہے اور یہ وہی ضمانت ہے جس کے بارے میں بحث کی جا رہی ہے۔

یعنی ایک شریک نے دوسرے کی مالیت کا ذمہ لیا ہے اور دوسرے نے شرط نتیجہ کے طور پر فائدہ اس کے حوالے کر دیا ہے۔ اور جب اصل مضمون کا جواز ثابت ہو گیا تو شریعت میں کوئی ہرج نہیں ہے یہ کام صلح کے ذریعہ بھی انجام پاسکتا ہے اور دوسرے عقد لازم کے ذیل میں بھی۔

اس سلسلہ میں بعض روایات اور بھی ہیں جو ہمارے مدعی پر دلالت کرتی ہیں۔ جیسے رفاعہ کا بیان کہ: ”میں نے امام ابو الحسنؑ سے دریافت کیا کہ اگر کوئی شخص دوسرے کے ساتھ کنیز میں شرکت کرے اور یہ طے کرے کہ فائدہ میں آپ برابر کے شریک ہیں اور نقصان کی کوئی ذمہ داری آپ پر نہیں ہے؟ تو آپ نے فرمایا کہ اگر صاحب کنیز راضی ہے تو میری نظر میں کوئی حرج نہیں ہے۔“

اس روایت کا ظاہر یہ ہے کہ ایک شریک نے دوسرے شریک کی مالیت کی ضمانت لے لی ہے اور شرکت کے باقی رہنے کے باوجود نقصان کو اپنے ذمہ ڈال لیا ہے۔ شرکت کے باقی رہنے کی دلیل یہ ہے کہ فائدہ میں حصہ باقی ہے اور یہی وہ احتمال ہے جو ہم نے گذشتہ روایت میں دیا تھا اور اس کی تائید کی تھی۔

ان بیانات سے معلوم ہو گیا کہ مضاربہ کے عامل کو ضمان بنانا اور اسے مالیت کا ذمہ دار دے کر نقص تک کا ذمہ دار بنا دینا ایک شرعی اور جائز امر ہے چاہے اسے مستقل عقد کے ذریعے طے کیا جائے یا کسی عقد کے ذیل میں بطور شرط طے کر لیا جائے۔

یہ اور بات ہے کہ مضاربہ کے بعض روایات سے واضح ہوتا ہے کہ ایسی ضمانت کے بعد مالک کو فائدہ میں حصہ لینے کا حق نہیں ہے جیسا کہ محمد بن قیس نے امام محمد باقرؑ سے نقل کیا ہے کہ امیر المومنینؑ نے فرمایا کہ جس شخص نے تجارت میں نصف فائدہ کی شرط کر لی وہ ضامن نہیں ہو سکتا اور جس شخص نے تاجر کو ضامن بنا دیا اسے سرمایہ کے علاوہ کسی

فائدہ کا حق نہیں ہے۔“

روایت سے صاف ظاہر ہے کہ شریعت کی نگاہ میں ضمانت اور منفعت ناقابل اجتماع چیزیں ہیں۔ جہاں ضمانت ہوگی وہاں منفعت نہ ہوگی اور جہاں منفعت ہوگی وہاں ضمانت نہ ہوگی۔

بعض علماء نے روایت میں ضمانت کو قرض پر محمول کیا ہے قرض بھی ایک قسم کی ضمانت ہی ہے۔ مقصد یہ ہے کہ اگر مالک نے تاجر کو مال بطور قرض دے دیا ہے اور اسے عوض کا ضامن بنا دیا ہے تو اب فائدہ کا کوئی حق نہیں ہے۔ ورنہ سود لازم آجائے گا۔

یہ بات اپنی جگہ پر صحیح بھی ہے لیکن روایت میں اس کا کوئی ذکر نہیں ہے۔ روایت ہر ضمانت کو شامل ہے قرض ہو یا غیر قرض۔ قرض کی تخصیص کی کوئی دلیل نہیں ہے۔ یہاں اگر شرط ضمانت کے بجائے شرط فعل کر لے اور یہ کہے کہ تلف ہو جانے کی صورت میں اتنی ہی مقدار میں مال ادا کرنا ہوگا۔ جب بھی روایت کا صدق باقی رہے گا۔ اس لئے کہ شرط فعل فلسفی اعتبار سے شرط نتیجہ اور ضمانت سے علیحدہ چیز ہے لیکن عرف عام میں دونوں کا مفہوم ایک ہے۔

بعض علماء نے روایت کی یہ توجہ کی ہے کہ اس میں طرفین کے واقعی ارادہ پر نظر رکھی گئی ہے اور اسی کے اعتبار سے حکم بیان کیا گیا ہے۔ جہاں مالک عامل کو ضامن قرار دیتا ہے وہاں مضاربہ کی واقعی مراد قرض ہے اس لئے سود حرام ہے اور جہاں نصف فائدہ کی شرط کر لی ہے۔ وہاں مضاربہ سے مراد مضاربہ ہے اسی لئے ضمانت صحیح نہیں ہے۔

لیکن مشکل یہ ہے کہ یہ توجہ بہ بھی معقول ہونے کے باوجود روایت سے بالکل غیر مربوط ہے۔ روایت کا صاف سا مضمون یہ ہے کہ ضمانت براہ راست فائدہ کی دشمن ہے اور فائدہ بذات خود ضمانت کے ساتھ جمع نہیں ہو سکتا۔ اس میں واقعی یا ظاہری مراد کا کوئی کام نہیں ہے۔

غیر عامل کی ضمانت

ضمانت اور منفعت کا یہی تضاد تھا جس کے پیش نظر ہم نے غیر سودی بینک کے فارمولے میں عامل کے بجائے تیسرے آدمی کو ضامن قرار دیا تھا۔ اور یہ شکل نکالی تھی کہ ضمانت بینک کو لینی چاہئے جو ایک ثالث کی حیثیت رکھتا ہے چاہے یہ ضمانت عقد خاص کے ذریعہ طے ہو یا کسی عقد لازم کے ضمن میں بطور شرط طے ہو جائے۔

بینک اگرچہ خود بھی ایک امین عام کی حیثیت رکھتا ہے۔ لیکن ہم یہ واضح کر چکے ہیں کہ امین عام کو ضامن بنایا جاسکتا ہے۔ اس میں بحسب قاعدہ کوئی حرج نہیں ہے۔ اور اگر تسلیم بھی کر لیا جائے کہ بحسب قواعد امین کو ضامن نہیں بنایا جاسکتا اور ضمانت صرف مخصوص مقامات پر ممکن ہے۔ جیسا کہ عاریت کے بارے میں وارد ہوا تو بھی بینک سے شرط فعل کے عنوان سے قرارداد کی جاسکتی ہے۔ اور صاحب مال یہ کہہ سکتا ہے کہ اگر میرے مال میں کوئی خسارہ ہوا تو آپ کو بقدر خسارہ مال ادا کرنا پڑے گا۔

ضمیمہ — ۳

غیر سودی بینک کے فارمولے میں ثابت امانتوں کے لینے اور تھار کو دینے کے معاملے کو مضاربہ کی شکل دی گئی ہے جس میں امانت گزار مالک ہے اور تاجر عامل۔ بینک صرف درمیان کا واسطہ اور وکیل ہے۔ اس لئے اسے بھی ایک حصہ ملتا ہے۔ یہاں پر بینک کے اسی حصہ کو زیر بحث لایا جا رہا ہے کہ اس کی شرعی حیثیت کیا ہے؟

واضح رہے کہ غیر سودی بینک کے لئے جو بھی فیصدی حصہ مقرر کیا گیا ہے اس کی بنیاد مضاربہ نہیں ہے۔

مضاربہ صرف عامل کو حصہ دلوا سکتا ہے اور اس کا قانون یہ ہے کہ سارا فائدہ مالک کی ملکیت ہوگا اس کے بعد عامل کا فیصدی حصہ نکال لیا جائے گا۔

بینک نہ مالک ہے اور نہ عامل اس کے حصہ کے لئے دوسرا جواز تلاش کرنا پڑے گا۔ اس مقام پر دو مضاربے بھی فرض نہیں کئے جاسکتے کہ ایک صاحب مال اور بینک کے درمیان ہو اور ایک بینک اور تاجر کے درمیان۔ اس انداز سے کہ پہلے عامل بنانے کا حق حاصل ہو اور خود بھی ایک نیا مضاربہ ایجاد کر سکتا ہو۔

اس لئے کہ اگر پہلے مضاربہ میں بینک کو عامل فرض کر لیا گیا تو اسے مال کا ضامن نہیں قرار دیا جاسکتا ہے۔ اور ضمانت بینک کے لئے لازمی امر ہے۔ اسی بنا پر تو ہم نے بینک کو اجنبی ثالث قرار دیا تھا کہ وہ مال کی ضمانت لے سکے۔

فیصدی حصہ کو بینک کی اجرت بھی نہیں قرار دیا جاسکتا کہ اسے ایک اجارہ فرض کیا جائے اور یہ کہا جائے کہ صاحب مال نے بینک کو اپنے اموال کے راہ تجارت میں لگا دینے کے لئے اجیر بنا دیا ہے اس لئے کہ اس قسم کے اجارہ میں متعدد اشکالات ہیں۔ پہلا اشکال یہ ہے کہ اجارہ میں اجرت کا معلوم ہونا ضروری ہے اور یہاں

اجرت غیر معلوم ہے۔

غیر معلوم ہونے کا مطلب یہ نہیں ہے کہ اس کا حصول مشکوک ہے اس لئے کہ ہم یہ واضح کر چکے ہیں کہ مضاربہ میں فائدہ کا حاصل ہونا تقریباً یقینی ہے بلکہ غیر معلوم ہونے کا مقصد یہ ہے کہ اس کی مقدار مجہول ہے اور اجارہ میں مقدار کا معلوم ہونا ضروری ہے۔ دوسرا اشکال یہ ہے کہ اجارہ میں اجیر قرار داد کے ساتھ اجرت کا مالک ہو جاتا ہے اور اجرت کا قابل ملکیت ہونا ضروری ہے چاہے خارجی مال ہو یا صاحب اجارہ کے ذمہ میں ثابت ہو اور یہاں ایسا کچھ نہیں ہے۔

تجارت سے حاصل ہونے والا فائدہ نہ موجود ہے اور نہ کسی کے ذمہ ثابت ہے صرف مستقبل میں ایک امکان پایا جاتا ہے جس کے اعتماد پر اجارہ کی صحت کا کوئی امکان نہیں ہے۔

شرعی اعتبار سے بینک کے حصہ کے چند وجوہ ہو سکتے ہیں:

۱۔ بینک کے حصہ کو بعالہ قرار دیا جائے اور یہ فرض کیا جائے کہ صاحب مال نے یہ اعلان کر دیا ہے کہ جو بھی میرے مال کو تجارت کی راہ میں لگا دے گا اسے اتنے فیصدی رقم دی جائے گی۔

بینک کا یہ حصہ اگرچہ یہاں بھی مجہول اور ناقابل تسلیم رہے گا لیکن اس میں کوئی مضائقہ نہیں ہے اس لئے کہ اجرت کا معلوم ہونا اور سپرد کرنے کے قابل ہونا اجارہ میں ضروری ہے بعالہ میں نہیں۔ اس کی دلیل یہ ہے کہ اجارہ میں اجرت کا استحقاق ابتداء ہی سے ہو جاتا ہے اور بعالہ میں حق عمل کے اختتام پر پیدا ہوتا ہے اور ظاہر ہے کہ آغاز کار میں منفعت کا کوئی وجود نہیں ہے کہ اسے اجرت کے طور پر دیا جاسکے۔ لیکن انجام کار میں تو منفعت بہر حال موجود ہے اور اسے بطور فائدہ دیا جاسکتا ہے۔ اکثر روایات میں اس کی مثال بھی موجود ہے۔

چنانچہ محمد بن مسلم نے حضرت امام جعفر صادقؑ سے روایت کی ہے کہ اگر کوئی شخص کسی شخص سے یہ کہے کہ میرا کپڑا اس درہم میں فروخت کر دو اور زیادہ میں بک جائے تو

زیادہ حصہ تمہارا ہے تو کوئی حرج نہیں ہے (حالانکہ زیادتی نہ معلوم ہے اور نہ موجود) زرارہ کہتے ہیں کہ میں نے حضرت امام جعفر صادقؑ سے یہ دریافت کیا کہ اس شخص کے بارے میں آپ کیا فرماتے ہیں جو کسی کو سرمایہ دے کر کہتا ہے کہ جو رقم اس مقدار سے بڑھ جائے وہ تیری ہے؟ آپ نے فرمایا کہ کوئی حرج نہیں ہے۔ اس کے علاوہ اور بھی روایات ہیں جن میں مقدار بجا لہ مجہول اور غیر موجود ہے اور حضرات معصومینؑ نے معاملہ کی صحت کا حکم دیا ہے۔

۲۔ بینک کے حصہ کو شرط ضمن عقد کے طور پر صحیح کیا جائے۔ اور اس کی نوعیت شرط نتیجہ کی ہو کہ بینک صاحب مال سے کسی عقد کے ذیل میں یہ شرط کرے کہ جب بھی فائدہ ظاہر ہوگا ایک حصہ میرا ہوگا۔

یہ شرط معلق ضرور ہے لیکن اس میں کوئی مضائقہ نہیں ہے بلکہ صاحب مال کا فی الحال مالک منفعہ نہ ہونا بھی مضرت نہیں ہے اس لئے کہ جس وقت کے لئے شرط کی گئی ہے اس وقت مالک ہو جائے گا اور ایسے حالات میں مشروط طریقہ پر انشاء کرنے میں کوئی مضائقہ نہیں ہے۔

دوسری صورت یہ ہے کہ شرط فعل کے طور پر صحیح کیا جائے اور شرط ملکیت کے بجائے شرط تملیک کا لحاظ کیا جائے کہ بینک صاحب مال سے یہ معاہدہ کرے کہ فائدہ ظاہر ہونے کے بعد اس مقدار میں فیصدی حصہ اپنی ملکیت سے میری طرف منتقل کرنا ہوگا۔ اگرچہ براہ راست یہ حصہ میری ملکیت نہ ہوگا کہ شرط نتیجہ میں داخل ہو جائے۔

ضمیمہ — ۴

ہمارے فارمولے میں یہ ذکر کیا گیا ہے کہ اکثر اوقات عامل حضرات باز گیری کرتے ہیں اور نقصان یا تلف مال کا ادعا کر دیتے ہیں لہذا بینک کا فرض ہے کہ وہ ابتدا ہی سے یہ طے کر دے کہ اصل سرمایہ اور فائدہ کی ادنیٰ حد کے خلاف بغیر شواہد کے کوئی دعویٰ قبول نہ کیا جائے گا۔ اس ضمیمہ میں اسی قانون کی شرعی حیثیت پر بحث کی گئی ہے۔

کھلی ہوئی بات ہے کہ بینک کا یہ قانون اصل قانونِ امانت کے خلاف ہے۔ امانت کا قانون یہی ہے کہ جو مال امین کے قبضہ میں دے گیا ہے اس کے بارے میں اس کے قول پر اعتماد کیا جائے گا اور یہاں بینک نے اس کی بے اعتباری کا قانون بنایا ہے۔

لہذا اس قانون کو نافذ کرنے کا طریقہ یہ ہے کہ شرطِ عمل کے عنوان سے کسی عقد کے ذیل میں بینک عامل سے یہ شرط کر لے کہ اگر اس نے خسارہ کا دعویٰ کیا اور اسے ثابت نہ کر سکے گا تو خسارہ کے برابر مال بینک کو دینا پڑے گا یا اسے جعالہ کا عنوان دے دیا جائے گا اور عامل بینک سے یہ کہے کہ اگر میرے لئے سرمایہ تجارت فراہم کر دیا گیا تو میں خسارہ کی صورت میں اصل سرمایہ اور فائدے کی حد ادنیٰ اور بینک کی ثابت اجرت کے برابر رقم بینک کو ادا کروں گا۔ صرف اتنی مقدار میں رقم کم کر دی جائے گی جو عامل کے پاس باقی رہ جائے گی یا جس کا تلف ہونا ثابت ہو جائے گا۔

ضمیمہ — ۵

سودی بینک میں جمع ہونے والی امانتیں درحقیقت امانت نہیں ہیں بلکہ قرض ہیں جن پر سود دیا جاتا ہے غیر سودی بینک کے لئے یہ ضروری ہے کہ انہیں امانت ثابت کیا جائے اور اس کے ساتھ بینک کو ہر تصرف کا اختیار بھی دیا جائے تاکہ سود سے نجات حاصل کی جاسکے۔

سودی بینک میں جمع ہونے والی امانتیں فقہی اعتبار سے امانت نہیں ہیں۔ یہ سیدھے سیدھے قرض کی حیثیت رکھتی ہیں جن پر صاحبان امانت کو سود ملتا ہے۔ فقہی نقطہ نظر سے ناقص یا کامل قسم کی امانت نہیں قرار دیا جاسکتا۔ لیکن اس کا مطلب یہ نہیں ہے کہ ان اموال کا امانت فرض کرنا محال ہے۔ اور کسی طرح سے بھی انہیں امانت نہ تصور کیا جاسکے جیسا کہ بعض علماء کا خیال ہے کہ انہیں امانت فرض ہی نہیں کیا جاسکتا۔ ان امانتوں میں مالک بینک کو اس بات کی اجازت نہیں دیتا کہ مال مالک کی ملکیت پر باقی رہے اور بینک تصرف کرتا رہے۔ ورنہ سارے منافع مالک ہی کے ہو جائیں گے بلکہ مالک کی اجازت کا مطلب بینک کو مالک فرض کر کے اصل مالیت کا ذمہ دار قرار دینا ہے جو قرض کی صحیح تعریف ہے۔

قرض کے معنی ہی ہیں کہ مال کو دوسرے کی ملکیت بنا دیا جائے اور اسے ضامن بھی سمجھا جائے بنا بریں بینک کے اموال امانت کی شکل میں ہونے کے باوجود قرض ہیں۔ واقعی امانت سے ان کا کوئی تعلق نہیں ہے۔

لیکن حقیقت یہ ہے کہ ان اموال کو شرعی امانت فرض کرنے کے بعد ان سے وہ تمام کام لئے جاسکتے ہیں جو بینک اپنے اموال سے لیا کرتا ہے۔ بینک کے اموال کے تین فوائد ہوتے ہیں ضمانت، منفعت اور صاحب مال کو ایک محدود مقدار میں رقم دینا۔ ہماری کوشش یہ ہے کہ ہم ان اموال کو شرعی امانت فرض کرنے کے بعد بھی ان

سے یہ تینوں کام لے سکیں چاہے یہ صرف ایک نظری کام ہو اور اس کی علمی شکل نہ ہو۔ ضمانت کا مسئلہ یہ ہے کہ اس کے لئے قرض کی کوئی ضرورت نہیں ہے بلکہ مستقل عقد کے ذریعے بھی اسے ثابت کیا جاسکتا ہے کہ ضمیمہ دوم میں بانفصیل ذکر کیا جا چکا ہے اور یہ بتایا گیا ہے کہ معاملات کی ضمانت صرف قرضوں سے متعلق نہیں ہے بلکہ خارجی اموال سے بھی اس کا تعلق ہو سکتا ہے۔ فرق صرف یہ ہے کہ قرضوں میں ضمانت کے معنی قرض ایک شخص کے ذمہ سے دوسرے ذمہ کی طرف منتقل ہونا ہے اور خارجی اموال میں ضمانت کے معنی یہ ہیں کہ مال صاحب مال کی ملکیت ہی رہے گا لیکن ذمہ داری بینک پر رہے گی۔

بینک کے فائدہ کی صورت یہ ہے کہ اسے عقد ضمان یا عقد شرکت یا کسی عقد لازم کے ذیل میں شرط کے ذریعہ طے کیا جاسکتا ہے اور بینک صاحب مال سے یہ قرض واد کر سکتا ہے کہ مال کی قیمت شرط نتیجہ کے طور پر بینک کی ملکیت ہوگی۔ ابتدائی طور پر قیمت صاحب مال کی طرف آئے گی اس کے بعد بلا فاصلہ بطور شرط نتیجہ بینک کی طرف منتقل ہو جائے گی۔ ابتدائی انتقال معاوضہ کے خلاف ہے لیکن مالک کے واسطے سے انتقال میں کوئی حرج نہیں ہے جیسا کہ محقق نائینیؒ نے شرائط کی بحث میں اعتراف فرمایا ہے:

صاحب مال کو محدود مقدار میں فائدہ دیئے جانے کی تفسیر یہ ہو سکتی ہے کہ اسے دوسری منزل کی شرط میں استثناء کا درجہ دے دیا جائے اور بینک مالک سے یہ شرط کر لے کہ جس قدر قیمت آتی جائے گی آپ کی ملکیت سے ”شرط نتیجہ“ کے تحت ہماری ملکیت میں منتقل ہوتی جائے گی۔ صرف ایک محدود مقدار میں آپ کی ملکیت پر باقی رہے گی اور منتقل نہ ہوگی۔

بینک کی ضمانت کی ایک توجیہ یہ بھی ممکن ہے کہ بینک صاحب مال سے یہ قرض واد کر لے کہ آپ کا ایک ہزار کا مال ہمارے اس بے پناہ مال میں شامل ہو جائے گا جو ذاتی سرمایہ اور کرنٹ سے جمع ہوا ہے اور اب ”ہزار روپیہ شخصی“ کے بجائے آپ کا مال ”ہزار روپیہ کلی“ ہو جائے گا۔ فرق صرف یہ ہے کہ اس کلی کا انحصار انہیں ہزاروں میں رہے گا جو ہمارے خزانے میں محفوظ ہیں۔ ان کے علاوہ کوئی ہزار اس کلی کا مصداق نہ

ہوگا۔ جیسا کہ روایت شرکت کی توجیہ میں نقل کیا جا چکا ہے۔

اس قرارداد کا فائدہ یہ ہوگا کہ جب تک بینک کے سرمائے میں آخری ہزار باقی رہے گا۔ باقی کے تلف ہو جانے کا صاحب مال پر کوئی اثر نہ پڑے گا اس کا مال کلی ہو گیا ہے اور کلی کا آخری مصداق باقی ہے۔

لیکن اس کے ساتھ ساتھ صاحب مال بینک سے یہ شرط کرے گا کہ جب بھی وہ کوئی معاملہ کرے اس میں یہ خیال رکھے کہ ہمارے ہزار کی مالیت میں فرق نہ آنے پائے۔ مثال کے طور پر اگر بینک دس ہزار کو پانچ ہزار کے عوض گھاٹے پر بیچنا چاہتا ہے تو قانون کلیت یہ ہے کہ نقصان کا ایک حصہ صاحب ہزار کو بھی ملے لیکن چونکہ اس نے پہلے ہی سے شرط کر لی ہے کہ معاملات میں میری مالیت کا محفوظ رہنا ضروری ہے اس لئے اس خسارہ کا اثر اس پر نہ پڑے گا اور اس کا مال انطبق کلی سے محفوظ رہے گا۔

البتہ اسے منافع میں حصہ ضروری ملے گا اس لئے کہ اس کا مال کلی ہے اور کلی کے ہر جزء کو منافع میں حصہ لینے کا حق ہے۔ اب بینک کا فرض ہے کہ وہ ”بطور شرط نتیجہ“ صاحب مال سے طے کرے کہ جو حصہ فائدہ آپ کی کلی کی طرف منتقل ہوگا اسے آپ کی ملکیت بننے کے بعد ہماری طرف منتقل ہونا پڑے گا۔

اس طرح امانت اپنے مالک کی ملکیت پر باقی رہے گی اور فوائد کو قرض کے فوائد کا عنوان دے کر سود نہ کہا جاسکے گا۔

ضمیمہ ۶

اس ضمیمہ میں ایک بینک کے چک کو دوسرے بینک سے کیش کرانے کی فقہی توجیہات پر بحث کی جائے گی اور یہ بتایا جائے گا کہ اس کا شرعی عنوان کیا ہے؟
جس شخص کے نام کوئی چک لکھا جاتا ہے وہ چک کی مقدار بھر مال کا مالک تصور کیا جاتا ہے اور جس بینک کا وہ چک ہے وہ بینک 'حامل چک' کا مقروض سمجھا جاتا ہے۔ اب اگر حامل چک نے اس بینک کے علاوہ دوسرے بینک سے چک کیش کرانا چاہا تو اس عمل کی پند چند فقہی توجہیں ہو سکتی ہیں:

۱۔ کسی بینک سے چک کیش کرانے کا مطلب یہ ہو کہ وہ بینک اس بینک سے رابطہ پیدا کر کے جس کا چک ہے اور اس کے ذمہ حامل چک کے قرض کو اپنی طرف منتقل کر کے خود مقروض بن جائے۔

اس مقام پر دو حوالے ہوں گے، ایک حوالہ چک لکھنے والے کا اصلی بینک کے نام ہوگا اور دوسرا حوالہ اصلی بینک کا اس بینک کے نام ہوگا جہاں یہ چک کیش کرایا جا رہا ہے۔
اس صورت میں کیش کرانے والا بینک کمیشن لے سکتا ہے۔ اس لئے کہ اس نے اصلی بینک سے اتصال پیدا کرنے اور اس کی طرف سے قرض منتقل کرنے کی زحمت کی ہے اور اسلام میں ہر زحمت پر اجرت طلب کرنے کا حق ہے۔

۲۔ کسی بینک سے چک کیش کرانے کا یہ مطلب ہو کہ 'حامل چک' اصلی بینک کے ذمہ اپنے قرض کو پیش نظر بینک کے ہاتھ فروخت کرنا چاہتا ہے اور بینک اس قرض کو نقد رقم دے کر خرید رہا ہے تاکہ اصلی بینک کے ذمہ اپنا قرض پیدا کر لے۔

اس صورت میں یہ دعویٰ کیا جاتا ہے کہ بینک کو اجرت لینے کا حق نہیں ہے اس لئے کہ قرض کو خریدنے کے بعد وہ خود مقروض ہو گیا اور اب اپنے قرض کو بصورت نقد ادا

کرنا چاہتا ہے اور یہ غیر ممکن ہے کہ انسان اپنے قرض کے ادا کرنے میں صاحب قرض سے اجرت وصول کرے۔

لیکن میری نظر میں یہاں بھی اجرت کا امکان ہے اور اس کی شکل یہ ہے کہ بینک قرض خریدتے وقت ہی بقدر کمیشن رقم کم کر دے یا خریداری اس انداز کی ہو کہ بینک چک کی قیمت اور اجرت دونوں کو مجموعی طور پر بقدر چک رقم سے خریدے۔

یہ اور بات ہے کہ اس معاملہ کی صحت کا دار و مدار اس بات پر ہے کہ قرض کا کم مقدار میں فروخت کرنا جائز ہو ورنہ ایسا نہ ہونے کی صورت میں یہ معاملہ باطل ہو جائے گا۔

البتہ ایک صورت ایسی ہے جہاں قرض کی فروخت کمتر پر نہ فرض کی جائے بلکہ مسئلہ کو یوں فرض کیا جائے کہ 'پیش نظر بینک' چک کی قیمت کو خریدتے وقت یہ شرط کر لیتا ہے کہ فروخت کرنے والے کو اصلی بینک سے رقم لا کر دینا پڑے گی اور کھلی ہوئی بات ہے کہ وہ ایسا نہیں کرے گا ورنہ براہ راست وہیں نہ چلا جاتا اور جب ایسا نہیں کرے گا تو اس بینک کو یہ کہنے کا حق ہے کہ مجھے اس مزید زحمت کا اجر ملنا چاہیے اور میری شرط بغیر کسی اجرت کے ساقط نہیں ہو سکتی۔

۳۔ کسی بینک سے چک کیش کرانے کا مطلب یہ ہو کہ حامل چک اس بینک کو اپنا وکیل بنارہا ہے کہ وہ اس کے قرضہ کو اس بینک سے وصول کرے جس کے نام کا یہ چک ہے۔ ظاہر ہے کہ اس صورت میں نہ یہ بینک کیش کرانے سے مقروض ہوگا جیسا کہ پہلی توجیہ میں تھا نہ اصلی بینک کا قرض خواہ ہوگا جیسا کہ دوسری توجیہ میں تھا بلکہ حامل چک اور اصلی بینک دونوں اپنی حالت پر قرض خواہ اور قرض دار ہوں گے اور بینک صرف ایک وکیل اور واسطہ کا کام کرے گا۔

اور حامل چک جو رقم اس بینک کے اصلی بینک سے رقم وصول کرنے سے پہلے لے رہا ہے وہ اس بینک کا ایک قسم کا قرضہ ہے جسے وہ اصلی بینک سے چک کے ذریعہ وصول کرے گا ایسی صورت میں بینک کو اس قرض کی اجرت لینے کا حق نہیں ہے کہ اسے قرض کا سود قرار دیا جائے بلکہ اجرت کا تعلق وکالتاً چک کیش کرانے سے ہوگا جو کہ قرض

دینے اور وصول کرنے کے علاوہ ایک علیحدہ زحمت ہے یہ اور بات ہے کہ اس قرض میں دوسرے بینک کو پہلے بینک سے نقد ہی لینا چاہئے جو وکالت کا تقاضا ہے حالانکہ عام طور سے ایسا نہیں ہوگا۔

۴۔ چک کیش کرانے کو ایک قرض اور ایک حوالہ سے مرکب سمجھا جائے۔ صورت مسئلہ یہ ہو کہ حامل چک پیش نظر بینک کے سامنے آکر اس سے بقدر قیمت چک قرضہ لے لے اور جب اس بینک کا مقروض ہو جائے تو اپنے بینک کی طرف حوالہ کر دے جو اس مقروض صاحب چک کا مقروض ہے۔

یہ حوالہ شرعاً صحیح ہے اور بینک کو اجرت لینے کا بھی حق ہے۔ اس لئے کہ قرض لینے والے کی ذمہ داری ہے کہ جس طرح نقد لیا ہے اسی طرح نقد ادا کرے اب اگر وہ نقد ادا کرنا نہیں چاہتا بلکہ حوالہ کرنا چاہتا ہے تو بینک کو اختیار ہے کہ وہ حوالہ کو قبول کرے یا نہ کرے اور قبول کرے تو بغیر اجرت کے قبول نہ کرے۔

اور یہ اجرت قرض کی مدت کی نہیں ہے کہ اسے سود قرار دے دیا جائے بلکہ یہ دوسرے بینک کے حوالہ کو قبول کر کے نقد کر کے حق کو ساقط کرنے کی ہے جسے سود سے کوئی تعلق نہیں ہے۔

ان بیانات سے یہ واضح ہو گیا کہ دوسرے بینک سے چک کیش کرانے کی چار شرعی وجوہیں ممکن ہیں اور ہر صورت میں اجرت اور کمیشن کا حق موجود ہے۔

حیرت ہے کہ بعض علمائے اعلام نے چک کیش کرانے کو حوالہ کی قسم قرار دیا ہے اور ان کا دعویٰ یہ ہے کہ: ”کیش کرانے کے معنی یہ ہیں کہ حامل چک ”پیش نظر بینک“ کو اصلی بینک کے حوالے کر رہا ہے۔ اور حوالہ میں کمیشن لینے کا حق نہیں ہے ورنہ یہ مقروض سے فائدہ ہوگا اور وہ سود ہے۔“

خدا جانے ان بزرگوار نے چک کیش کرانے کے کون سے معنی مراد لئے ہیں اسے ”پیش نظر بینک“ کی فطرت سے خریداری قرار دے کر اصلی بینک کی طرف حوالہ قرار دے دیا ہے۔ اگر ان کا مقصد یہ ہے کہ حامل چک بینک کے ہاتھ چک فروخت

کر رہا ہے تو اس کا مطلب یہ ہوگا کہ کیش کرنے والا بینک اصلی بینک کے قرضہ کا مالک ہو گیا اور نہ خود چک کی کوئی مالیت نہیں ہے اور جب بینک خود ہی اصلی قرضہ کا مالک ہو گیا تو اب حوالہ کس کی طرح ہو رہا ہے۔ ملکیت خریداری سے آچکی ہے اب خریداری کے بعد حوالہ بے معنی ہے۔

اور اگر ان کا مقصد یہ ہے کہ صاحب چک بینک سے قرضہ لے کر اسے اپنے بینک کا حوالہ دے رہا ہے تو یہاں حوالہ تو ثابت ہو گیا لیکن خریداری کا کوئی ذکر خیر نہیں ہے۔ خریداری اور حوالہ دونوں کا جمع کر دینا مسئلہ کی تہ تک نہ پہنچنے کا نتیجہ ہے۔ فقہی اعتبار سے یہ کام چار وجوہ کی بنا پر صحیح ہے اور ہر وجہ کی بنا پر اجرت اور کمیشن لینا بھی صحیح ہے۔

ضمیمہ — ۷

اصل فارمولے میں ذکر کیا جا چکا ہے کہ بینک کے ذریعہ رقم منتقل کرنے میں بینک کو کمیشن لینے کا حق ہے۔ اس مقام پر اس بحث میں ذرا وسعت دی جا رہی ہے تاکہ دوسرے حضرات کے نظریات و دلائل کا تجزیہ کیا جاسکے۔

اپنے گزشتہ بیانات سے واضح ہو گیا ہے کہ بعض اعلام کی طرف سے کمیشن کی ایسی توجیہ جو رقم منتقل کرنے کی صرف بعض صورتوں میں جائز ہو۔ نامناسب اور محل اشکال ہے۔ ان بزرگوار کا کہنا یہ ہے کہ تحویل اور ٹرانسفر کی دو قسمیں ہیں۔

ایک صورت یہ ہے کہ نجف کے بینک کو رقم دے کر بغداد میں وصول کی جائے۔ اور دوسری صورت یہ ہے کہ نجف میں لے کر بغداد میں ادا کی جائے۔

پہلی صورت میں بینک مقرض ہے اس لئے کمیشن لے سکتا ہے۔ دوسری صورت میں مالک صاحب قرض ہے اس لئے نہیں لے سکتا ہے ورنہ سود لازم آئے گا۔

حالانکہ تحقیق یہی ہے کہ دونوں صورتوں میں کمیشن لینا جائز ہے اور وہ اس طرح کہ کمیشن کو قرض کے مقابلہ میں نہ قرار دیا جائے کہ سود بن جائے بلکہ یوں شرعی توجیہ کی جائے کہ قاعدہ کے اعتبار سے جس جگہ قرض دیا جاتا ہے وہیں ادائیگی بھی ضروری ہے یہی اطلاق مقام کا تقاضا ہے اور یہی عقل کا اصول ہے۔ اب اگر قرض لینے والا اس جگہ کے بجائے دوسری جگہ قرض ادا کرنا چاہتا ہے تو مالک کو اختیار ہے کہ وہ اجرت لئے بغیر اس تبدیلی مکان پر راضی نہ ہو۔

نجف کے قرض کو نجف میں ادا ہونا چاہئے۔ بغداد میں قبول کرنا نہ کرنا بینک کا اختیار ہے اور وہ اپنے حق کو ساقط کرنے کی اجرت لے سکتا ہے۔

ضمیمہ ۸

غیر سودی بینک کے فارمولے میں یہ واضح کیا جا چکا ہے کہ بینک کے لئے شرعاً پروٹ وغیرہ کیش کرنے کی اجرت لینا جائز ہے۔ اب محل کلام یہ ہے کہ اس کا موقع کب ہے؟
 پروٹ لکھوانے والے سے کمیشن لینے کا حق صرف مقروض سے قرض کا مطالبہ کر دینے سے پیدا ہوتا ہے یا قرض وصول کر لینے کے بعد؟
 بعض اعلام نے اس موضوع کو محل بحث قرار دیا ہے اور یہ تحقیق کی ہے کہ اس مسئلہ کا تعلق کمیشن کی نوعیت سے ہے کہ وہ اجرت ہے یا جعالہ؟
 اگر اجرت ہے تو اس کا استحقاق صرف مطالبہ ہی سے پیدا ہو جائے گا اور اگر جعالہ ہے تو اس کا استحقاق عمل کے تمام ہونے سے پہلے نہیں ہو سکتا۔
 حالانکہ صحیح یہ ہے کہ یہ بنیاد ہی غلط ہے اس مسئلہ کا تعلق جعالہ اور اجارہ سے نہیں ہے بلکہ اس کا تعلق دونوں کے اصل موضوع سے ہے کہ اجارہ یا جعالہ کا واقعی موضوع کیا ہے؟ صرف مطالبہ کر دینا یا رقم کا وصول کر لینا؟
 اور اس مطلب کی تحقیق یہ ہے کہ کبھی بینک کے لئے قرض کا وصول کرنا ممکن ہوتا ہے اور کبھی نہیں۔

اگر قرض کا وصول کرنا ممکن ہے چاہے وہ خوشامد سے ہو یا عدالت کے ذریعہ تو صاحب قرض کو حق ہے کہ وہ جعالہ کی طرح اجارہ میں بھی یہ شرط کر دے کہ رقم کئے بغیر کسی اجرت کا حق نہ ہوگا۔

مسئلہ صرف یہ ہے کہ اگر بینک کے لئے کسی بھی صورت سے قرض کا وصول کرنا ممکن نہیں ہے تو کیا ایسے حالات میں بھی جعالہ و اجارہ میں یہ شرط ہو سکتی ہے کہ پہلے رقم وصول ہو جائے اس کے بعد مقررہ رقم یا اجرت دی جائے گی۔

اس مسئلے کا حل یہ ہے کہ اجارہ میں یہ ایک مسلمہ شرط ہے کہ جب تک فعل اجارہ ممکن ہوگا اجارہ صحیح نہیں ہو سکتا اور اجارہ کی صحت کے معنی یہ ہیں کہ اجیر اس منفعت کا مالک ہو جس کے لئے اجیر بنایا گیا ہے تاکہ وہ اسے مالک کے حوالے کر سکے۔ مثال کے طور پر اجرت پر سلائی کرنے والے کے لئے ضروری ہے کہ سلائی کرنا اس کے امکان کے اندر ہو ورنہ اگر وہ خود سلائی پر قادر نہیں ہے تو اجرت دینے والے کے حوالے کیا کرے گا؟

اور جب اجارہ کی صحت کے لئے قدرت و اختیار ضروری ہے تو جس مقام پر بینک کے امکان میں رقم کا وصول کرنا نہ ہوگا اس مقام پر رقم کی وصولی کے لئے اجیر بنانا بننا ہی غلط ہوگا البتہ اگر مقرض رقم دینے کے لئے تیار ہے تو کوئی مضائقہ نہیں ہے اس لئے کہ جتنے مقدمات اپنے اختیار کے ہیں وہ سب اجیر نے فراہم کر لئے ہیں اور ایک مقدمہ جو مقرض کے ہاتھ میں ہے یعنی ادائیگی اس کے لئے وہ خود حاضر ہو گیا ہے اس کی حاضری اور تیاری کے بغیر اجارہ کی صحت کا امکان نہیں ہے۔

مسئلہ یہ ہے کہ اگر مقرض کی آمدگی مشکوک ہو جائے اور اس کے نتیجہ میں اجیر کی قدرت میں شبہ ہو جائے تو ایسے حالات میں اجارہ مطلقاً باطل ہو جائے گا یا اس کا تعلق حقیقت واقعہ سے ہوگا کہ واقعاً قدرت ہوگی تو اجارہ صحیح ہو جائے گا اور واقعاً قدرت نہ ہوگی تو اجارہ باطل ہو جائے گا اس لئے کہ اجیر اس شے کی تحویل کی ذمہ داری لے رہا ہے جو اس کے امکان میں نہیں ہے۔

اس احتمال پر یہ اعتراض نہیں ہو سکتا کہ اس طرح اجارہ معلق ہو جائے گا اور معلق اجارہ صحیح نہیں ہے اس لئے کہ اس مقام پر معاملہ اجارہ معلق نہیں ہے اجارہ تو حتمی طور پر ہو رہا ہے، صاحب قرض اجیر بنا رہا ہے اور بینک مثلاً اجیر بن رہا ہے۔ شبہ اجارہ کی صحت میں ہے خود اجارہ میں نہیں ہے اور کھلی ہوئی بات ہے کہ معاملات کا معلق ہونا مضر ہے لیکن ان کی صحت کا معلق ہونا مضر نہیں ہے۔

دوسری بات یہ ہے کہ اگر اسے اجارہ کی تعلیق بھی کہہ دیا جائے تو بھی اجارہ باطل

نہ ہوگا۔ اس لئے کہ باطل ہونے کا سبب معاملات کا خارجی امور پر معلق ہونا ہے اور یہاں اجارہ خود اپنے ارکان کی تمامیت پر معلق ہے جس میں کوئی مضائقہ نہیں ہے۔

واضح لفظوں میں یوں کہا جائے کہ اگر کوئی شخص یہ کہے کہ اگر حاجی حضرات واپس آگئے تو آپ اجیر ہیں ورنہ نہیں تو یہ اجارہ معلق ہے اور مشکوک اور اس کی صحت کا امکان نہیں ہے لیکن اگر یوں کہا جائے کہ اگر ارکان عقد تمام ہو گئے تو آپ اجیر ہیں تو اس میں کوئی مضائقہ نہیں ہے۔

اب اگر ہمارا مسلک یہ ہے کہ اختیار کے مشکوک ہونے کی صورت میں اجارہ باطل ہے چاہے واقعاً قدرت موجود ہو تو قرض کے وصول کرنے پر اجرت کا مقرر کرنا غلط ہے اس لئے کہ بینک کی قدرت مشکوک ہے اور شک کی صورت میں یا تعلیق لازم آئے گی یا فریب! اور دونوں صحیح نہیں ہیں اس لئے ضرورت ہے کہ اجارہ کا تعلق صرف مطالبہ کرنے سے ہو اور مطالبہ ہی پر اجرت کا استحقاق پیدا ہو جائے۔

لیکن اگر ہمارا مسلک یہ ہے کہ اجارہ واقع امر کا تابع ہے واقعاً قدرت ہے تو صحیح ورنہ باطل۔ تب بھی ایسا اجارہ ممکن ہے جہاں بغیر وصولیابی کے اجرت نہ دینا پڑے اور اس کی شکل یہی ہے کہ اصل وصولیابی پر اجارہ طے کیا جائے تاکہ بینک وصولیابی کے بغیر اجرت نہ مانگ سکے اور وصولیابی ممکن نہ ہو تو اجارہ باطل ہو جائے ہاں اگر رقم وصول کر لے تو اجرت کا استحقاق پیدا ہو جائے گا اور یہ علامت ہوگی کہ قدرت موجود تھی اور قدرت کے موجود ہونے کی شکل میں اجارہ صحیح ہے۔

اس اختلاف میں صحیح یہی معلوم ہوتا ہے کہ اجارہ کی صحت واقع امر کی تابع ہے اور واقعاً قدرت ہے تو اجارہ صحیح ہے ورنہ باطل۔

اس مسلک پر یہ اعتراض کرنا کہ اجارہ میں قدرت کے شرط ہونے کے دو اسباب ہیں:

ایک یہ کہ قدرت اجیر کے مالک منفعہ ہونے میں دخیل ہے اور جب تک وہ منفعہ کا مالک نہ ہوگا اس وقت تک دوسرے کے حوالے نہیں کر سکتا، سوائے پر قدرت نہ

رکھنے والا دوسرے کو سلامتی کا مالک نہیں بنا سکتا۔

دوسری بات یہ ہے کہ اجارہ کا عمل اجارہ کے سپرد کرنے پر قدرت ضروری ہے اور جب اجیر سپردگی پر قادر نہیں ہے تو اجارہ باطل ہے چاہے واقعاً قدرت رکھتا ہی کیوں نہ ہو۔ واقعی قدرت ملکیت کی شرط کو پورا کر سکتی ہے کہ وہاں واقعی ملکیت کافی ہے ملکیت کا علم ضروری نہیں ہے لیکن تسلیم کی شرط اس واقعی قدرت سے پوری نہیں ہو سکتی اس کا معیار غرر اور دھوکہ ہے اور جب تک قدرت کا علم نہ ہوگا دھوکے کا امکان باقی رہے گا۔

یہ اعتراض بے بنیاد ہے اس لئے کہ اگر اجارہ میں تسلیم پر قدرت کو شرط مان ہی لیا جائے تو اس کی بنیاد دھوکہ نہیں ہے۔ فریب و غرر والی روایت نہی النبی عن الغرر، سند و دلالت دونوں اعتبار سے ضعیف اور بے اصل ہے۔ بنیاد اجماع ہے اور اجماع میں قدرت متقین وہی صورت ہے جہاں واقعاً قدرت نہ ہو قدرت کے علم کی ضرورت نہیں ہے۔

یہ تمام باتیں اجارہ سے متعلق تھیں رہ گیا جعالہ تو وہاں بھی مسئلہ کی ایسی تعبیر ممکن ہے کہ قرض کی وصولیابی سے پہلے مقررہ مقدار کا حق نہ پیدا ہو اور اس کی دو صورتیں ہیں: (۱) ابتدا سے رقم قرض کی وصولیابی ہی پر مقرر کی جائے صرف مطالبہ پر کوئی رقم نہ رکھی جائے۔

اعتراض صرف یہ ہوگا کہ بر بنائے مشہور عمل جعالہ پر بھی قدرت ضروری ہے اور یہاں قدرت مشکوک ہے۔

لیکن اس کا جواب یہ ہے کہ جعالہ میں منفعت کی تملیک کا کام نہیں ہوتا کہ اجارہ کا پہلا اعتراض لازم آجائے اور نہ جعالہ والے سے فی الفور کوئی مواخذہ ہوتا ہے کہ غرر و فریب کا خیال پیدا ہو جائے۔

جعالہ کا معیار یہ ہے کہ جب عمل تمام ہو جائے تب صاحب جعالہ سے رقم مانگنے کا حق پیدا ہوتا ہے اب اگر کام تمام نہیں ہو سکتا تو کوئی جھگڑا بھی نہیں ہے معاملہ مشروط تھا اور جب شرط ہی نہیں ہے تو رقم کیا سوال؟

بنا بریں جعالہ میں عمل پر قدرت کی کوئی ضرورت نہیں ہے۔ یہ اور بات ہے کہ

عدم امکان کی صورت میں جعالہ ایک احمقانہ عمل معلوم ہوتا ہے لیکن یہ بھی اسی وقت ہے جب عدم امکان معلوم ہو، مشکوک ہونے کی صورت میں یہ اشکال بھی لازم نہیں آتا۔ ایسی صورت میں جعالہ قرار دینا ممکن ہے اور قرض خواہ یہ کہہ سکتا ہے کہ اگر آپ میرا قرض وصول کرادیں گے تو اس قدر رقم دے دی جائے گی۔

(۲) مقررہ رقم کو مطالبہ ہی پر قرار دیا جائے لیکن یہ قید لگا دی جائے کہ مطالبہ اس ماحول میں کیا جائے جب مقرض قرض کی ادائیگی کے لئے تیار ہو۔ یہ جعالہ معلق ضرور ہو جائے گا لیکن ایسی تعلیق میں کوئی حرج نہیں ہے جعالہ صرف ضمان تلافی کے تقاضوں کی تجدید ہے اور کچھ نہیں ہے ایسے معاملات میں تعلیق وغیرہ سب کچھ ہو سکتی ہے۔

یہ ضرور ہے کہ بینک رقم کا حقدار اسی وقت ہوگا جب استعداد کے عالم میں تقاضا کرے اور ایسے عالم میں تقاضا کرنے کا مطلب قرض کا وصول ہو جانا ہے۔

ان بیانات سے واضح ہو جاتا ہے کہ بینک کا مطالبہ یا وصولیابی پر کمیشن کا مستحق ہونا نہ اجرت پر موقوف ہے نہ جعالہ پر بلکہ دونوں کی ایسی توجہیں ہو سکتی ہیں جن میں وصولیابی پر بھی کمیشن لیا جاسکتا ہے اور صرف مطالبہ پر بھی۔

ضمیمہ ۹

اس بحث میں بینک کے پروٹو قبول کرنے پر مفصل فقہی مطالب کی طرف اشارہ کیا گیا ہے۔ بینک کے قبول کرنے کا مطلب ایک قسم کی ذمہ داری ہے کہ اگر مقرض رقم کو ادا نہیں کرے گا تو بینک ادا کرے گا۔ فارمولے میں وضاحت کی جا چکی ہے کہ یہ ذمہ داری شرعاً صحیح ہے اس وقت اس کی شرعی توجیہ کی جا رہی ہے۔

واضح رہے کہ بینک کی ذمہ داری کا مطلب یہ نہیں ہے پروٹو کا قبول کرنا بھی کوئی ضمانت ہے۔ اس لئے کہ فقہی اعتبار سے ضمانت کے معنی ہیں کہ قرض ایک شخص کے ذمہ سے دوسرے کی طرف منتقل ہو جائے اور بینک کے قبول کرنے میں ایسا کچھ نہیں ہوتا۔ اور اگر ضمانت کا یہ مطلب ہے کہ دنوں ذمہ دار قرار دے دئے جائیں تو یہ ضمانت شرعاً باطل ہے۔

ضرورت ہے کہ بینک کی ذمہ کی کوئی ایسی توجیہ کی جائے جس میں نہ قرض ایک شخص کے ذمہ سے دوسرے کے ذمہ کی طرف منتقل ہونے پائے اور نہ دنوں ذمہ دار قرار پا جائیں تاکہ فقہی ضمانت سے ہٹ کر قبول کے ایک معنی نکل آئیں۔

یہ توجیہ یہ ہے کہ بینک اصل قرض کا ذمہ دار نہیں ہے کہ وہ اس کے ذمہ کی طرف منتقل ہو جائے بلکہ قرض کی ادائیگی کا ضامن ہے اور کھلی ہوئی بات ہے کہ مال کی ضمانت اور ہے اور ادائیگی کی ضمانت اور۔

اور اگر یہ تصور کیا جائے کہ یہ ضمانت کا دوسرا مفہوم ہے جہاں دنوں ذمہ دار قرار پا جاتے ہیں اس لئے کہ اس مقام پر مقرض بھی ذمہ دار ہے اور بینک بھی ذمہ دار بن گیا ہے اور یہ دوسرے قسم کا کوئی وجود نہیں ہے؟

اس کا جواب یہ ہے ضمانت کی قسم دوم کا مفہوم یہ ہے کہ دنوں اصل مال کے ذمہ دار

ہوں اور مسئولیت کا تعلق مال قرض سے ہو اور یہاں ایسا نہیں ہے یہاں مقروض کی مسئولیت کا تعلق اصل قرض سے ہے اور بینک کی ذمہ داری کا تعلق قرض کی ادائیگی سے ہے اور کھلی ہوئی بات ہے یہ دنوں الگ الگ چیزیں ہیں۔

دلیل یہ ہے کہ صاحب قرض کو ابتدائی طور پر بینک کی طرف رجوع کرنے کا حق نہیں ہے بلکہ پہلے اپنے مقروض سے مطالبہ کرے گا اور جب یہ ادا نہ کر سکے تو گا بینک سے رجوع کرے گا کہ وہ قرض کو ادا کرائے 'ادا' خود بھی ایک قیمتی شے ہے جو مقروض کے انکار سے تلف ہو رہی ہے اب جس نے اس قیمتی شے کی ذمہ داری لی ہے اس کا فرض ہے کہ وہ اسے مہیا کرے اور ادائیگی کے مہیا کرنے کا نتیجہ قرض کے وصول ہو جانے کی صورت میں ظاہر ہوگا۔

ضمانت کا یہ تیسرا تصور شرعاً بالکل صحیح ہے اس کی دلیل عقلاء عالم کا رجحان بھی ہے اور 'افوا بالعقود' کا عموم بھی۔

یہ اور بات ہے کہ 'افوا بالعقود' (اپنے عقود کو وفا کرو) سے تمسک کے لئے ضروری ہے کہ پہلے عقلاء عالم کی نگاہوں میں معاملہ کا عقد ہونا ثابت ہو جائے اور عقد کا مفہوم ہے معاملہ دو طرف کے التزام سے وابستہ ہو اور دنوں ایک دوسرے سے ربط رکھتے ہوں تاکہ باہمی عقد کہا جاسکے ورنہ اگر اس ضمان کا تعلق ایک طرف سے ہو جائے تو اسے 'ایقاع' کہیں گے عقد نہ کہیں گے اور قرآن حکیم نے عقود سے وفا کرنے کا حکم دیا ہے۔ ایقاعات سے نہیں۔

رہ گئی یہ بات کہ کسی معاملے کے بارے میں یہ کسے طے کیا جائے کہ اس کا مضمون یک طرفہ ہے یا دو طرفہ؟

تو اس کا طریقہ یہ ہے معاملہ کے مضمون پر غور کیا جائے کہ اس میں صرف ایک شخص کا اختیار کام کر رہا ہے یا دو آدمیوں کا باہمی اختیار کام کر رہا ہے اگر ایک آدمی کا اختیار ہے تو ایقاع ہے — ورنہ عقد اس لئے کہ طرفین کا اختیار و التزام ضروری ہے جیسے نکاح، تجارت، اجارہ وغیرہ۔

اس مقام پر یہ دیکھنا پڑے گا کہ ضمانت کے تیسرے معنی میں ضمانت صرف ضامن کے اختیار میں ہے یا اس میں ضامن اور مضمون لہ جس کے لئے ضمانت کی گئی ہے، دونوں کا اختیار کام کر رہا ہے؟ اگر صرف ضامن کا اختیار ہے تو آیت استدلال بے کار ہے اور اگر دونوں کے اختیار میں ہے تو عقد ہے اور عقد سے وفاء نص آیت واجب ہے۔ بعض لوگوں کا خیال ہے کہ ضمانت کے یہ معنی عقد نہیں بن سکتے اور نہ یہاں صاحب قرض و ضمانت کے اختیار کے صرف ہونے کی کوئی ضرورت ہے۔ اس ضمانت میں اس کے امور میں مداخلت کا کوئی سوال نہیں ہے اس لئے اس سے ربط بھی نہیں ہے جس کا دل چاہے ادائیگی کی ضمانت لے لے وہ اپنے قرض کو اپنے مقروض ہی سے طلب کرے گا، شرعی ضمان میں ایسا نہیں ہوتا۔ وہاں قرض ایک ذمہ سے دوسرے ذمہ کی طرف منتقل ہو جاتا ہے اس لئے جس کا قرضہ ہے اس کی مرضی ضروری ہے یہاں ایسی کوئی ضرورت نہیں ہے لیکن یہ خیال غلط ہے۔

یہ بات صحیح ہے کہ عقد کے لئے دو طرف کا التزام ضروری ہے۔
یہ بھی صحیح ہے کہ عقد میں دو آدمیوں کا اختیار صرف ہوتا ہے۔

لیکن یہ کوئی عقلی رجحان نہیں ہے کہ دونوں افراد کے امور میں ایک ساتھ تصرف کیا جائے ایک طرف کا تصرف بھی عقد کے لئے کافی ہے جیسا کہ ہبہ میں ہوتا ہے کہ تصرف صرف ہبہ کرانے والے کے مال میں ہوتا ہے اور تمام عقلاء اسے عقد تسلیم کرتے ہیں۔

اس کا مطلب یہ ہے کہ تیسرے معنی کی ضمانت ایک امر شرعی ہے جس میں کسی اشکال کی گنجائش نہیں ہے۔

رہ گئے وہ روایات جن میں ضمانت کے معنی ایک شخص کے ذمہ سے دوسرے کی طرف منتقل ہونا بیان کیا گیا ہے۔

تو ان کا حال یہ ہے ان میں اور ہمارے معنی میں کوئی تضاد نہیں ہے۔

ان روایات کا تعلق اس ضمان سے ہے جس کا موضوع اصل مال ہوتا ہے اور

ہمارے معنی کا تعلق اس ضمان سے ہے جس کا موضوع مال کے بجائے اس کی ادائیگی ہے۔ ان تمام بیانات سے واضح ہو جاتا ہے کہ بینک کے پروٹ قبول کرنے کی یہ تیسری تفسیر بالکل صحیح ہے اور اس کا نتیجہ یہ ہے کہ بینک قیمت کی مقدار میں مال کا ذمہ دار ہو جائے گا لیکن یہ ذمہ داری نہ اصل مقروض کے برابر میں ہوگی اور نہ اس کے ساتھ بلکہ اس کے بعد ثانوی درجہ میں کہ اگر اس نے قرض کو ادا نہ کیا تو بینک ادائیگی کا ذمہ دار ہوگا۔

تصنیف: فقہ عصر شہید اسلام آیۃ اللہ سید محمد باقر الصدر طاب ثراہ

اسلامی بینک

ضمیمہ — ۱۰

اس ضمیمہ میں بینک کے ان ضمانتی خطوط پر فقہی بحث کی جائے گی جنہیں بینک ٹھیکیداروں کی ضمانت میں لکھ دیا کرتا ہے اور اس کا مقصود یہ ہوتا ہے کہ اگر پلانٹ مکمل نہ ہو تو اس مقدار میں رقم جہت ادارہ کو دی جائے گی۔

جن مقامات پر بینک ایسے ضمانتی خطوط صادر کرتا ہے وہاں ٹھیکیدار پہلے سے کسی عقد و عہد کے ذریعہ جہت ادارہ سے یہ قرار داکر لیتا ہے کہ اگر میں نے کام پورا نہیں کیا تو اس قدر رقم جہت ادارہ کو ادا کروں گا۔ بینک کا کام صرف اس امر کی ضمانت ہوتا ہے کہ اگر اس شخص نے رقم ادا نہ کی تو میں یہ مقدار ادا کروں گا۔
یہ شرط اپنے مقام پر بالکل صحیح ہے۔

ضرورت صرف یہ ہے کہ ٹھیکیداروں کے کام نہ کرنے سے اصل معاملہ باطل نہ ہو جائے ورنہ شرط کی کوئی جگہ نہ رہ جائے گی۔

مثال کے طور پر اگر اجارہ کا تعلق کسی خارجی منفعت سے ہے اور وہ اجیر کے اختیار سے باہر نکل گئی تو اجارہ خود ہی باطل ہو جائے گا، شرط کا کیا ذکر ہے۔

ایسے حالات سے بچنے کے لئے شرط کا ایسا رخ اختیار کرنا چاہئے جہاں معاملہ کی صحت و عدم صحت سے شرط متاثر نہ ہونے پائے۔

شرط کے صحیح ہونے کے بعد جہت ادارہ کا ٹھیکیدار پر یہ حق پیدا ہو جاتا ہے کہ وہ کام پورا نہ کرنے کی شکل میں مخصوص مقدار میں رقم وصول کرے۔

شرعی اعتبار سے شرط کی تین صورتیں ممکن ہیں:

۱۔ شرط کا تعلق نتیجہ سے ہو اور ادارہ یہ شرط کرے کہ کام پورا نہ ہونے کی صورت میں ادارہ ٹھیکیدار کے مخصوص مال کا خود بخود دمالک ہو جائے گا۔

۲۔ شرط کا تعلق فعل عام سے ہو کہ ادارہ کا کام پورا نہ ہونے کی صورت میں اتنے مال کا مالک بنایا جائے۔

۳۔ شرط کا تعلق فعل خاص سے ہو اس طرح کہ کام مکمل نہ ہونے کی صورت میں ٹھیکیدار ادارہ کو مال دے۔

ان دونوں صورتوں کا فرق یہ ہے کہ دوسری صورت میں کوئی شخص بھی رقم ادا کر سکتا ہے وکالت و نیابت کی ضرورت نہیں ہے لیکن تیسری صورت میں خود ٹھیکہ دار کو ادا کرنا ہوگا۔ یہ تو ہم نہ ہونا چاہتے کہ ٹھیکیدار سے صرف اسی کے عمل کی شرط ہو سکتی ہے۔ دوسرے کے عمل کی شرط بے معنی ہے اس لئے کہ یہاں دوسرے کے عمل کی شرط نہیں ہے بلکہ ایک قدر مشترک کی شرط ہے جس کا انطباق اپنے اور غیر دونوں کے عمل پر ہو سکتا ہے اور اس مقدار میں قدرت شرط کے لئے کافی ہے جیسا کہ احکام تکلیف میں بیان کیا گیا ہے کہ مکلف اور غیر مکلف کے عمل کا قدر مشترک قابل طلب ہے۔ فرق یہ ہے کہ مطلوب اصل وجود عمل ہوگا کسی خاص شخص کا عمل نہ ہوگا۔

شرط کی تینوں صورتوں کے واضح ہونے کے بعد یہ معلوم ہونا ضروری ہے کہ پہلی قسم کی شرط باطل ہے۔ ابتدائی طور پر ٹھیکیدار کو کسی رقم کا مشغول الذمہ بنادینا اور اس کے مال کو اپنی طرف منتقل کر لینا ایک ایسی شرط ہے جس کی شریعت میں کوئی نظیر نہیں ہے اور جب شریعت میں ایسی شرط ثابت نہیں ہے تو وفائے شرط کے دلائل بھی بیکار ہیں یہ دلائل جائز شرطوں کے بارے میں ہیں، شرطوں کو جائز نہیں بنایا کرتے۔

رہ گئیں باقی دو صورتیں تو یہ صحیح و معقول ہیں اور ان کی معقولیت کے بعد یہ بحث ہوگی کہ بینک کی ضمانت کے معنی کیا ہیں اور بینک اس شرط کو کس طرح اپنے ذمہ لے سکتا ہے؟ اس کی صورت یہ ہے ہم ضمانت کی تیسری قسم کا حوالہ دیں گے اور بینک کو پرونوٹ کی طرح ضامن قرار دیں گے فرق صرف یہ ہوگا کہ وہاں مقروض کی ضمانت لی گئی ہے اور یہاں مشروط کی، وہاں ادائے قرض کی ضمانت تھی یہاں ادائے شرط کی ضمانت ہے اور دونوں ہی باتیں عقلی رجحانات کے موافق ہیں۔

رہ گئی بینک سے ادائے قرض یا ادائے شرط کا مطالبہ کرنے کی توجیہ تو اس کی دو صورتیں ہو سکتی ہیں:

۱۔ یہ ذمہ داری جسے ضمانت کے معنی قرار دیا گیا ہے اس کا مفہوم یہ ہے کہ بینک نے ادائے دین یا ادائے شرط کی اسی طرح ضمانت لے لی ہے جس طرح غصبی مال غاصب کی ضمانت میں ہوتا ہے کہ تلف ہونے کے بعد غاصب اس کی قیمت کا ذمہ دار ہوتا ہے۔ فرق صرف یہ ہے کہ غاصب کی ذمہ داری قہری ہوتی ہے اور بینک نے ذمہ داری اپنے اختیار سے لی ہے وہاں مال کے تلف ہو جانے پر قیمت کی ذمہ داری تھی اور یہاں شرط کے تلف ہو جانے پر قیمت کی ذمہ داری ہے۔

ادائے شرط کی شرط خود ایک قیمتی شے ہے جس کی عقلاء کی نظر میں ایک قیمت ہے اور جیسے ہی ٹھیکیدار رقم دینے سے انکار کر دے گا یہ شرط فوت ہو جائے گی اور جیسے ہی شرط فوت ہو جائے گی بینک پر ادائیگی کی ذمہ داری آجائے گی۔

اس تحقیق کی بنا پر شرط فعل کی دونوں قسموں میں کوئی فرق نہیں ہے اور بینک دونوں صورتوں میں ادائے شرط کی ذمہ داری لے سکتا ہے۔

یہ اور بات ہے کہ بعض حضرات نے اس بیان پر یہ اشکال کیا ہے کہ شرط کی دوسری قسم تو بینک کی ذمہ داری میں آ سکتی ہے لیکن تیسری قسم نہیں آ سکتی، اس لئے کہ تیسری قسم میں ٹھیکیداروں کے براہ راست ادا کرنے کی شرط ہے اور ایسے شرائط کے دوسرے کی طرف منتقل ہونے کا کوئی امکان نہیں ہے، قدر مشترک کسی کے ذمے ڈالا جا سکتا ہے لیکن حصہ خاص ناقابل انتقال ہے۔

لیکن اس اشکال کی کوئی حقیقت نہیں ہے اس لئے کہ ایک شخص دوسرے کے عمل کا ذمہ دار ہو سکتا ہے بشرطیکہ اس سے عمل انجام دلانے کی طاقت رکھتا ہو جس طرح کسی آدمی کی کفالت کے بارے میں ہوتا ہے کہ یہ فلاں موقع پر حاضر ہو جائے گا۔ ظاہر ہے کہ حاضری اس مکفول کا کام ہے لیکن ضمانت دوسرا آدمی لے رہا ہے اور یہ ضمانت صحیح ہے اس لئے کہ وہ اسے حاضر کر سکتا ہے۔

یعنہ یہی کیفیت اس مقام پر ہے کہ بینک ٹھیکیداروں کے ادا کرنے کی ضمانت لے سکتا ہے۔ شرط صرف یہ ہے کہ اس میں ٹھیکیدار سے ادا کرانے کی طاقت ہو اور ظاہر ہے کہ ایسا نہ ہو تو ضمانت ہی کیوں لیتا اب اگر اتفاق سے وہ ادا نہ کر سکا تو بینک شرط کی قیمت کا ذمہ دار ہوگا اور رقم ادا کرے گا۔

(۲) بینک کی ذمہ داری کے معنی براہ راست یہ ہوں کہ بینک کی شے کے تلف کے موقع پر قیمت کی ذمہ داری ہی کو ضمانت کا مفہوم قرار دیا جائے۔

اس توجیہ میں سابق توجیہ سے یہ فرق ہے کہ وہاں بینک نے ادائے شرط کی ضمانت لی تھی لہذا ادارہ بینک سے یہ مطالبہ کرنے کا حق رکھتا تھا کہ ٹھیکیدار سے شرط پوری کرائے یہاں بینک نے براہ راست ضمانت لی ہے لہذا اس سے ادا کرنے کا مطالبہ نہیں کیا جاسکتا، رقم ادا کرنے کا مطالبہ کیا جاسکتا ہے۔

ان بیانات سے یہ معلوم ہو گیا کہ ادارہ کا شرط کرنا بھی ایک امر معقول ہے اور بینک کا مال کی ضمانت لینا بھی ایک امر صحیح و جائز ہے۔

اس کے بعد بعض اعلام کے اس قول کی کوئی قیمت نہیں رہ جاتی کہ بینک کی ضمانت اصل میں 'شرعی کفالت' یعنی مال کے بجائے ٹھیکیدار کی ضمانت ہے اور پھر اس پر یہ اشکال ہے کہ بینک رقم کس طرح ادا کرے گا، کفالت کے معنی تو صرف صاحب کفالت کو حاضر کر دینا ہے وہاں رقم کی ذمہ داری نہیں ہوتی۔

اس لئے کہ ہمیں ان تمام توجیہات کی ضرورت نہیں ہے ہماری نظر میں یہ مسئلہ کفالت کے بجائے ضمانت مال سے متعلق ہے یہ اور بات ہے کہ یہاں ضمانت کے تیسرے معنی ہیں۔

نہ مال کا ایک ذمہ سے دوسرے کی طرف منتقل ہونا اور نہ ایک ذمہ کا دوسرے کے ساتھ ضم ہو جانا بلکہ مال کے بجائے ادائیگی کی ضمانت لینا جس کا نتیجہ ٹھیکیدار کے ادا نہ کرنے کی صورت میں بینک کے ادائے مال کی شکل میں ظاہر ہوگا۔

غور و فکر سے کام لیا جائے تو فقہائے کرام کے غصبی اجناس کی ضمانت کے فتویٰ کا

مفہوم بھی یہی ضمانت ہے یہاں مال ذمہ میں نہیں ہے کہ شرعی ضمانت کا تصور کیا جائے بلکہ عین جنس موجود ہے جس کی ضمانت کا صرف یہ مفہوم ہے کہ ضامن ادائیگی کا ذمہ دار ہے اور ادائیگی نہ ہونے کی صورت میں اس کی قیمت کا ذمہ دار ہے۔

اس مقام پر ایک اعتراض یہ کیا جاتا ہے کہ شرط فعل کے موارد میں خود ادارہ ٹھیکیدار کے ذمہ کسی شے کا مالک نہیں ہوتا تو بینک ضمانت کس شے کی لے رہا ہے؟ شرط فعل کا مطلب یہ ہے کہ قرارداد پر عمل نہ کرنے کی صورت میں بیس دینار دینا پڑے گا (مثلاً) اس وقت کوئی ایک دینار بھی اس کے ذمہ نہیں ہے تو بینک کی ضمانت کے کیا معنی ہیں؟

اس اعتراض کا جواب یہ ہے کہ شرط فعل کے بارے میں دو احتمال ہیں۔ ایک احتمال یہ ہے کہ شرط فعل کے بعد صاحب شرط اصل فعل کا مالک ہو جاتا ہے اور دوسرا احتمال یہ ہے کہ فعل کا مالک نہیں ہوتا صرف شرط کا مالک ہوتا ہے۔

پہلے احتمال کی بنا پر جب ادارہ ٹھیکیدار کے ذمہ بیس دینار کی تملیک کا مالک ہو گیا تو بینک اس تملیک کی ضمانت لے لے گا اور جب وہ اس فعل کو بجا نہ لائے گا بینک کی ذمہ داری ہوگی کہ فعل کے تلف ہو جانے کی بنا پر اس کی قیمت ادا کرے اور وہ قیمت حسب فرض بیس دینار ہے۔

دوسرے احتمال کی بنا پر ادارہ فعل تملیک کا مالک نہیں ہے لیکن شرط کا مالک بہر حال ہے اور بینک اس شرط کی ضمانت لے گا جس کے بعد اسے رقم ادا ہی کرنا پڑے گی اس لئے کہ ضمانت میں یہ شرط نہیں ہے کہ شرط کو مالک تلف کرے بلکہ اگر دوسری وجہ سے بھی تلف ہوگئی ہے تو ضامن کو بہر حال قیمت ادا کرنا پڑے گی ملکیت کے انکار سے ضمانت پر کوئی اثر نہ پڑے گا۔

ضمیمہ — ۱۱

اس مقام پر پہلے ضمیمہ کی تکمیل کرتے ہوئے ان فوائد کی توجیہ کی گئی ہے جو بینک اپنے صاحبان حساب سے ان کے اپورٹ کی رقم ادا کرنے کے بعد وصول کرتا ہے۔

جن بیرونی ممالک سے تجارت کرنے والے افراد کے لئے بینک نے اعتمادی خطوط لکھے ہیں ان کے اموال کی رقم ادا کرنے کے بعد بینک کا جو قرضہ ان کے ذمہ پیدا ہو جاتا ہے اور اس کے صلہ میں سودی بینک فائدہ حاصل کرتے ہیں ان کی بعض توجیہات کی طرف ملحقات کے آغاز میں اشارہ کیا جا چکا ہے اور ان پر اپنا اشکال بھی ظاہر کیا جا چکا ہے۔

مثال کے طور پر ایک توجیہ یہ ممکن ہے کہ بینک بیرونی تاجر کو جنس کی قیمت دینے اور مقامی اپورٹ کے قرض کو ادا کرنے کی صورت میں مقامی تاجر کو قرض نہیں دیتا کہ اسی کی رقم سے اس کا قرض ادا کیا جائے بلکہ اپنے ذاتی مال سے اس کے قرض کو ادا کرتا ہے چونکہ یہ کام اس کی خواہش سے انجام پاتا ہے اس لئے اتلاف مال کی بنا پر وہ بینک کے پیسے کا ذمہ دار ہو جائے گا۔ اب اگر بینک اضافہ بھی وصول کرنا چاہے تو سود نہیں ہے اس لئے کہ سود قرض پر ہوتا ہے اور یہاں کوئی قرض نہیں ہے مال اپنے مالک کی ملکیت پر باقی ہے۔

یہ تصور کرنا کہ یہ بھی سود کی ایک قسم ہے بالکل غلط ہے سود میں ضمانت کا تعلق عقد قرض سے ہوتا ہے اور یہاں ضمانت اتلاف کی بنا پر آئی ہے جس کو کسی جہت سے بھی قرض کا نام نہیں دیا جاسکتا۔

اس کے باوجود ہم اس توجیہ میں اپنے اشکال کا تذکرہ کر چکے ہیں اور یہ بتا چکے ہیں کہ یہ توجیہ صحیح نہیں ہے۔

دوسری توجیہ یہ ممکن ہے کہ قرض کو بیع کی شکل میں بدل دیا جائے اور یہ کہا جائے کہ بینک خارجی سکوں میں مقامی تاجر کا قرض ادا کرتے وقت خارجی سکوں مقامی

سکوں کے عوض بیچ رہا ہے اور قیمت میں مقامی سکوں کی مقدار میں اضافہ کر رہا ہے جو ابھی سب کا سب تاجر کے ذمہ ہے۔ اس تجارت میں کوئی قباحت نہیں ہے دونوں سکے جنس کے اعتبار سے مختلف ہیں، نوعیت بھی الگ الگ ہے صرف تجارت کے اطلاق میں کوئی نقص نہیں ہے۔

اس توجیہ کی تحقیق بھی ملحقات کے آغاز میں کی جا چکی ہے۔

بینک امپورٹ کرنے والے تاجروں سے جن فوائد کا مطالبہ کرتا ہے ان میں سود کو اجرت سے الگ کر کے سوچنا ضروری ہے، بعض علماء کا یہ خیال درست نہیں ہے کہ بینک نے مقامی تاجر کے قرض کو بعنوان قرض ادا کیا ہے تو نہ فائدہ جائز ہے اور نہ اجرت! اس لئے کہ اگر ان کا مقصود یہ ہے کہ فائدہ واجرت کا لینا ذاتاً حرام ہے اور جس طرح فائدہ سے قرض میں سود آ جاتا ہے اسی طرح اجرت سے بھی آ جائے گا تو یہ اشتباہ ہے بینک کے لئے اجرت لینا بہر حال جائز ہے اور اجرت سے قرض سود نہیں بنا کرتا۔

اس کی دلیل یہ ہے کہ جس وقت بینک مقامی تاجر کو بقدر قیمت رقم بطور قرض دے رہا ہے اور اس کے بعد اسی رقم سے اس کا قرض ادا کر رہا ہے تو اسے ادائیگی قرض پر اجرت لینے کا صریح حق ہے۔ قرض دینے والا قرض دینے کا ذمہ دار ہے۔ قرض کو دوسرے راستوں میں لگانے کا ذمہ دار نہیں ہے۔ یہ بینک کے لئے مزید زحمت ہے جو تاجر کی وجہ سے برداشت کرنا پڑ رہی ہے اس لئے اسے اس زحمت کی اجرت مانگنے کا حق ہے اور تاجر کو بھی اس اجرت کے دینے میں کوئی عذر نہ ہونا چاہئے اس لئے اگر وہ بینک سے نقد رقم لے کر باہر بھیجنا چاہے گا تو جس بینک کے پاس بھی جائے گا وہ رقم کو منتقل کرنے کی اجرت ضرور لے گا۔

ہاں اگر یہ فرض کر لیا جائے کہ قرض پہلے ہی سے سودی ہے اور وہاں فائدہ کی شرط ہو چکی ہے تو یہ بحث صحیح ہوگی کہ اس رقم سے بیرونی تاجر کا قرض ادا کرنے کے بعد اجرت لینے کا حق ہے یا نہیں؟

لیکن یہاں بھی یہ کہنے کی گنجائش ہے کہ سودی قرض کے بارے میں علماء کے دو

قول ہیں۔ بعض حضرات کا خیال ہے کہ صرف بقدر زیادتی باطل ہے اصل قرض صحیح ہے اور بعض کی نظر میں اصل قرض ہی باطل ہے۔

پہلی صورت میں اجرت لینے کا بہر حال حق ہے قرض دینے والے نے قرض لینے والے کی خواہش پر عمل کیا ہے۔ اسے اس کی اجرت ملنی چاہئے البتہ دوسری صورت میں اجرت ممکن نہیں ہے۔ اس لئے کہ جب اصل قرض ہی باطل ہے تو نہ مال مقامی تاجر کی ملکیت بنے گا اور نہ بینک اس کے مال سے قرض ادا کر سکے گا کہ اسے اس زحمت کی اجرت مانگنے کا حق پیدا ہو۔

ضمیمہ — ۱۲

اس مقام پر بینک کے اعتمادی خط لکھنے پر اجرت لینے کی شرعی حیثیت پر نظر ڈالی گئی ہے۔ ہمارے بیانات سے واضح ہو چکا ہے کہ بینک کے کمیشن کے لئے اس کا مقروض ہونا ضروری نہیں ہے جیسا کہ بعض اعلام نے فرمایا کہ ”بینک کی طرف رجوع کرنے والا اگر اسے نقد رقم دے کر اس سے اعتمادی خط لیتا ہے تو بینک کو اجرت لینے کا حق ہے اس لئے کہ اس صورت میں بینک کھاتہ دار کا مقروض ہو جائے گا اور مقروض کا فائدہ لینا جرم نہیں ہے جرم قرض دینے والے کا فائدہ حاصل کرنا ہے۔

تحقیق مطلب یہ ہے کہ اجرت لینا بہر حال جائز ہے چاہے بینک قرض خواہ ہی کیوں نہ ہو۔ اس لئے کہ جو شئے شریعت میں حرام کی گئی ہے وہ مال قرض کے مقابلہ میں کسی فائدہ کا قبول کرنا ہے۔ اس سے ہٹ کر فوائد حاصل کرنا قطعاً حرام نہیں ہے اور اس مقام پر صورت حال یہی ہے کہ بینک نے اعتمادی خط لکھنے کے بعد صاحب حساب کو اختیار دے دیا ہے کہ جس ملک میں چاہے بقدر خط رقم وصول کر سکتا ہے اور وہ جہاں بھی وصول کرے گا وہیں بینک کا مقروض ہو جائے گا اور قرض کا اصول یہ ہے کہ جس مقام پر لیا گیا ہے۔ اسی مقام پر ادا کیا جائے گا۔ ظاہر ہے کہ قرض دار ایسا نہیں کر سکتا۔ لہذا وہ بینک سے خواہش کرے گا کہ بیرون ملک رقم دینے کے بعد اندرون ملک قبول کر لے اور بینک کو اختیار ہوگا کہ وہ اس خواہش پر اپنے حق کو ساقط کرنے کا کمیشن وصول کرے۔ یہ کمیشن مال قرض کے مقابلہ میں نہیں ہوگا کہ اسے سود کہہ دیا جائے بلکہ حق ادا کے مقابلہ میں ہوگا کہ جس کا باقی رکھنے یا ساقط کرنے کا مکمل اختیار صاحب قرض کو حاصل ہے۔

وَالْحَمْدُ لِلّٰہِ اَوَّلًا وَآخِرًا

وَالسَّلَامُ عَلٰی مَنْ اتَّبَعَ الْهُدٰی (جوادی)